

دغا بازی

ایک

ناسور

ایک ایسی کتاب جس میں جھوٹ، جھوٹی گواہی، ملاوٹ، دھوکہ دہی، الزام تراشی، ناپ تول میں کمی، دھاندلی، ہارس ٹریڈنگ، ذخیرہ اندوزی، پیشہ ورانہ گداگری، چور بازی، قومی و عالمی منڈیوں کی دغا بازی، جعلی کرنسی کا استعمال، فوٹو چینج، ناجائز سفارش، جعل سازی، ناجائز حیلے، نام نہاد تحائف کی شکل میں رشوت، فریب کاری، اپریل فول، بے بنیاد سیاسی پروپیگنڈے، سٹہ بازی، اور اسٹاک ایکسچینج کے علاوہ دیگر شعبہ ہائے زندگی سے متعلق دغا بازی کے مختلف پہلوؤں پر اسلامی اور رائج الوقت قوانین کی روشنی میں مدلل بحث کی گئی ہے۔



تالیف

پروفیسر اظہار الحق

معاون

الحق جلدون

مکتبہ شیخ الہند

دغا بازی

ایک ناسور

ایک ایسی کتاب جس میں جھوٹ، جھوٹی گواہی، ملاوٹ، دھوکہ دہی، الزام تراشی، ناپ تول میں کمی، دھاندلی، ہارس ٹریڈنگ، ذخیرہ اندوزی، پیشہ وارانہ گداگری، چور بازی، قومی اور عالمی منڈیوں کی دغا بازی، جعلی کرنسی کا استعمال، فوٹو چیٹنگ، ناجائز سفارش، جعل سازی، ناجائز حیلے، نام نہاد تحائف کی شکل میں رشوت، فریب کاری، اپریل فول بے بنیاد سیاسی پروپیگنڈے، سٹہ بازی اور شاک آپکھینچ کے علاوہ دیگر شعبہ ہائے زندگی سے متعلق دغا بازی کے مختلف پہلوؤں پر اسلامی اور رائج الوقت قوانین کی روشنی میں مدلل بحث کی گئی ہے۔

تالیف: پروفیسر اظہار الحق

معاون: سعید الحق جدون

۲۹۷۵۰۷

523

۱۲۷۱۷۲

نام کتاب: دغا بازی ایک ناسور

تالیف: پروفیسر اظہار الحق

ترتیب: سعید الحق جدون

کمپوزنگ: بابر حنیف

سال طباعت: اپریل 2014

تعداد: 1100

قیمت: 100 روپے

ناشر: مکتبہ شیخ الہند ٹھنڈ کوئی (صوابی)

رابطہ نمبر: 0345 9371753

ملنے کے بتے:

☆ جامعہ دارالنفیس والحديث و خانقاہ شمسہ شاہ منصور ضلع صوابی، خیبر پختونخوا

☆ مکتبہ شیخین الحق آباد۔ شاہ منصور، صوابی (0300-9084775)

☆ مکتبہ الہادیہ۔ مین بازار جہانگیرہ روڈ صوابی

☆ مدنی کتب خانہ، عبدالرحمن پلازہ، صوابی

☆ مکتبہ علمیہ۔ اکوڑہ خٹک، نوشہرہ

☆ یونیورسٹی بک ایجنسی پشاور

☆ مکتبہ حقانیہ سردار پلازہ اکوڑہ خٹک

انتساب

ان دو عظیم علمی اور روحانی شخصیات کے نام جن کو دنیا
 ”حضرات شیخین“ کے نام سے جانتی ہے یعنی

شیخ الحدیث حضرت مولانا فضل الہی رحمہ اللہ

اور شیخ الحدیث حضرت مولانا شمس الہادی رحمہ اللہ

www.marfat.com

بِسْمِ اللَّهِ الرَّحْمَنِ الرَّحِيمِ

فہرست

17.	تعارف: قاضی فضل اللہ (امریکہ)
19	عرض مؤلف: پروفیسر اظہار الحق
23	دیباچہ: مولانا سعید الحق جدون

۱: زبان سے جنم لینے والی دعا بازیاں

36	زبان کی حفاظت اور ہمارے اسلاف
37	لسانی دعا بازی اور خود احتسابی
38	زبان سے پیدا ہونے والی دعا بازیاں

۲: جھوٹ

39	دعا بازی کا بنیادی سبب
39	کذب (جھوٹ کی تعریف)
40	جھوٹ برائیوں کی جڑ
40	قرآن میں جھوٹ کے لئے لعنت کا استعمال
41	جھوٹ نفاق کی علامت
41	جھوٹ مومن کی خصلت نہیں
42	دعا بازی کے تین بنیادی اسباب
43	جھوٹ برائیوں کا مجموعہ

44	احادیث میں جھوٹ سے بچنے کی تاکید
45	جھوٹ کی قباحت اسلاف کی نظر میں
46	جھوٹ کی مستثنیٰ صورتیں
46	جھوٹ کی مختلف صورتیں
47	جھوٹ کی تعزیری سزا

۳: اپریل فول

48	جھوٹ اور دھوکہ دہی کی جدید رسم
48	بے وقوفوں کا دن
48	اپریل فول کا تعلق رومن میتھالوجی سے
49	بت پرستانہ تقدس سے وابستگی
49	نوٹنگھم شائر سے اپریل فول کا تعلق
50	تیسری صدی کی انسائیکلو پیڈیا کی تحقیق
50	اپریل غیر اسلامی رسم
50	مغرب میں اپریل فول
51	اپریل فول اسلامی تعلیمات کی روشنی میں

۴: جھوٹی گواہی

52	دغا بازی اور دھوکہ دہی کا ایک اہم پہلو
53	جھوٹی گواہی کے اسباب
54	سچی گواہی کی تاکید
54	گواہ کو تکلیف نہ دینے کی ہدایت
55	شہادت کا وسیع مفہوم
56	جھوٹی شہادت پر تعزیری سزا

57	عصر حاضر میں جھوٹی شہادت پر تعزیری سزا
58	جھوٹی گواہی اسلامی قانون کی روشنی میں
58	مردجہ قوانین میں جھوٹی گواہی کی حیثیت
60	موازنہ

۵: جھوٹی قسم

61	دعا بازی کی بدترین شکل
61	قسم کی قسمیں
62	جھوٹی قسم منافقین کی خصلت
64	معمولی چیز پر بھی جھوٹی قسم موجب جہنم
64	تجارتی امور میں جھوٹی قسم کی ممانعت
65	جھوٹی قسم تین گناہوں کا مجموعہ
66	جھوٹی قسمیں کھانے والے تجار کے لئے لمحہ فکریہ

۶: بہتان تراشی

67	دامن عفت کو بلاوجہ داغدار بنانے کا مکروہ فریب
67	بہتان قرآن کی نظر میں
68	حضرت عائشہؓ پر بہتان کی برات
68	تہمت لگانے والوں پر حد قذف کا اجراء

۷: جھوٹا وعدہ

69	دعا بازی یا غداری کا ایک اہم باب
70	دعا بازی باعث نفرت
70	مسجد ضرار کی بنیاد فراڈ پر رکھی گئی
71	غداری فراڈ کی غرض سے بنائی گئی مسجد مسجد تقویٰ نہیں بلکہ ضرار تھی

72	غداری کی وعید
72	آنحضرتؐ کا فوجی افسروں کو بدعہدی سے منع کرنا
72	بدعہدی اسلام کی نظر میں

73 :۸ راز فاش کرنا

74	راز فاشی فتنے اور ہنگامے کا سبب
74	امانت کا وسیع مفہوم

75 :۹ افواہ طرازی

77 :۱۰ من گھڑت روایات بیان کرنا

78 :۱۱ کاہنوں اور نجومیوں کی فریب کاریاں

78	کاہنوں کی فریب کاری کے خلاف اعلان جنگ
79	کہانت کی تصدیق کلام نبوی کی رو سے
80	غیب کے دعویدار پیروں کی حقیقت
80	مختلف طریقوں میں رائج کہانت

:۱۲ تجارت

81	دغا بازی سے بچنے کے اصول
82	کاروبار میں دغا بازی کا شائبہ بھی نہ ہو
84	دغا بازی سے پاک تجارت باعث نجات
85	تجارت میں دھوکہ دہی کی مذمت احادیث کی روشنی میں
86	تجارت میں دھوکہ دہی فقہاء اسلام کی نظر میں

:۱۳ ملاوٹ

87	تجارتی دغا بازی کا بنیادی عنصر
88	ملاوٹ کے انسداد کے لئے نگران کی ضرورت

89	اشیاء خوردونوش میں ملاوٹ کرنا
90	رانج الوقت قوانین اور ملاوٹ
91	ملاوٹ نامہ

۱۴: ناپ تول میں دھوکہ دہی

92	ناپ تول میں دھوکہ دہی قرآن کی نظر میں
93	ناپ تول میں کمی کرنے والوں کو رسول اللہ کی تنبیہ
94	ناپ تول میں امم سابقہ کی بددیانتی
95	تطفیف کا وسیع مفہوم
96	کسی کا حق مارنا بھی تطفیف ہے
97	ناپ تول میں کمی کی قانونی سزا

۱۵: ذخیرہ اندوزی

98	ذخیرہ اندوزی کی تعزیری سزا
99	ذخیرہ اندوزی کی تعزیری سزا
100	بجٹ سے پہلے ذخیرہ اندوزی ناپسندیدہ عمل
101	کن اشیاء میں ذخیرہ اندوزی جائز نہیں

۱۶: دام بڑھانے کیلئے بولی دینا

۱۷: سٹہ بازی اور شاک آپکھینچ

102	دام بڑھانے کیلئے بولی دینا
103	سٹہ بازی اور شاک آپکھینچ
104	احادیث میں سٹہ کی ممانعت
104	حصص و تمسکات کی صورت
105	شاک آپکھینچ کا تعارف
106	سٹے کی خرابیاں

۱۸: جعلی کرسی استعمال میں لانا

۱۹: تھن پر تھیلی باندھا ہوا جانور فروخت کرنا

۱۸: جعلی کرسی استعمال میں لانا

۱۹: تھن پر تھیلی باندھا ہوا جانور فروخت کرنا

108	مویشی منڈیوں میں مروج تجارتی طریقہ کار
109	تھن میں دودھ روک لینا

۲۰: تعلق الجلب کی ممانعت

110	دھوکے کی صورت میں بائع کو خیار فسخ
-----	------------------------------------

۲۱: شہری دیہاتی کا دلال بننے کی ممانعت

113	عدم جواز کی وجہ
-----	-----------------

۲۲: تجارتی نام اور ٹریڈ مارک کی خرید و فروخت

۲۳: لاٹری کی خرید و فروخت

۲۴: غائب چیز کا سودا

۲۵: راتوں رات امیر بننے کے دعا باز اشتہارات

۲۶: مزدوری میں دعا بازی کی مختلف صورتیں

۲۷: تجارت میں دھوکہ دہی کی تمام صورتوں کی ممانعت

120	ضرر کی چند صورتیں
121	منازعہ کی چند صورتیں
122	تمام شکلوں کی ممانعت کی وجہ دھوکہ بازی

۲۸: خیانت

124	دعا بازی کی بدنما صورت اور نفاق کی علامت
124	خیانت کی ممانعت قرآن کی رو سے
125	خیانت کی تعزیری سزا فقہاء کی نظر میں
126	خیانت کے لئے ہاتھ کاٹنے کی سزا
127	قطع ید کا فیصلہ اور راجح قول
128	قول راجح کی دلیل

128	مذکورہ مسئلے میں قول فیصل
129	خیانت کی سخت تعزیری سزا
129	خیانت نفاق کی علامت
130	خیانت مسلمان کے شایان شان نہیں
131	خیانت کرنے والے سے ایمان کی نفی
131	خیانت کا وسیع دائرہ

۲۹: سفارش یا رشوت پر نااہل کو اہل قرار دینا

132	عصر حاضر کا ایک قومی اور معاشرتی المیہ
132	نااہل کو اہل قرار دینے کی وعید
133	نااہل کو اہل قرار دینے کی چند صورتیں
133	سفارش قرآن کی نظر میں
134	جائز سفارش کی شرائط
134	ناجائز سفارش کی ممانعت احادیث کی روشنی میں
135	سفارش میں معزز اور غیر معزز دونوں برابر
135	رشوت ستانی سوسائٹی کے خلاف غداری
136	رشوت ستانی کی مذمت
137	رشوت کی حرمت پر علماء کا متفقہ فیصلہ
137	رشوت احادیث کی رو سے

138	وکلاء کی پیشہ ورانہ خیانت	۳۰:
139	تدریسی پیشے میں خیانت	۳۱:
140	ڈاکٹرز کی پیشہ ورانہ دغا بازی	۳۲:
141	دیگر پیشہ ورانہ دغا بازیاں	۳۳:

142

۳۴: بغیر پیشگی اطلاع کے معاہدہ صلح ختم کرنا

143	صلح کی حالت میں جنگی اقدام خیانت
143	خیانت سے بچنے کے لئے صحابہ کی کمال احتیاط

۳۵: حدیث کی سند کے عیب کو چھپانے کی خیانت

144	حدیث مدلس کی قسمیں
145	تدلیس میں الفاظ ادا
145	تدلیس کی مثال
145	مدلس الاسناد کی صورتیں
146	تدلیس جھوٹ کی نظیر
146	تدلیس کی دوسری قسم مدلس الشیوخ
147	علم حدیث میں خیانت کا واقعہ

۳۶: سیاست اور فراڈ

148	سیاست کے معنی اور مفہوم
150	پالکس اور مفکرین کی آراء
151	سیاست اصلاح کا ذریعہ
151	سیاست دین کا اہم شعبہ ہے

۳۷: سیاست کے بنیادی اصول

153	قرآن و سنت کے آئینہ میں
153	حاکمیت اعلیٰ
154	شوری
155	خلیفہ کا انتخاب
157	باصلاحیت سربراہ کا انتخاب

157	عدل و انصاف اور قانونی مساوات
-----	-------------------------------

۳۸: سیاسی دغا بازیاں

158	ڈکٹیٹر شپ، دھاندلی، ہارس ٹریڈنگ اور بے بنیاد پروپیگنڈے
159	ڈکٹیٹر شپ: فرعون آمریت کی بھیانک تصویر
159	ربوبیت کا دعویٰ
160	عوام کو غلام سمجھنا
160	سرمائے اور دولت کو معیار شرافت سمجھنا
160	سیاسی قتل و قتال
161	سیاسی رشوتیں دینا اور لوگوں کے ضمیر خریدنا
161	فرعونی اصول آمریت اور عصر حاضر کی سیاست

۳۹: پارٹی منشور سے انحراف

163	عوام سے کئے گئے وعدوں سے انحراف بھی دھوکہ دہی
-----	---

۴۰: سیاسی پروپیگنڈہ

165	بے بنیاد پروپیگنڈے کے منکرات
166	فریق مخالف کے لئے نفرت کی فضاء
166	عوام میں اپنی ہمدردی کے لئے جذبات ابھارنا
167	حقائق کو مسخ کرنا
167	عوامی نفسیات کو دھوکہ دینا
167	اپنی پذیرائی کے لئے محترم اشخاص کا نام استعمال کرنا
168	ریا کاری
168	بہتان طرازی
168	غیبت اور بدگوئی

170 :۴۱ دھاندلی

172 :۴۲ ہارس ٹریڈنگ

:۴۳ عصر حاضر کی سیاست نبوی سیاست کے آئینے میں

173	نسلی لسانی اور جغرافیائی سیاست
174	اصول کی سیاست
174	دغا بازی سے پاک سیاست
175	خالص اسلامی سیاست کی برکت
175	سیاسی رجال کار کی تربیت

:۴۴ ناجائز حیلے اور دغا بازی

176	شرعی مفہوم
176	حیلہ کی قسمیں
177	مطلق حیلے کا اطلاق ناجائز حیلے پر
177	جائز حیلے سے فائدہ نہ لینا اور ناجائز سے لینا مذموم
178	ناجائز حیلے اسلامی قانون کی روشنی میں
179	حرمت حیلہ حدیث کی رو سے
180	حرمت حیل پر اقوال صحابہ
180	حرمت حیل اور اجماع صحابہ
181	حرمت حیل اور فقہاء
182	حیلے عقل کی نظر میں
182	موضوع زیر بحث پر ایک نظر
183	حیلہ سازوں کی دلیل
183	قصہ یوسف سے استدلال

184	حرمت حیل اور عہد سابق
185	عصر حاضر کے حیل

۴۵: رشوت کو تحفے سے موسوم کرنا

186	حضور کا سرکاری اہلکاروں کو تنبیہ
187	حیلہ سازیوں کے بارے میں آنحضرت کی پیشگوئی

۴۶: فوٹو چیچ کا حیلہ

188

۴۷: اقربا پروری اور کرپشن بنام اثر و رسوخ

189	حیلوں سے کسی کی حق تلفی مذموم فعل
190	اقربا پروری ملک و ملت کے لئے باعث نقصان
190	شرائط پر پورا ہو کر عہدے کا مطالبہ کرنا
191	میرٹ کی خلاف ورزی خیانت ہے
191	دغا باز حکمران پر جنت حرام ہے
192	نااہل کو عہدہ تفویض کرنا قومی خزانے کا ضیاع
193	کرپشن کا معاشرے پر اثر

۴۸: اسلام اور جدید میڈیا

194	غلط پروپیگنڈے اور برائی کی تشہیر کا موثر ذریعہ
196	جدید ذرائع ابلاغ کی شرعی حیثیت
197	انبیائے کرام اور مروجہ ذرائع ابلاغ:
198	پاک میڈیا کی ضرورت:
199	میڈیا کی فریب کاریاں اجتماعی ہلاکت کا باعث:

۴۹: فحش تصاویر کی اشاعت

202

۵۰: برائی کی تشہیر زیرو کو ہیرو بنانے کے سکینڈلز

203

۵۱: ابلاغ عامہ کے رپورٹرز اور اینکرز باوثوق ذرائع کا سہارا لیں

204	بااعتماد خبر کیلئے امانتدار اتھارٹی کی ضرورت
205	بااعتماد رپورٹرز کی ضرورت
206	ابلاغ کے حوالے سے آنحضرت کی امانتداری

۵۲: رپورٹرز کی ذمہ داریاں

207	فاسق کی خبر کی تحقیق
207	بلا تحقیق بات آگے نہ بڑھانا
208	تحقیق کیلئے شہادت کی ضرورت
208	تحقیق کیلئے سند بیان کرنا
209	خبر دینے میں اصول تحقیق پر عمل کرنا
210	صحیح خبر کے لئے اصول روایت و درایت کا تعین
211	مبلغ کیلئے مستند روایات کا سہارا لینا
211	وعظ و تقریر کے حوالے سے افسوسناک پہلو
213	ذرا سوچئے

تعارف

علامہ قاضی فضل اللہ دامت برکاتہم العالیہ (امریکہ)

دغا بازی ایک معاشرتی ناسور ہے آج مہذب قومیں بھی اس گرداب میں پھنسی ہوئی ہیں، ملاوٹ، دھوکہ دہی، جھوٹ، ناپ تول میں کمی، الزام تراشی، ذخیرہ اندوزی، جھوٹی گواہی، ناجائز سفارش، جعلی کرنسی، دھاندلی، چور بازاری، فوٹو چینیج، ہارس ٹریڈنگ، اپریل فول، سٹہ بازی، سیاسی پروپیگنڈے، پیشہ ورانہ گداگری اور دیگر بیسیوں فریب کاریاں روز کا معمول بن گئی ہیں۔ کثرت عمل کی وجہ سے لوگ ان عظیم گناہوں کو گناہ تصور کرنے کیلئے تیار نہیں ہیں، ایسے حالات میں اس بات کی اشد ضرورت تھی کہ ایک ایسی کتاب قارئین کی خدمت میں پیش کی جائے جس سے دغا بازی سے بچنے کے لئے ہر مسلمان کو اسلامی تعلیمات کی روشنی میں رہنمائی مہیا کی جائے اور دغا بازی کی تقریباً تمام مروج شکلیں اور ان کے احکام کا احاطہ کیا جائے۔ جس سے ہماری انفرادی اور اجتماعی زندگی میں فراڈ جیسے موذی مرض سے ہمیں نجات مل جائے۔ چنانچہ یہ کام اللہ تعالیٰ نے پروفیسر اظہار الحق صاحب اور مولانا سعید الحق جدون سے لیا۔

فاضل مولف پروفیسر اظہار الحق صاحب کسی تعارف کے محتاج نہیں۔ ایک مشہور علمی خاندان کے چشم و چراغ ہیں۔ آپ ۱۹۶۰ء کو ضلع صوابی کے مشہور علمی اور تاریخی گاؤں شاہ منصور میں پیدا ہوئے۔ آپ کے والد ماجد حضرت مولانا فضل الہی صاحب صوبہ خیبر پختونخوا کی معروف علمی شخصیت اور بزرگ صوفی تھے۔ برادرم پروفیسر اظہار الحق صاحب نے اسلامی تعلیم جامعہ دارالعلوم حقانیہ اکوڑہ خٹک جیسی شہرہ آفاق درسگاہ سے حاصل کی۔ پشاور یونیورسٹی سے ۱۹۸۳ء میں ایم اے اسلامیات اور ۱۹۸۵ء میں ایم اے عربی میں آپ کی نمایاں پوزیشن رہی۔ علوم اسلامیہ میں ایم فل کی ڈگری علامہ اقبال اوپن یونیورسٹی سے حاصل کی۔

موصوف گورنمنٹ کالج لاہور میں علوم اسلامیہ کے پروفیسر ہیں۔ ان کی علمی استعداد اور صلاحیت ایک مسلم حقیقت ہے۔ جدید و قدیم علوم سے واقفیت رکھتے ہیں، مطالعے کے ذوق سے سرشار ہیں۔ بے شمار اخبارات اور ادبی جرائد سے وابستہ ہیں۔ ان تمام صفات کے ساتھ ساتھ وہ ایک اچھے لکھاری بھی ہیں۔ اسلامی نظام حیات، جدید سائنسی دور میں ایمان باللہ کی

ضرورت، زراعت اسلام کی نظر میں مجتہدین کے باہمی اختلافات کی نوعیت یورپ پر اسلامی سائنس کے اثرات، مسلمانوں کے مادی تنزل کے اسباب اور علاج۔ روایت اور درایت کے اصول، اردو میں اصول تحقیق، بنیادی اور ثانوی ماخذ کا فرق اور ضلع صوابی کی قابل رشک علمی شخصیات ان ہی کے رشحات قلم کا نتیجہ ہیں۔

اس بار انہوں نے دعا بازی جیسے اہم موضوع پر خالص علمی ذوق کے حوالے سے قلم اٹھایا، دعا بازی کا میدان تو وسیع و عریض ہے اور اس برے عمل کے کارندے ہر میدان اور ہر شعبہ زندگی میں آپ کو ملیں گے۔ حتیٰ کہ آج کے دور میں اگر کسی کے سامنے یہ تذکرہ کیا جائے کہ فلاں تاجر، انتظامی افسر یا کوئی اور ذمہ دار فرد دھوکہ نہیں کرتا تو لوگ اس کو تسلیم نہیں کریں گے اور اگر کسی نے دل پر پتھر رکھ کر تسلیم کر بھی لیا تو پھر اسے ایک خارق عادت سے کم نہیں سمجھتے۔

کتاب کے دوسرے فاضل مولف مولانا سعید الحق جدون ہیں، موصوف ۱۹۸۳ء کو علاقہ گدون کے مشہور گاؤں منگل چائی میں پیدا ہوئے۔ آپ کے والد ماجد مولانا عبدالواحد رحمہ اللہ ایک جید عالم تھے۔ مولانا سعید الحق جدون نے بھی دارالعلوم حقانیہ سے ۲۰۰۹ء میں فراغت حاصل کی۔ پشاور یونیورسٹی سے ایم اے اسلامیات اور علامہ اقبال اوپن یونیورسٹی سے ایم ایڈ کی ڈگری حاصل کی۔ اب گورنمنٹ سکول میں تدریس کے سلسلے سے منسلک ہیں۔

مولانا سعید الحق جدون کی متعدد کتابیں قارئین تک پہنچ چکی ہیں۔ ہماری تعلیمی زبوں حالی اسباب و تدارک، زبان کی شرارتیں، امام ابوحنیفہؒ پر اعتراضات کا علمی جائزہ، مولانا شیر علی شاہ صاحب کی درسگاہ میں اور کشتکول حکایات ان کی علمی اور تحقیقی کتابیں ہیں۔ اسکے علاوہ مختلف رسائل و جرائد میں انکے تحقیقی اور اصلاحی مضامین و مقالات علمی دنیا میں بیش قیمت اضافہ ہیں۔ دونوں فاضلین نے انتہائی عرقریزی سے کام لیتے ہوئے علمی اور تحقیقی انداز میں اس کتاب کو مرتب کیا ہے۔ دعا بازی ایک ایسا موضوع ہے جس کا ہر حوالے سے احاطہ کرنا اگر ناممکن نہیں تو مشکل ضرور ہے، اس لئے یہ کتاب قارئین کے لئے ایک اجمالی خاکہ ہے۔ اس کے مطالعے سے قارئین میں دعا بازی سے نفرت کی انگنیت پیدا ہوگی۔ اللہ تعالیٰ مولفین کی اس کاوش کو انسانیت اور اہل اسلام کے لئے خیر کا باعث بنادے اور مسلمانوں کو فراڈ جیسے منبع مفسد سے بچنے کی توفیق نصیب فرمادے۔ آمین قاضی فضل اللہ

عرض مؤلف

پروفیسر اظہار الحق

فراڈ (دغا بازی) ایک ایسا قومی المیہ ہے جس نے ہمارے معاشرے کی بنیادوں کو ہلا کر رکھ دیا ہے۔ ایک ایسا ناسور ہے جو ناقابل علاج بنتا جا رہا ہے۔ ہم مسلمان ہیں؛ حضورؐ کے امتی اور قرآن کے ماننے والے ہیں مگر پھر بھی اس حوالے سے نہ ہمیں کوئی قرآنی حکم نظر آ رہا ہے اور نہ ارشاد نبویؐ۔ جس طرف دیکھئے دیگر برائیوں کی طرح فراڈ، دغا بازی اور دھوکہ دہی کی بیماری ہمارے اندر ایسی سرایت کر چکی ہے؛ گویا یہ ہمارے معاشرے اور سوسائٹی کا جزو لاینفک ہے اور تو اور اچھے خاصے دیندار اور صوم و صلوات کے پابند مسلمان بھی فراڈ اور دغا بازی کو عملاً کوئی گناہ ہی نہیں سمجھتے۔ ادھر نماز ادا کر دی ادھر دکان پہ بیٹھ کر ملاوٹ اور ناپ تول میں کمی بیشی کا مشغلہ پھر سے شروع کر دیا ادھر حج اور عمرہ پر لاکھوں روپے قربان کئے ادھر دفتر میں بیٹھ کر ایک کا حق دوسرے کو اور دوسرے کا تیسرے کو دینا گویا حج و عمرہ کے مناسک کا آخری منسک سمجھا۔ ادھر قال اللہ اور قال الرسول کے نعرے لگاتے نہیں تھکتے؛ ادھر فراڈ اور دغا بازی کی آخر وہ کون سی شکل ہے جس سے ہم مستثنیٰ ہیں۔ اور اب تو لوگوں نے یہ فرض کر لیا ہے کہ جہاں فراڈ اور دغا بازی کا کوئی سیکنڈل منظر عام پر آ کر زبان زد عام ہو کر میڈیا کی زینت بن جاتا ہے تو بلا تامل یہ کہنا شروع ہو جاتا ہے کہ کوئی مسلمان کوئی پاکستانی اس میں ملوث ہوگا۔

آخر ایسا کیوں ہے؟ ہم اتنے ذلیل و خوار ہونے کے لئے کیوں تیار بیٹھے ہیں؟ کہ ہر برائی کی نسبت ہماری طرف ہو جاتی ہے۔ آخر اس خواب غفلت سے ہم کب بیدار ہو جائیں گے۔ اپنے آخری پیغمبرؐ کے اس ارشاد ”من غش فلیس منا“ کو کب اپنے عملی ایمان کا حصہ بنائیں گے۔ کاش! کہ آج ہی سے ہم توبہ کر لیں۔ ایک نئے عزم کے ساتھ

یہ عہد کریں کہ بس یا تو مسلمان رہیں گے یا دغا باز۔ کیونکہ ایمان اور دغا بازی ایک دوسرے کے منافی ہیں جو ایک ساتھ نہیں چل سکتے۔ آخر ہم اپنی دنیا و آخرت کو کیوں برباد کر رہے ہیں؟

علاج اس کا کیا ہے؟ تو وہ بھی آسان موثر اور واضح ہے۔ ہر قسم کی دغا بازی اور فراڈ کی بنیاد جھوٹ ہے اور اگر ہم صرف جھوٹ سے توبہ کر لیں تو فراڈ اور دغا بازی کا نام و نشان ختم ہو جائے گا؟ یہی نسخہ قرآن نے بڑے واضح الفاظ میں بیان کیا ہے۔

ياايها الذين امنوا اتقوا الله وقولوا قولا سديداً

یعنی سچی، ٹھیک اور سیدھی بات کیا کرو۔

علامہ اقبال نے اسی کی طرف اشارہ کرتے ہوئے فرمایا تھا۔

وہی دیرینہ بیماری وہی ناخکی دل کی

علاج اس کا وہی آبِ نشاط انگیز ہے ساقی

آج سے ٹھیک ۲۲ برس قبل تلیس و تزویر (فراڈ) پر ۲۰۰ صفحے کا میرا ایک مقالہ شائع ہوا تھا۔ نام تھا ”تلیسی جرائم اسلامی قانون کی روشنی میں“ اہل علم اور خواص میں اس کی خوب پذیرائی بھی ہوئی۔ مگر اس وقت دل میں قوم و ملت کا یہ درد اس انداز میں ۵۰ فیصد بھی نہیں تھا جو آج ہے۔ ظاہر ہے، اخلاص بھی نہ ہونے کے برابر تھا کہ اس وقت وہ مقالہ لکھنا ایم فل کی ڈگری کے حصول کے لئے تھا۔ پھر یہ کہ اس زمانے میں مجھ پر مشکل نویسی اور عربیت کا ایسا بت سوار تھا کہ عام تعلیم یافتہ حضرات تو کجا اچھے خاصے انگریزی دان اور تعلیم یافتہ لوگ بھی اس سے استفادہ کرنے میں دقت محسوس کرتے تھے۔ میرے ایک ڈاکٹر دوست نے اس وقت جب کتاب کا مطالعہ مکمل کیا تو مجھے پیغام بھیجا کہ شاید کتاب اچھی ہوگی لیکن اس کا اردو ترجمہ ضرور کیجئے۔

یہ شاید اس عمر کا تقاضا بھی تھا اور رواج بھی جس کو اب لایعنی بلکہ فضول سمجھتا

ہوں۔ اب تہہ دل سے یہ داعیہ پیدا ہو گیا ہے کہ ریا کاری، نمود و نمائش وغیرہ سے ذہن کو مکمل پاک کر کے ایک تو آخرت کیلئے کوئی توشہ خلوص دل کے ساتھ ہاتھ میں ہونا چاہیے۔ دوسرا یہ کہ اس قوم و ملت اور امت کا مجھ پر دین کے ایک طالب علم کی حیثیت سے ایک قرض اور فرض ہے جس کو چکھانا لازمی ہے۔ ورنہ تو قیامت کے دن اللہ کے ہاں لا جواب رہوں گا کہ آپ کے ماحول میں تو لوگ دین کے منافی اس کام میں لگن رہے۔ اور آپ بے فکر خرائے لے رہے تھے۔ اسلئے اس موضوع پر میں نے ازسرنو کام شروع کرنے اور کچھ مواد آسان الفاظ میں ۱۹۹۲ میں شائع شدہ اپنی کتاب سے منتخب کر کے اپنی قوم کے سامنے رکھنے کی بسم اللہ کر لی۔ اس امید کے ساتھ بھی کہ ہو سکتا ہے چار پانچ فیصد لوگوں کی اصلاح ہو جائے یا اگر صرف میری بھی اصلاح ہو جائے تو کچھ نہ کچھ تو ہاتھ آ جائے گا۔

میرا ارادہ ہے کہ اردو زبان کے علاوہ اس کتاب کا ترجمہ دیگر مقامی زبانوں اور خصوصاً عربی اور انگریزی میں بھی ہو جائے۔ یہ کام تو ہر لحاظ سے میرے لئے مشکل ہے مگر اگر کوئی ادارہ اس کے لئے تیار ہو جائے تو میرا مکمل تعاون اور دعائیں ساتھ رہیں گی کیونکہ اس کتاب کا مقصد نہ تاجرانہ ہے نہ اشتہارانہ۔ لہذا جو احباب اس کو اپنی طرف سے اس کو جتنا شائع کریں گے اور پھیلائیں گے ان کو میری طرف سے اس شرط کے ساتھ مکمل اجازت ہوگی کہ کتاب کے الفاظ اور مشتملات میں کوئی رد و بدل نہ ہو۔ وہ لوگ جو کسی زبان میں اس کا ترجمہ کر کے شائع کرنا چاہیں وہ بس اصلاح کا ارادہ کرتے ہوئے مجھے اپنی دعاؤں میں یاد رکھیں۔ یہی لوگ قابل تبریک ہوں گے۔

آپ یقین کریں ہم بحیثیت پاکستانی اور بحیثیت امہ اس وقت ترقی کے قابل ہو جائیں گے جب اس مرض (فراڈ) سے چھٹکارا حاصل کر سکیں گے۔ جب میں نے اس کام کا ارادہ کیا تو اللہ تعالیٰ نے اس کام کو میرے لئے آسان بنانے کے لئے ایک اچھا معاون مولانا سعید الحق جدون کی شکل میں دیا۔ انہوں نے دن رات ایک کر کے اس کتاب

کی ترتیب و تدوین میں اپنی پوری سعی کی جس کے لئے میں ان کا بے حد ممنون ہوں۔
بابر حنیف تو ہیں ہی ہمارے دست و بازو۔ انہوں نے کمپوزنگ میں نہ تو زیادہ وقت لیا نہ ہی
کسی قسم کی لیت و لعل سے کام لیا۔

اس کتاب کو آپ تک پہنچانے کا ایک ہی جذبہ ہے اور وہ یہ کہ اللہ تعالیٰ ہمیں
فراڈ، دعا بازی، دھوکہ دہی، تلبیس و تزویر جیسی برائیوں سے نجات دے تاکہ من حیث القوم
اور من حیث الامہ اللہ تعالیٰ کے ہاں سرخرو ہونے کیساتھ ساتھ دنیا میں ترقی یافتہ قوموں کی
صف میں کھڑے ہونے کے قابل ہو سکیں۔ پہلے بھی عرض کر چکا ہوں کہ ہمارے پاس اس
مرض کا علاج موجود ہے۔ مرض کی تشخیص بھی ہو چکی ہے اب صرف نسخہ شفا استعمال کرنے
کی باری ہے جس کیلئے ارادہ و عزم کی ضرورت ہے۔ اللہ تعالیٰ سے توفیق کی دعا بھی مانگنی
چاہیے۔ باقی تو حکومت و ریاست کی ذمہ داری ہے کہ پوری ایمانداری و دیانتداری کیساتھ
ان برائیوں سے لوگوں کو دور رکھیں۔ جیسا کہ دنیا کے دیگر ترقی یافتہ ممالک میں ہو رہا
ہے۔ اسلئے کچھ حد تک مایوس ہوتے ہوئے بھی پر امید ہوں کہ علاج اس کا وہی آب نشاط
انگیز ہے ساقی! اللہ تعالیٰ ہمارا حامی و ناصر ہو۔ آمین

ابوالافنان اظہار الحق، شاہ منصور

۳۱ مارچ ۲۰۱۴ء

رابطہ نمبر: 0300-5684615

0300-9798980

۱۲۵۱۴۲

دیباچہ

(مولانا) سعید الحق جدون

دغا بازی ایک ایسا ناسور ہے جو معاشرے کی ہر ہر گ میں موذی مرض کی طرح پھیل رہا ہے ہماری سوسائٹی کا کوئی ایسا گوشہ بطور مثال پیش کرنا مشکل ہے جس میں دغا بازی نہ ہو آج تو دغا بازی کو ایک فن اور ایک ہنر تصور کیا جاتا ہے۔ الیکٹرانک اور پرنٹ میڈیا کے ذریعے ہم روزمرہ دسیوں دغا باز سیکنڈلز مشاہدہ کر رہے ہیں جس میں کبھی کرپشن سفارش اور اقرباء پروری کا مقدمہ ہوتا ہے تو کبھی سٹ بازی، ذخیرہ اندوزی اور مضاربہ سیکنڈل سرعام^(*) پے سرعام ہوتے ہیں، اسی طرح کبھی چوری سینہ زوری کا معاملہ تو کبھی ملاوٹ و سجاوٹ کا تنازعہ جس کو دیکھ کر یہ تاثر عام ہو رہا ہے کہ گویا دغا بازی کوئی گناہ ہی نہیں، یہی وجہ ہے کہ دغا بازی جیسی ملعون خصلت ہماری فطرت ثانیہ بنتی جا رہی ہے۔

دغا بازی عظیم گناہ ہے اسلام نے دغا بازی کی سخت مذمت کی ہے کیونکہ یہ عمل معاشرے کو سرطان کی طرح کھوکھلا کر دیتا ہے۔ سماج کو تاخت و تاراج کر دیتا ہے، عبادت کے اثر کو زائل کر دیتا ہے، محبت اور اخوت کو ختم کر دیتا ہے۔ چھوٹے بڑے کی تمیز ختم کر دیتا ہے، اعتماد کے ستون کو گرا دیتا ہے، مکر و فریب کی بیج بو دیتا ہے، افتراق اور انتشار کو فروغ دیتا ہے، فتنہ و فساد کو برپا کر دیتا ہے، مختصر یہ کہ دغا بازی تمام برائیوں کی جڑ ہے، جہاں دغا بازی ہوگی وہاں ہر قسم کی برائی کا منبع ہوگا۔

جو لوگ دغا بازی کر رہے آنحضرت ﷺ نے انہیں اپنے امتی ہونے سے محروم ہونے کی وعید سنائی ہے، ایک روایت میں ہے کہ آنحضرت ﷺ غلہ کے ایک ڈھیر کے

* 'سرعام' ایک پرائیویٹ چینل کا خصوصی پروگرام ہے

پاس سے گزرے، اپنا دست مبارک اس ڈھیر کے اندر داخل کر دیا، تو انگلیوں میں تری لگی۔ آپ ﷺ نے غلہ والے سے فرمایا یہ کیا ہے؟ اس نے عرض کیا، یا رسول اللہ ﷺ بارش کا پانی اس میں پڑ گیا ہے۔ آپ ﷺ نے فرمایا جب یہ بات تھی تو اس کو اوپر کیوں نہیں رکھا۔ تاکہ لوگ اس کو دیکھ لیں، پھر فرمایا جس نے ملاوٹ کی وہ ہم میں سے نہیں۔

اس حدیث سے یہ اندازہ ہوتا ہے کہ دعا بازی کس قدر عظیم جرم ہے، جس کے سدباب کیلئے حضور ﷺ خود بازار کا چکر لگاتے اور مختلف قسم کی اشیاء میں دعا بازی کے پہلوؤں کو تلاش فرماتے تاکہ کوئی دکاندار یا کوئی تاجر کسی سے دعا بازی نہ کرے، یہی وجہ تھی کہ عہد نبویؐ کا معاشرہ ایک مثالی معاشرہ تھا جس میں لوگ امن و امان اور خوشحالی کی زندگی بسر کر رہے تھے، آج اگر ہم بھی ان دعا بازیوں کو خیر باد کہیں۔ تو ہم بھی ایک نیک اور صالح معاشرے کو تشکیل دے سکتے ہیں، جس میں امن و امان، اخوت و بھائی چارہ اور سکون و خوشحال زندگی ہوگی۔

دعا بازی کی لفظی تحقیق:

دعا بازی کے لئے عربی میں تلبیس کا لفظ استعمال ہوتا ہے، تلبیس کا لفظ لبس سے بنا ہے جس کے معنی ہیں ”شبه“ صاحب قاموس لکھتے ہیں کہ تلبیس کے معنی ہیں کسی چیز کو مشتبہ کرنا، خلط ملط کرنا اور شبہ میں ڈالنا دیگر اہل لغت نے اس کے ساتھ عیب چھپانے، دشوار بنانے اور مکرو فریب کو پوشیدہ رکھنے کے معنی بیان کئے ہیں سید احمد دہلوی لکھتے ہیں کہ کسی چیز میں دوسری چیز کی مشابہت بغرض مغالطہ دعا بازی کہلاتا ہے۔

دعا بازی کے لئے انگریزی میں Fraud کا لفظ استعمال ہوتا ہے۔ انگریزی ڈکشنریوں نے فراڈ کی کئی طریقوں سے وضاحت کی ہے۔ تاہم قارئین کی خدمت میں صرف ایک تعریف پیش کی جاتی ہے۔

Encyclopaedia Britanica نے لفظ Fraud کی وضاحت درج ذیل الفاظ میں کی ہے۔

Fraud in law the Deliberate Misrepresentation of fact for the purpose of depriving some one of valuable possession.

قانونی لحاظ سے دھوکہ دہی یا فراڈ قصداً کسی حقیقت کو اس غرض سے چھپانا تاکہ کسی کو اس کے قانونی حق سے محروم کیا جاسکے۔

دغا بازی کی مختلف صورتیں:

اس وقت سوسائٹی میں دغا بازی کی مختلف صورتیں رائج ہیں جن میں تمام صورتوں کا احاطہ کرنا مشکل ہے تاہم بطور نمونہ چند مثالیں پیش خدمت ہیں۔
زبان سے جنم لینے والی دغا بازیوں میں سے جھوٹ اور جھوٹی گواہی نمایاں ہیں لیکن اس کے ضمن میں کئی ایسے امور شامل ہیں جن کو لوگ ”احسان مندی“ کا نام دیتے ہیں، حالانکہ وہ دغا بازی ہوتی ہے، امتحان میں فیل طالب علم کو نمبرات دے کر پاس کرانا، ضرورت مند انسان کو ڈیوٹی ادا نہ کرنے کیلئے میڈیکل سرٹیفیکٹ دینا، غیر اہل آدمی کو ووٹ دینا، غیر مستحق طلبہ کو سرٹیفیکٹ یا سند دینا، غلط ڈومیسائل، شناختی کارڈ اور دیگر کاغذات کی تصدیق کرنا، یہ اور ان جیسے دیگر سب امور دغا بازی کے زمرے میں شامل ہیں جن کے بارے میں جاننا اور پھر ان چیزوں سے محتاط رہنا ایمانی تقاضا ہے۔

تجارت کے حوالے سے اگر ہم بنظر غائر مطالعہ کریں تو ہمیں تجارت اور کاروبار میں فراڈ کے کئی طریقے سامنے آئیں گے جن میں سے ایک بنیادی عنصر ملاوٹ ہے۔ بازار میں قیمہ فروش گوشت کے ساتھ چربی ملا کر بیچتا ہے۔ بھینس کا زبچہ پیدا ہوتا ہے تو اسے فوراً ذبح کر کے چھوٹے گوشت کے ساتھ خلط ملط کر کے بیچ دیتے ہیں۔ دوسرا اور اصل مقصد یہ بھی ہوتا ہے کہ بھینس کا دودھ پورا کا پورا بازار میں فروخت کیا جاسکے کیونکہ بھینس کے زبچے کی بہ نسبت مادہ بچے کو ترجیح دی جاتی ہے۔

مصالحہ فروش مصالحے میں مختلف گندی چیزیں ملاتا ہے، گھی اور چینی کی صنعتوں میں ملاوٹ

اور گندگیوں کے طوفان دیکھ کر انسان کو گھن آنے لگتی ہے۔ دودھ کے ساتھ پانی کی ملاوٹ معمول کا کاروبار ہے چائے میں رنگ کاٹ ملانا کوئی مسئلہ ہی نہیں۔ اس کے علاوہ سبزی فروش باسی سبزی پر پانی چھڑکا کر تازہ سبزی کی صورت میں پیش کرتا ہے۔ فروٹ فروش نمائش کی الماریوں میں فروٹ رکھتا ہے تو فروٹ کا گندا اور خراب حصہ نیچے کی طرف چھپا کر گاہک کی آنکھوں میں دھول جھونکنے کی کوشش کرتا ہے۔ ناپ تول میں کمی تو تاجروں کی فطرت ثانیہ بن چکی ہے۔ غلط ٹریڈ مارکوں کے ناموں پر ورغلانے کو تجارتی ہنر سمجھا جاتا ہے ذخیرہ اندوزی، کرپشن اور سٹہ بازی کو سرمایہ کاری تصور کیا جاتا ہے، جعلی کرنسی کا استعمال تو روز کا معمول بن گیا ہے، یہ تمام صورتیں ایک قسم کی دغا بازی ہے۔

میڈیکل کے شعبے میں بھی دغا بازی زوروں پر ہے۔ بازاروں میں جعلی ڈاکٹروں کی کوئی کمی نہیں، جن کے پاس نہ ڈگری ہے اور نہ تجربہ لیکن صرف سادہ لوح عوام کو ورغلانے کے کئی طریقے جانتے ہیں، اسی طرح میڈیکل سٹورز میں جعلی ادویات انسانی جانوں کے لئے خطرے کی گھنٹیاں ثابت ہو رہی ہیں۔

سیاسی لوگوں کے دغا بازی کے کچھ اور طریقے ہیں، سادہ لوح عوام کے سامنے انتخابی مہم میں پرکشش آفر پیش کرتے ہیں، بلند بانگ دعوے اور قسم قسم کے وعدے کرتے ہیں۔ ووٹ ڈالنے کے بعد یہی عوام اپنے لیڈروں کے دیکھنے کیلئے پانچ سال ترستے رہتے ہیں، دھاندلی کی شکایت ہر لیڈر کی زبان پر ہوتی ہے، بے بنیاد پروپیگنڈوں سے پاکدامن لوگوں کی عزت کو تار تار کرنا سیاست کا حصہ گردانا جاتا ہے۔

نجومیوں، عالموں اور جادوگروں اور جعلی پیر و فقیروں کی ایک الگ دنیا ہے، یہی فریب کار سوسائٹی میں عوام کو نئے نئے طریقوں سے لوٹ رہے ہیں، دغا بازی سے نہ صرف یہ کہ لوگوں کا مال ہڑپ کر جاتے ہیں بلکہ بعض اوقات ماؤں بہنوں اور بیٹیوں کی عزتیں بھی لوٹ لیتے ہیں۔ یہی جعلی پیر و فقیر اور تو اور وہ تو آج کل سرجن بن کر آپریشن بھی

کراتے ہیں اور خدا کے سادہ لوح بندوں کی جیب تراشی اس انداز میں کرتے ہیں کہ لوگ خوشی خوشی ان کے پاس آ کر جیب خالی کرا کر واپس جاتے ہیں۔

میڈیا کی فریب کاری تو روز روشن کی طرح واضح ہے بے بنیاد پروپیگنڈے میڈیا کا محبوب مشغلہ ہے، فحش لٹریچر اور حسیناؤں کی تصاویر کی نمائش کو میڈیا کی آزادی سے تعبیر کرتے ہیں، لوگوں کی سرعام توہین کرنا اور زبرد کو ہیرو بنانے کی چالیں چلانا ایسی دغا بازیاں ہیں، جس کا میڈیا مرتکب ہو رہا ہے۔

پراپرٹی ڈیلروں کی دھوکہ دہی کا طریقہ کار مختلف ہے۔ پلاٹ فروخت کر کے پیسے وصول کرتے ہیں، خریدار خوشحالی کے گیت گارہا ہوتا ہے، کہ یکا یک پلاٹ کا دعویدار پیدا ہوتا ہے۔ اور پلاٹ کو قبضے میں لے کر خریدار کو ٹھوکریں کھانے پر مجبور کرتا ہے۔

غربت سے تنگ آ کر لوگ بیرون ممالک جانے کے لئے ایجنسیوں کا رخ کرتے ہیں۔ وہاں جا کر ایجنسی مالکان بھاری رقم لے کر سبز باغ دکھانے کا حربہ استعمال کرتے ہیں، پیسے لے کر وہ اپنا کاروبار چلاتے ہیں۔ اور یہ غریب آدمی انتظار کرتے کرتے تھک جاتا ہے۔ اور آخر کار مایوس ہو کر اپنی رقم اقساط کی صورت میں حاصل کرتا ہے۔ کبھی کبھار اس رقم سے ہاتھ دھونے کی نوبت بھی آ جاتی ہے۔

سرمایہ کاری کے نام پر مختلف قسم کی پارٹیاں کام کر رہی ہیں، ظاہر بات ہے کہ دنیا میں کسی نہ کسی پر تو اعتماد کرنا ہوگا۔ جب سادہ لوح عوام اعتماد کا سہارا لے کر اپنے اثاثے ان کی خدمت میں پیش کرتے ہیں، تاکہ اس کے منافع سے ان کا چولا جلتا رہے۔ تو اس کام کے ماسٹر مائنڈ حضرات اچانک سکرین سے غائب ہو جاتے ہیں، دغا بازی کی ان نت نئے طریقوں کو دیکھ کر انسانی عقل دنگ رہ جاتی ہے۔ ع دیتے ہیں، بھوکہ یہ بازیگر کھلا خلاصہ کلام یہ کہ دنیا میں کوئی ایسا شعبہ نہیں جس میں دغا بازی نہ ہو، آج کے جدید دور میں دغا بازی کو ایک ہنر اور ایک فن جانا جاتا ہے، یہی وجہ ہے کہ ہم بازاروں میں

بڑے بڑے سائن بورڈز وال پیپرز اور اخبارات میں روز یہ اشتہارات مشاہدہ کرتے ہیں کہ ”دغا بازوں سے ہوشیار رہیں“

دغا بازی کے لئے حیلے کرنا بھی حرام:

اسلام نے جہاں دغا بازی کو حرام قرار دیا وہاں ان مختلف ذرائع اور شیطانی حیلوں کو بھی حرام قرار دیا ہے، جن کے پس پردہ ناجائز کاموں کو جائز کیا جاسکتا ہے۔ یہودیوں نے حرام چیزوں کو حلال کرنے کے لئے جو حیلہ سازیاں کی تھیں اسلام نے ان کی سخت مذمت کی۔ رسول اللہ ﷺ کا ارشاد ہے:

لا تترکتبوا ما ارتکب الیہود وتستحلوا محارم اللہ بادنئ الحیل
 ”یہودیوں نے جس چیز کا ارتکاب کیا، تم اس کا ارتکاب نہ کرو کہ اللہ کی حرام کردہ چیزوں کو ادنیٰ حیلوں کے ذریعہ حلال کرنے لگو۔“ (اعلام الموقعین ج ۳، ص ۳۰۴)

عصر حاضر میں لوگ مختلف قسم کے حرام چیزوں اور ناجائز امور کی اصل حقیقت چھپا کر نام یا صورت بدل کر عوام کو دھوکہ دیتے ہیں یہ ایک قسم کا ناجائز حیلہ ہے اس قسم کی حیلہ سازیوں سے کسی چیز کی حرمت اور گناہ میں کوئی فرق واقع نہیں ہوگا۔ رسول اللہ ﷺ نے اس قسم کی حیلہ سازیوں کے بارے میں پیشگی ان الفاظ میں متنبہ کیا ہے کہ

لیستحلن طائفۃ من امتی الخمر یسمونها بغير اسمها (مسند احمد)

”میری امت کا ایک گروہ شراب کا نام بدل کر اس کو حلال کرے گا“

یاتی علی الناس زمان یستحلون الخمر باسم یسمونها ایاہ

واستحت بالهدیۃ والقتل بالرہبہ والزنا بالنکاح والرباء بالبیع

”ایک زمانہ آئے گا کہ لوگ شراب کا نام بدل کر حلال سمجھیں گے، رشوت کا نام ہدیہ،

قتل کا رعب داب، زنا کا نکاح اور سود کو بیع کے نام سے حلال کر لیں گے“

فکر کرنے کی بات ہے کہ رسول اللہ ﷺ نے اپنی امت کے بارے میں جو عکاسی کی ہے

آج امت ان ہی حیلہ بازیوں میں مبتلا نظر آ رہی ہے۔ شراب کو ”مشروباتِ روحیہ“ اخلاق سوز رقص کو ”فن“ رشوت کو ”عطیہ“ سود کو ”فائدہ“ بے بنیاد پروپیگنڈوں کو ”سیاسی کمال“ سفارش کو ”اثر رسوخ“ ذخیرہ اندوزی کو ”کاروبار“ قتل و قتال کو ”بہادری“ اور زنا کو ”گرل فرینڈ اور بوائے فرینڈ“ کے نام سے موسوم کر رہے ہیں۔ ذرا گریبان میں جھانک کر سوچنے کا مقام ہے کہ اس قسم کے حیلوں سے ہم دنیا میں اپنا دامن صاف کرنے کی کوشش تو کریں گے لیکن کل اللہ کی عدالت میں کس عذر سے پیش ہوں گے؟

دغا بازی کی سخت وعید:

دغا بازی کے بارے میں احادیث میں اس قدر سخت وعیدات آئی ہیں کہ عام معاملات تو درکنار بال جوڑنے کا معمولی فیشن جس میں دغا بازی کا شائبہ ہے کو بھی رسول اللہ نے دغا بازی سے تعبیر کیا ہے، امیر معاویہؓ نے اہل مدینہ سے کہا۔

ابن علماء کم : سمعت رسول اللہ ﷺ نہی عن مثل هذه ويقول

: انما هلكت بنو اسرائيل حين اتخذ هذا نساء هم

”تمہارے علماء کہاں ہیں؟ میں نے رسول اللہ ﷺ کو اس قسم کی چیزوں سے روکتے

ہوئے اور یہ فرماتے ہوئے سنا ہے کہ بنی اسرائیل کی عورتوں نے جب اس (فیشن)

کو اختیار کیا تو وہ ہلاک ہو گئے (البخاری)

رسول اللہ ﷺ نے اس عمل (فیشن) کو ”زور“ سے تعبیر فرمایا ہے جس سے تحریم کی حکمت و مصلحت واضح ہوتی ہے یہ ایک قسم کا فریب، جعل سازی اور تصنع ہے۔ اسلام فریب کاری کو سخت ناپسند کرتا ہے اور تمام معاملات کو خواہ وہ مادی یا معنوی، کھوٹ سے پاک دیکھنا چاہتا ہے: رسول اللہ ﷺ کا ارشاد ہے:

من غشنا فليس منا ”جس نے ہمارے ساتھ فریب دہی کی وہ ہم میں سے نہیں ہے“

خطابی کہتے ہیں ”ان چیزوں کے بارے میں سخت وعید اس لئے وارد ہوئی ہے کہ ان میں

کھوٹ اور فریب ہے۔ اگر ان کو جائز کر دیا جاتا تو کھوٹ اور فریب کی دوسری صورتیں بھی جائز ہو جاتیں۔ نیز ان چیزوں میں قدرتی ساخت میں ردوبدل کا پہلو بھی ہے۔

خلیل احمد سہارنپوری فرماتے ہیں کہ اس حدیث میں فلیس منا کا مطلب یہ ہے کہ (جو لوگ دغا بازی کرتے ہیں) وہ ہماری سیرت اور طریقے پر چلنے والے نہیں۔ حضورؐ کی مراد اس سے یہ ہے کہ جو کوئی اپنے بھائی سے دھوکہ کرے یا اس کی خیر خواہی کو نظر انداز کرے تو گویا اس نے میری تابعداری اور میرے طریقے پر چلنا چھوڑ دیا۔

دغا بازی اللہ تعالیٰ کے غصے اور غضب کا باعث ہے۔ رسول اللہ ﷺ کا ارشاد ہے کہ جس نے ایسے عیب کے ساتھ کسی چیز کو فروخت کیا جس پر اس نے خریدار کو آگاہ نہیں کیا تھا تو وہ ہمیشہ اللہ کے غضب میں رہے گا یا فرشتے اس پر لعنت کرتے رہیں گے۔

دغا بازی کی تعزیری سزا:

دغا بازی کی روک تھام کے لئے اسلامی قانون اور رائج الوقت قوانین میں تعزیری سزائیں مقرر ہیں۔ شریعت اسلامیہ نے تعزیری جرائم کیلئے خاص سزا مقرر نہیں کی ہے بلکہ اسے قاضی یا حاکم کی صوابدید پر چھوڑ دیا ہے کہ وہ جس جرم سے متعلق جو سزا مناسب سمجھے تو اس کو اختیار ہوگا۔ امام ابوحنیفہؒ فرماتے ہیں کہ تعزیری سزا کی زیادہ سے زیادہ حد انتالیس کوڑے ہیں۔ امام ابو یوسفؒ نے تعزیری سزا اسی کوڑے مقرر کی ہے۔

تعزیرات پاکستان کی رو سے دغا بازی قابل تعزیر جرم ہے اس معاملے میں اسلامی قانون اور رائج الوقت قوانین کے درمیان کوئی بنیادی فرق نہیں۔ تاہم رائج الوقت قوانین نے تعزیری طور پر اس کی سزا کی تحدید کر دی ہے جس پر کسی قسم کا اضافہ نہیں ہو سکتا۔

دغا بازی کی روک تھام اسلامی ریاست کی ذمہ داری:

دغا بازی کی روک تھام کے لئے اقدامات کرنا اسلامی حکومت کی ذمہ داری

ہے۔ آنحضرتؐ خود بنفس نفیس انسداد دغا بازی کا باقاعدہ انتظام فرماتے تھے۔ جس کا تذکرہ پچھلے صفحات میں ہوا۔ آپؐ کے بعد خلفائے راشدین کے دور میں خلفاء اربعہ نے فریب کاریوں پر نظر رکھنے کے لئے نگران مقرر کئے تھے۔ اس کام کی اہمیت کو مد نظر رکھتے ہوئے خلفائے راشدین خود یہ کار خیر سرانجام دیتے تھے۔ حضرت عمرؓ کے دور حکومت میں ایک گوالا دودھ بیچ رہا تھا، حضرت عمرؓ نے اس کے دودھ کا معائنہ کیا جب معلوم ہوا کہ دودھ میں پانی ملایا ہے تو گوالے کے پانی ملا دودھ کو زمین پر بہا دیا۔

اس سے یہ بات واضح ہوئی کہ انسداد دغا بازی کیلئے قانون سازی تدارک کے لئے انتظامات اور ملوث لوگوں کو سزا دینا اسلامی حکومت کی ذمہ داری ہے تاکہ عوام کو دغا بازی سے پاک معاشرہ مل سکے، جہاں وہ امن و سکون کی زندگی گزار سکیں۔

انسداد دغا بازی میں اہل علم اور اہل قلم کا کردار:

انسداد دغا بازی کے سلسلے میں جہاں اسلامی ریاست پر بھاری ذمہ داری عائد ہوتی ہے وہاں اہل علم اور اہل قلم کی بھی کافی ذمہ داریاں ہیں۔ قرآن میں اللہ تعالیٰ اہل علم کو ذمہ داریوں کا احساس دلاتے ہوئے فرماتے ہیں۔

لولا ینہا ہم الربائیون والا حبار عن قولہم الاثم واکلہم السحت

لبئس ما کانوا یصنعون (مائدہ: ۶۳)

”کیوں نہیں منع کرتے ان کے درویش اور علماء گناہ کی بات کہنے سے اور حرام

کھانے سے، بہت ہی برے عمل ہیں جو کر رہے ہیں۔“

اس سے پہلے جو حدیث ذکر ہوئی ہے اس میں انہی علماء کو کہا گیا ہے کہ تمہارے

علماء کہاں ہیں، اس کا مطلب تنبیہ ہے تاکہ علماء بیدار ہو جائیں۔

علماء کو چاہیے کہ وہ اپنی تقاریر کے ذریعے خواہ جمعے اور عیدین کا خطبہ ہو، دینی

پروگرام اور سیمینارز ہوں یا نجی محافل، ہر صورت میں دغا بازی کی مذمت اور ان کی مختلف

صورتوں پر روشنی ڈال کر اس سے بچنے کی تلقین کریں۔

دعا بازی کے اس بھنور سے نکلنے کے لئے دوسرا موثر طریقہ یہ ہے کہ قرآن و سنت کی اس ضمن میں تعلیمات کی زیادہ سے زیادہ اشاعت ہو۔ وقت کا تقاضا ہے کہ اس موضوع کے مختلف جہتوں سے متعلق ارشادات ربانی اور فرمودات نبویؐ لوگوں تک مختلف رسائل و جرائد اخبارات اور کتابوں کے ذریعے پہنچائے جائیں۔

اس کتاب کی غرض و غایت:

مذکورہ ذمہ داری کے پیش نظر اس کتاب میں قرآن و سنت کی روشنی میں دعا بازی کے مختلف جہتوں پر روشنی ڈالی گئی ہے۔ تاکہ لوگ اس کا مطالعہ کر کے اس مہلک اور بدترین برائی سے خود بھی بچ سکیں اور دوسروں کو بھی بچانے کی کوشش کریں۔ اگر کسی کو اس کتاب کے پڑھنے سے ایک برائی چھوڑنے کی ہدایت نصیب ہوئی تو یہ بھی ہماری بہت بڑی خوش نصیبی اور اخروی نجات کا ذریعہ ہوگی۔

کتاب کے روح رواں پروفیسر اظہار الحق صاحب نے اس مقصد کو پیش نظر رکھ کر انتہائی عرق ریزی، دیدہ وری اور اخلاص سے ہزاروں صفحات کھنگال کر اور درجنوں کتب کی ورق گردانی سے ایک علمی نیچوڑ نکال کر قارئین کے حضور میں پیش کرنے کی سعادت حاصل کی۔ بندہ کو اپنی کم علمی اور کم فہمی کا اعتراف ضرور ہے۔ تاہم پھر بھی اللہ تعالیٰ نے پروفیسر اظہار الحق صاحب کے زیر اشراف اس کتاب کی تیاری میں اپنا حصہ ڈالنے کی توفیق نصیب فرمائی۔ وما ذالك على الله بعزیز۔

ہماری دعا ہے کہ اللہ تعالیٰ اس کتاب کو قارئین کے لئے ذریعہ رشد و ہدایت اور ہمارے لئے باعث نجات آخرت بنائیں۔ آمین

اللهم اجعل اعمالنا خالصة لوجهك الكريم

سعید الحق جدون

(۳۱ مارچ ۲۰۱۳ء)

زبان سے جنم لینے والی دعا بازیاں

زبان انسانی جسم میں گوشت کا وہ چھوٹا سا ٹھنڈا ہے جو انسان کو جنت تک بھی پہنچا دیتی ہے اور جہنم میں اوندھے منہ بھی گرا دیتی ہے۔ زبان اور دل سے کلمہ طیبہ پڑھ کر قبول کر لیا جائے تو ستر برس کا کافر بھی جنت میں چلا جاتا ہے اور اگر خدا نخواستہ اس زبان کو دعا بازی اور دھوکہ دہی کیلئے غلط استعمال کیا جائے تو اس کے نقصانات بھی بے شمار ہیں۔

امام غزالی رحمۃ اللہ علیہ احیاء العلوم میں تحریر فرماتے ہیں کہ زبان کو غلط حرکت دینے سے بیس بڑے بڑے گناہ وجود میں آتے ہیں جن میں جھوٹ، غیبت، چغتل، خوری، بہتان، الزام تراشی، فضول بحث، فحاشی، گالم گلوچ، پرتکلف مصنوعی گفتگو، لعن طعن، گانا بجانا، دوسروں کا مذاق اڑانا، وعدہ خلافی کرنا دوسروں کے راز فاش کرنا، دوسروں کی چاپلوسی کرنا، اور خوشامد کر کے ان کی تعریف کرنا، دینی معاملات میں غیر محتاط گفتگو کرنا شامل ہیں۔ یہ سب بڑے گناہ زبان کو حرکت دینے اور بولنے سے وجود میں آتے ہیں۔ جبکہ زبان پر قابو پانے اور خاموش رہنے میں ان سب گناہوں سے نجات ہے۔

زبان کی حفاظت احادیث کی روشنی میں:

زبان کا غلط استعمال تمام برائیوں کی جڑ ہے، اس کا اندازہ اس واقعہ سے لگایا جاسکتا ہے کہ ایک شخص نے جعفر برکی سے پوچھا کہ ایک بندے میں کتنے عیب ہوتے ہیں۔ جعفر برکی نے فرمایا عیب تو بے شمار ہوتے ہیں مگر ایک خوبی ایسی بھی ہے جس پر عمل کرنے سے انسان کے تمام عیوب پر پردہ پڑتا ہے، سائل نے پوچھا وہ خوبی کون سی

ہے۔ فرمایا ”زبان پر قابو“ یہی وجہ ہے کہ اسلام نے زبان پر قابو رکھنے کا حکم دیا ہے۔ اس سلسلے میں سینکڑوں احادیث موجود ہیں تاہم چند حسب ذیل ہیں۔

۱- حضرت جابر رضی اللہ عنہ سے روایت ہے:

أَنَّ رَجُلًا سَأَلَ النَّبِيَّ صَلَّى اللَّهُ عَلَيْهِ وَسَلَّمَ أَيُّ الْإِسْلَامِ أَفْضَلُ قَالَ مَنْ سَلِمَ الْمُسْلِمُونَ مِنْ لِسَانِهِ وَيَدِهِ

”ایک آدمی نے نبی کریم صلی اللہ علیہ وسلم سے دریافت کیا کہ اسلام کا کونسا عمل افضل ہے؟ ارشاد فرمایا جس کی زبان اور ہاتھ سے مسلمان محفوظ رہیں۔“

۲- بشر بن عاصم رحمۃ اللہ علیہ اپنے والد سے نقل کرتے ہیں کہ انہوں نے مرفوعاً بیان کیا کہ:

إِنَّ اللَّهَ عَزَّ وَجَلَّ يُبْغِضُ الْبَلِغَ مِنَ الرِّجَالِ الَّذِي يَتَخَلَّلُ بِلِسَانِهِ كَمَا تَتَخَلَّلُ الْبَاقِرَةُ بِلِسَانِهَا

”یقیناً اللہ تعالیٰ اس بلیغ آدمی سے نفرت کرتا ہے جو زبان سے باتوں کو ایسے گھیرتا ہے جیسے گائے زبان سے چارہ سمیٹتی ہے۔“

۳- حضرت عقبہ بن عامر رضی اللہ عنہ بیان کرتے ہیں کہ:

قُلْتُ يَا رَسُولَ اللَّهِ مَا النَّجَاةُ قَالَ أَمْلِكُ عَلَيْكَ لِسَانَكَ وَلَيْسَعَكَ بَيْتَكَ وَابْنِكَ عَلَى خَطِيئَتِكَ

”میں نے عرض کیا یا رسول اللہ صلی اللہ علیہ وسلم نجات کیا ہے؟ ارشاد فرمایا اپنی زبان کو اپنے قابو میں رکھ۔ تمہارے گھر میں تمہاری ضرورت کے مطابق گنجائش ہو اور اپنی غلطی پر رو۔“

۴- حضرت اسود بن اصرم محاربی رضی اللہ عنہ بیان کرتے ہیں کہ:

قُلْتُ أَوْصِنِي يَا رَسُولَ اللَّهِ قَالَ أَمْلِكُ يَدَكَ قَالَ قُلْتُ فَمَا أَمْلِكُ إِذَا لَمْ أَمْلِكُ يَدِي قَالَ أَمْلِكُ لِسَانَكَ قَالَ فَمَا أَمْلِكُ إِذَا لَمْ أَمْلِكُ لِسَانِي

قَالَ فَلَا تَبْسُطُ يَدَكَ إِلَّا إِلَىٰ خَيْرٍ وَلَا تَقُلْ بِلسَانِكَ إِلَّا مَعْرُوفًا

میں نے عرض کیا یا رسول اللہ صلی اللہ علیہ وسلم! مجھے نصیحت فرمائیے۔ فرمایا اپنے ہاتھ پر قابو رکھتے ہو؟ میں نے عرض کیا اگر اپنے ہاتھ کو قابو میں نہ رکھ سکوں تو کس چیز کو قابو میں رکھوں؟ ارشاد فرمایا: کیا اپنی زبان کو قابو میں رکھتے ہو؟ عرض کیا اگر زبان کو قابو میں نہ رکھ سکوں تو کس چیز کو قابو میں رکھوں؟ ارشاد فرمایا: اپنا ہاتھ نیکی ہی کی طرف بڑھانا اور اپنی زبان نیکی ہی کیلئے کھولنا۔

۵۔ ابن غنیم رحمۃ اللہ علیہ بیان کرتے ہیں:

إِنَّ مَعَاذَ رَضِيَ اللَّهُ تَعَالَىٰ عَنْهُ قَالَ: يَا رَسُولَ اللَّهِ صَلَّى اللَّهُ عَلَيْهِ وَسَلَّمَ! أَيُّ الْعَمَلِ أَفْضَلُ فَأَخْرَجَ رَسُولَ اللَّهِ صَلَّى اللَّهُ عَلَيْهِ وَسَلَّمَ لِسَانَهُ ثُمَّ وَضَعَ عَلَيْهِ إِصْبَغِيهِ

”حضرت معاذ رضی اللہ عنہ نے عرض کیا یا رسول اللہ صلی اللہ علیہ وسلم! کونسا عمل افضل ہے تو رسول اللہ صلی اللہ علیہ وسلم نے اپنی زبان مبارک نکالی اور پھر اس پر اپنی دو انگلیاں رکھ دیں۔“

۶۔ حضرت سہل بن سعد ساعدی رضی اللہ عنہ فرماتے ہیں رسول اللہ صلی اللہ علیہ وسلم نے ارشاد فرمایا:

مَنْ يَتَوَكَّلْ بِي بِمَا بَيْنَ لِحْيَيْهِ وَرِجْلَيْهِ أَتَوَكَّلْ بِالْجَنَّةِ

”جو آدمی مجھے اپنے دونوں جبروں کے درمیانی والی اور دونوں ٹانگوں کی درمیانی چیز کی ضمانت دے میں اس کے لیے جنت کی ضمانت دیتا ہوں۔“

۷۔ حضرت انس رضی اللہ عنہ فرماتے ہیں کہ رسول اللہ ﷺ نے ارشاد فرمایا:

لَا يَسْتَقِيمُ إِيمَانُ عَبْدٍ حَتَّىٰ يَسْتَقِيمَ قَلْبُهُ وَلَا يَسْتَقِيمُ قَلْبُهُ حَتَّىٰ يَسْتَقِيمَ لِسَانُهُ وَلَا يَدْخُلُ الْجَنَّةَ رَجُلٌ لَا يَأْمَنُ جَارَهُ بَوَائِقَهُ

”آدمی کا ایمان درست نہیں ہوتا جب تک اس کا دل سیدھا نہ ہو اور دل سیدھا نہیں

ہوتا جب تک اس کی زبان سیدھی نہ ہو اور وہ آدمی جنت میں نہیں جائے گا جس کے ہمسائے اس کے ایذاؤں سے محفوظ نہ ہوں۔“

۸..... حضرت سعید بن جبیر رحمۃ اللہ علیہ حضرت ابوسعید رضی اللہ عنہ سے نقل کرتے ہیں اور کہتے ہیں میرا خیال ہے کہ انہوں نے یہ رسول اللہ صلی اللہ علیہ وسلم سے نقل کیا ہے کہ:

إِذَا أَصْبَحَ ابْنُ آدَمَ أَصْبَحَتِ الْأَعْضَاءُ كُلُّهَا تَكْفُرُ اللِّسَانَ تَقُولُ إِنِّي
اللَّهُ فِينَا فَإِنَّمَا نَحْنُ بِكَ فَإِنَّكَ إِنِ اسْتَقَمْتَ اسْتَقَمْنَا وَإِنِ اعْوَجَجْتَ
اعْوَجَجْنَا

”جب آدمی صبح کو اٹھتا ہے اور اس کے سب اعضاء زبان سے شکوہ کرتے ہیں کہ تو ہمارے بارے میں اللہ تعالیٰ سے بڑر کیونکہ ہم تیرے ساتھ وابستہ ہیں کیونکہ اگر تو درست رہی، تو ہم بھی درست رہیں گے اور اگر تو ٹیڑھی ہوگئی تو ہم بھی ٹیڑھے ہوں گے۔“

زبان کی حفاظت اور ہمارے اسلاف:

ہمارے اکابر و اسلاف زبان کے استعمال میں نہایت احتیاط سے کام لیتے تھے اس سلسلے چند اقوال پیش خدمت ہیں۔

۱- حضرت انس بن مالکؓ فرماتے ہیں کہ

آدمی جب تک اپنی زبان کو نہ روکے تقویٰ اس میں پیدا نہیں ہو سکتا۔

۲- حضرت عبداللہ بن عمروؓ فرماتے ہیں:

جس کام سے واسطہ نہ ہو اسے چھوڑ دو۔ جو معاملہ تم سے متعلق نہ ہو اس میں بات نہ کرو۔ اور زبان اسی طرح محفوظ رکھو جس طرح اپنے پیسوں کو محفوظ رکھتے ہیں۔

۳- وہب بن منبہ رحمہ اللہ فرماتے ہیں کہ

حضرت داؤد علیہ السلام کی ان کی حکمتوں میں سے ہے کہ عقل مند پر لازم ہے کہ وہ

اپنے زمانے کے حالات سے واقف ہو اپنی زبان کا محافظ رہے اور اپنے نفع و نقصان پر نظر رکھے۔

۴۔ حضرت حسنؓ فرماتے ہیں کہ

جس نے اپنی زبان کی حفاظت نہ کی، اس نے اپنے دین کو نہیں سمجھا۔

۵۔ حضرت سفیان رحمہ اللہ فرماتے ہیں:

میری زبان درندہ ہے اگر اسے کھلا چھوڑ دوں تو ڈر ہے کہ مجھے نہ کھا جائے۔ (الصمت واداب اللسان)

ان اقوال سے یہ اندازہ کیا جاسکتا ہے کہ زبان کا غلط استعمال کس قدر خطرناک عمل ہے، افسوس کہ آج ہمارے ذہن میں زبان کا غلط استعمال کوئی گناہ نہیں۔

لسانی دغا بازی اور خود احتسابی

مختصر یہ کہ ہم اپنی زبان سے دوسروں کو نقصان اور دکھ پہنچاتے ہیں اور دوسری طرف یہ دعویٰ بھی کرتے ہیں کہ ہم حقیقی مسلمان ہیں، حالانکہ مسلمان کی پہچان رسول اللہ صلی اللہ علیہ وسلم نے یہ بتائی کہ اس کے ہاتھ اور زبان سے دوسرا مسلمان محفوظ رہے گا، جب ہماری زبان سے دوسرا مسلمان محفوظ نہ ہو، بلکہ مصیبت میں مبتلا ہو تو پھر ہمارا یہ دعویٰ کہ ہم حقیقی مسلمان ہیں کہاں درست ہو سکتا ہے، بھلا اس شخص کی عبادت کیسے قبول ہو سکتی ہے؟ جس کی زبان کے شر سے دوسرے مسلمان محفوظ نہ ہوں، اور وہ مومن کیسے دوسروں کے دلوں پر راج کر سکتا ہے؟ جو زبان کے استعمال میں احتیاط نہیں برتتا بلکہ جائز و ناجائز اور اچھے برے کی تمیز کئے بغیر جو کچھ زبان پر آئے وہ بلا تامل بیان کرے۔

رسول اللہ صلی اللہ علیہ وسلم کو اپنی امت کے بارے میں جس چیز کا ڈر تھا وہ زبان ہے، ایک صحابی نے پوچھا ”یا رسول اللہ آپ کو مجھ پر سب سے زیادہ کس چیز کا ڈر ہے۔“ آنحضرت صلی اللہ علیہ وسلم نے اپنی زبان مبارک پکڑ کر فرمایا ”اس کا ڈر ہے۔“

حضرت علی رضی اللہ عنہ فرماتے ہیں کہ انسان کی صحت و سلامتی کا دار و مدار زبان پر ہے جب زبان درست ہے تو دوسرے اعضاء بھی درست رہتے ہیں اور جب زبان صحیح نہ رہے تو اس کا کوئی عضو درست نہیں رہتا۔

حضرت سفیان ثوری رحمۃ اللہ علیہ ایک بزرگ کا قول نقل کرتے ہیں کہ میری زبان درندہ ہے اگر اس کو کھلا چھوڑ دوں تو ڈر ہے کہ مجھے کھا نہ جائے، یہی خیال امام شافعی رحمۃ اللہ علیہ کا بھی ہے۔ فرماتے ہیں۔

احفظ لسانك أيها الإنسان

لا يلد غنك انه ثعبان

كم في المقابر من قتيل لسانه

كانت تهاب لقاءه الشجعان

اے انسان اپنی زبان کی حفاظت کر، تاکہ تمہیں نہ ڈسے کیونکہ وہ ایک اژدھا ہے بہت سے لوگ قبرستانوں میں اپنی زبانوں کی وجہ سے مقتول پڑے ہیں جنکی ملاقات سے بہادر لوگ بھی ڈرتے تھے۔ (زبان کی شرارتیں ص ۶۲)

زبان سے پیدا ہونے والی دعا بازیاں:

ان تمہیدی مباحث سے یہ بات معلوم ہوئی کہ زبان کا غلط استعمال تمام برائیوں کی جڑ ہے، زبان کے غلط استعمال سے معاشرے میں مختلف قسم کی دعا بازیاں جنم لے رہی ہیں، جھوٹ، جھوٹی گواہی، جھوٹی قسمیں، جھوٹا وعدہ، راز پاشی، الزام تراشی اور افواہ طرازی سمیت کئی قسم کی خرابیاں زبان کی پیداوار ہیں۔ اس لئے آئندہ صفحات میں ان تمام اسباب پر بحث ہوگی جو زبان کے غلط استعمال سے پیدا ہوتے ہیں۔

جھوٹ

دعا بازی کا بنیادی سبب

جھوٹ دعا بازی کیلئے ایک اہم اور اساسی سبب ہے۔ اس سے مقصود یہ ہے کہ دل و دماغ میں یکسانی نہ ہوں۔ انسان کے سارے اخلاق ذمہ میں سب سے زیادہ بری اور مذموم عادت جھوٹ کی عادت ہے۔ خواہ یہ زبان سے بولا جائے یا عمل سے ظاہر کیا جائے۔ گویا جھوٹ دعا بازی کی بنیاد ہے۔ کیونکہ جھوٹ کا مطلب خلاف واقعہ خبر دینا ہے۔

کذب (جھوٹ کی تعریف:

کذب یعنی جھوٹ کی علماء لغت نے کئی تعریفیں کی ہیں، تاہم قارئین کی آسانی کی خاطر امام نوویؒ کی ایک تعریف لکھی جاتی ہے۔

الكذب الإخبار عن الشيء على خلاف ما هو عمداً كان او سهواً
عمداً یا سهواً خلاف واقعہ کسی واقعہ کی خبر دینا (مسلم مع شرحہ الکامل للنووی ج ۱ ص ۸)

"LIE " 1. A False statement or action, especially one made with intent to deceive.

2. Anything that gives or is meant to give a false impression

(New Universal uncharedged Dictionary P-10 44)

(۱) کوئی غلط بیان یا عمل، خصوصاً جو دھوکہ دہی کے سلسلے میں ہو۔

(۲) یعنی دھوکہ دہی یا غلط تاثر دینے کی خاطر کوئی بیان یا عمل۔

جھوٹ برائیوں کی جڑ:

جھوٹ ہر اس قول و عمل کو کہا جاتا ہے جو واقعہ اور حقیقت کے خلاف ہو۔ اس لئے یہ برائی ہر قسم کی قولی اور فعلی برائیوں کی جڑ ہے۔ انسان کے دل کی بات خدا کے سوا کوئی نہیں جانتا۔ اگر کوئی کسی کے بارے میں کچھ جان سکتا ہے تو اس کی ایک ہی صورت ہے کہ وہ اپنی زبان یا عمل سے ظاہر کر دے۔ اب اگر وہ اندرونی بات یا معاملہ قصداً ظاہر نہیں کرتا۔ بلکہ اس کے خلاف کچھ اور ظاہر کر رہا ہے تو گویا وہ دغا بازی سے کام لے کر ساری دنیا کو فریب دے رہا ہے۔ حسن بصریؒ فرماتے ہیں کہ قول و عمل اور ظاہر و باطن کا اختلاف نفاق کا ایک حصہ ہے اور نفاق کی اصل و بنیاد جھوٹ ہے۔

قرآن میں جھوٹ کے لئے لعنت کا استعمال:

اسلام کی لغت کا سخت ترین لفظ ”لعنت“ ہے۔ قرآن مجید میں اس کا مستحق شیطان ٹھہرایا گیا ہے۔ اس کے بعد یہودیوں، کافروں اور منافقوں کو اس کی وعید سنائی گئی ہے لیکن کسی مومن کو جھوٹ کے سوا اس کے کسی فعل کی بنیاد پر لعنت سے یاد نہیں کیا گیا ہے۔ جھوٹ بولنے اور جھوٹا الزام لگانے کی صورت میں اللہ تعالیٰ نے گویا اجازت دی ہے کہ جو جھوٹا ہو اس پر خدا کی لعنت کی جائے۔ مباحلہ کے موقع پر فرمایا گیا کہ دونوں فریق خدا تعالیٰ سے گروگڑا کر دعا مانگیں کہ جو ہم میں جھوٹا ہو اس پر خدا کی لعنت ہو۔

ثُمَّ نَبْتَهْلُ فَنَجْعَلُ لَعْنَتَ اللَّهِ عَلَى الْكٰذِبِيْنَ (ال عمران : ۶)

پھر دونوں فریق (اللہ سے) دعا و التجا کریں اور جھوٹوں پر اللہ کی لعنت بھیجیں۔“

میاں بیوی کے لعان کی صورت میں جب شوہر بیوی پر بدکاری کا الزام لگائے اور شوہر کے پاس اس کا کوئی گواہ نہ ہو تو اس کو چار دفعہ اپنی سچائی کی قسم کھانے کے بعد پانچویں دفعہ یہ کہنا پڑے گا۔

اِنَّ لَعْنَتَ اللَّهِ عَلَيْهِ اِنْ كَانَ مِنَ الْكٰذِبِيْنَ (نور : ۷)

”اور پانچویں (بار) یہ (کہے) کہ اگر وہ جھوٹا ہو تو اس پر اللہ کی لعنت“

اس سے معلوم ہوا کہ جھوٹ اتنا برا اور ناپسندیدہ عمل ہے کہ اس کا مرتکب کافروں اور منافقوں کی طرح بددعا کا مستحق ہوتا ہے۔ مزید یہ کہ رحمت خداوندی کا دائرہ بہت وسیع ہے اور دنیا کے ذرہ ذرہ کا احاطہ کئے ہوئے ہے۔ لیکن وہ بدقسمت فرد اس وسیع سایہ رحمت خداوندی سے محروم ہے۔ جس کی زبان جھوٹ سے آلودہ ہو۔

جھوٹ نفاق کی علامت:

جھوٹ کا مرتکب کافروں اور منافقوں کی طرح لعنت کا مستحق کیوں ہوتا ہے۔ اسلئے کہ وہ منافقین جیسا بن جاتا ہے۔ جھوٹ کو منافقین کی نشانی قرار دیا گیا ہے۔ فرمایا:

ایة المنافق ثلاث اذا حدث كذب واذا وعد اخلف واذا تمن

بخان (بخاری ج ۱ ص ۱۰)

منافق کی تین نشانیاں ہیں، جب کہے جھوٹ بولے۔ جب وعدہ کرنے پورا نہ کرے اور جب امین بنایا جائے تو خیانت کرے۔

جھوٹ مومن کی خصلت نہیں:

جھوٹ بولنا مومن کی خصلت نہیں، رسول اللہ ﷺ کا ارشاد ہے کہ مومن میں تمام خصلتیں پائی جاسکتی ہیں سوائے جھوٹ اور خیانت کے۔ (مسند احمد)

ان احادیث سے یہ بات معلوم ہوئی کہ جھوٹ مومن کی نہیں بلکہ منافق کی علامت اور نشانی ہے۔ ایة المنافق ثلاث والی روایت سے متعلق محدثین نے علمی بحثیں کی ہیں، تاہم سب اس بات پر متفق ہیں کہ جھوٹ کا عمل نفاق سے مشابہ ہے اور جھوٹ بولنے والا عملی منافقین کے زمرے میں شامل ہوگا۔

ان هذا الخصال قد توجد في المسلم المجمع على عدم الحكم

بكفره قال وليس فيه اشكال بل معناه صحيح والذي قاله

المحققون ان معناه ان هذا خصال نفاق وصاحبها شبه بالمنافقين

في هذه الخصال ومتخلق باخلاقهم (فتح الباری ج ۱ ص ۲۵)

علامہ ابن حجر فرماتے ہیں: منافق اس کو کہتے ہیں جس کے دل میں کچھ ہو اور زبان پر کچھ اس لئے جو منافق ہوگا وہ جھوٹا بھی ضرور ہوگا۔ چنانچہ قرآن نے بھی اس کی تصدیق کی ہے۔ فرمایا

والله يشهد ان المنافقين لكاذبون (سورة المنفقون)

”اور اللہ گواہی دیتا ہے کہ منافقین جھوٹے ہیں“

یہ تین خصلتیں تو کبھی کبھار اس مسلمان میں بھی پائی جاتی ہیں جس کے عدم کفر پر اتفاق رائے ہوتا ہے جو اب یہ ہے کہ اس میں کوئی اشکال نہیں۔ اس کا وہ مطلب صحیح ہے جو محققین نے بیان کیا ہے کہ یہ تینوں نفاق کی خصلتیں ہیں اور ایسی خصلتوں کا حامل ان خصلتوں میں منافقین سے مشابہ ہوگا اور ان کے اخلاق سے متخلق ہوگا۔

دغا بازی کے تین بنیادی اسباب:

ایة المنافق ثلاث والی روایت میں بیان کردہ تین باتیں بظاہر الگ الگ معلوم ہوتی ہیں، لیکن درحقیقت یہ ایک ہی شکل کی تین مختلف تصویریں ہیں۔ جھوٹی باتیں کرنا تو جھوٹ ہی ہے۔ مگر وعدہ کر کے پورا نہ کرنا بھی جھوٹ ہی ہے۔ اور اسی طرح امین بن کر خیانت کرنا بھی عملی جھوٹ ہے۔ کیونکہ جو امین بنتا ہے وہ گویا یہ یقین دلاتا ہے کہ وہ اس میں خیانت نہ کرے گا اور جب اس نے اس کے خلاف کیا تو اس نے عملاً جھوٹ بولا۔

یہاں حدیث مذکور میں آیت المنافق ثلاث الخ میں اس حقیقت کی طرف اشارہ کرنا مناسب ہوگا کہ دیانت کا انحصار دراصل قول، فعل اور نیت کی صحت پر ہے اور اگر ان میں فساد واقع ہو تو دیانت ختم ہو جائے گی اور سارا معاملہ خراب ہو جائے گا۔ ابن حجر اس حقیقت کی طرف اشارہ کرتے ہوئے رقمطراز ہیں

ووجه الاقتصار على هذه العلامات الثلاث انها مبينة على ماعداها
اذ اصل الديانة منحصر في ثلث القول والفعل والنية فنبه على فساد
القول بالكذب وعلى فساد الفعل بالخيانة وعلى فساد النية
بالخلف (فتح الباری ج ۱ ص ۷۵)

یعنی ان تین علامات میں حصر کی وجہ یہ ہے کہ یہ علامات دیگر علامات کو ظاہر کرنے
والی ہیں، کیونکہ دیانت تین چیزوں (یعنی قول، فعل اور نیت) کی صحت پر موقوف اور
منحصر ہے تو اس سے آگاہ کر دیا کہ قول کا فساد کذب سے فعل کا خیانت سے اور نیت
کا وعدہ خلافی سے وجود میں آتا ہے۔

جھوٹ برائیوں کا مجموعہ:

جھوٹ اکیلی برائی نہیں ہے بلکہ اس کی وجہ سے جھوٹ میں مختلف قسم کی دوسری برائیاں بھی
لازمی طور پر پیدا ہو جاتی ہیں۔ اسی لئے اللہ تعالیٰ نے کاذب کے ساتھ ساتھ دوسری بری
صفتیں بھی ظاہر کی ہیں۔ جیسے:

(افاك اثيم) جھوٹ بولنے والا گنہگار (سورہ الشعرا)

کاذب کفار جھوٹ بولنے والا۔ احسان کا حق نہ ماننے والا (سورہ زمر)

مسرف کذاب بے باک جھوٹا (سورہ مؤمن)

ان آیتوں سے ظاہر ہے کہ جھوٹا گویا مجمع المعاصی بن جاتا ہے۔ وجہ یہ ہے کہ جھوٹ کی
عادت کے باعث وہ کسی برائی کرنے سے نہیں جھجکتا کیونکہ وہ سمجھتا ہے کہ موقع پر جھوٹ
بول کر میں اسے چھپالوں گا۔ اس لئے وہ ہر قسم کی برائی کرنے پر آمادہ ہو جاتا ہے۔

سید سلمان ندوی لکھتے ہیں: کہ جو جھوٹا ہوگا وہ اپنے کسی محسن کا احسان بھی نہیں مانے گا
کیونکہ جو خود جھوٹا ہوتا ہے وہ دوسروں کو بھی اس کے عمل اور نیت میں جھوٹا ہی سمجھے گا او
راگر وہ زبان سے کہے بھی کہ میں مانتا ہوں تو کوئی اس کی بات کا یقین نہیں کرتا۔ اسی

طرح جو جھوٹ بولتا ہے اس کو کسی برے کام کے کرنے میں باک نہیں ہوتا وہ ہر گناہ پر دلیر اور حد سے بڑھ جاتا ہے۔ (سیرت النبیؐ ج ۲ ص ۵۷۷)

احادیث میں جھوٹ سے بچنے کی تاکید:

احادیث میں جھوٹ کی برائی بڑے واضح الفاظ میں بیان کی گئی ہے۔

ان الصدق یهدی الی البر وان البر یهدی الی الجنة وان الکذب یهدی الی الفجور وان الفجور یهدی الی النار وان الرجل لیکذب حتی یکتب عند الله کذابا (مسلم ج ۱ ص ۳۲۶)

”آنحضرتؐ نے فرمایا ہے کہ ”سچائی آدمی کو نیکی اور نیکی جنت کی طرف لے جاتی ہے اور کذب آدمی کو برائی اور برائی دوزخ کی طرف لے جاتی ہے۔ بندہ جھوٹ بولتا رہتا ہے۔ اور آخر کار اللہ کے نزدیک کذاب لکھا جاتا ہے۔“

ایک موقعہ پر حضورؐ نے پر زور الفاظ میں جھوٹ جیسے جرم سے احتراز کرنے کا حکم دیا۔ فرمایا:

ایاکم والکذب فان الکذب یهدی الی الفجور وان الفجور یهدی الی النار (مسلم ج ۱ ص ۳۲۶)

”جھوٹ سے بچتے رہو کیونکہ جھوٹ بندے کو برائی اور برائی دوزخ کی طرف لے جاتی ہے۔“

جھوٹ اس قدر مبغوض خصلت ہے کہ رسول اللہ ﷺ نے جھوٹے کو بے ایمان قرار دیا ہے حضرت ابو درداؓ نے رسول اللہ ﷺ سے دریافت کیا کہ کیا مومن جھوٹ بولتا ہے؟ تو رسول اللہ ﷺ نے ارشاد فرمایا: لا یومن بالله ولا بالیوم الاخر من حدث فکذب

”اس آدمی کا ایمان اللہ اور آخرت پر نہیں جو بات کرے تو جھوٹ بولے۔“

جھوٹ کی ناپسندیدگی کا اندازہ اس بات سے لگایا جاسکتا ہے کہ اسلام نے جھوٹے کی شہادت مسترد کی ہے، موسیٰ بن شیبہؓ فرماتے ہیں رد شہادة رجل فی کذبه

نبی کریم ﷺ نے جھوٹے کی شہادت رد فرمادی تھی
ان واضح ارشادات کے ہوتے ہوئے اس بات میں کوئی شک نہیں کہ جھوٹ
اسلام کی نظر میں سخت مبغوض، ناپسندیدہ اور بری چیز ہے اور اس سے بچتے رہنا اسلامی تعلیم
کا منشا اور تقاضا ہے۔

جھوٹ کی قباحت اسلاف کی نظر میں

ہمارے اکابر و اسلاف جھوٹ کو نفرت کی نگاہ سے دیکھتے تھے، اس سلسلے میں اکابر کے چند
اقوال پیش خدمت ہیں:

- ۱۔ قیس بن حازمؒ کہتے ہیں کہ میں نے حضرت ابو بکرؓ کو فرماتے ہوئے سنا کہ
لوگو! جھوٹ سے بچو کیونکہ وہ ایمان کا مخالف ہے۔
- ۲۔ حضرت نافعؓ فرماتے ہیں کہ حضرت عبداللہ بن عمرؓ نے مرفوعاً بیان کیا کہ بندہ
جھوٹ بولتا ہے تو فرشتے اس کے سبب اسی سے ایک میل یا دو میل دور بھاگ جاتے ہیں۔
- ۳۔ حضرت علیؓ فرماتے ہیں: اللہ تعالیٰ کے ہاں سب سے بڑی خطا جھوٹ بولنا
ہے۔ اور سب سے بڑی ندامت قیامت کے دن ندامت کی ہوگی۔
- ۴۔ حضرت عمرؓ فرماتے ہیں: تم مومن کو کبھی جھوٹا نہیں پاؤ گے:
- ۵۔ اسماعیل بن عبداللہ الحارومی فرماتے ہیں: کہ خلیفہ عبدالملک بن مروان نے مجھے
حکم دیا کہ میرے بیٹوں کو جھوٹ سے اتنی نفرت سکھائیں کہ اگرچہ قتل ہونا پڑے مگر جھوٹ
نہ بولیں۔

۶۔ شعبیؒ فرماتے ہیں: میں نہیں جانتا کہ جھوٹ اور بخل سے کون جہنم میں زیادہ گہرا
ہوگا (انصمت و اداب اللسان)

جھوٹ کی مستثنیٰ صورتیں:

جھوٹ کی وجہ حرمت یہ ہے کہ اس سے دوسرے کو ضرر پہنچتا ہے اس لئے کہ جھوٹ کا ادنیٰ مرتبہ یہ ہے کہ مخاطب ایک اصل بات کا اعتقاد کرے اور حقیقت شئی سے جاہل رہے اور اس سے کبھی دوسرے کا نقصان بھی ہو جاتا ہے پس اگر حقیقت امر کے جاہل رہنے میں نفع اور مصلحت ہو تو جھوٹ کی اجازت ہونی چاہیے بلکہ بعض صورتوں میں واجب ہونا چاہیے۔ حمون بن مہران کا قول ہے کہ جھوٹ بعض مقامات میں سچ سے اچھا ہوتا ہے۔ مثلاً اگر کوئی شخص بھاگ کر ایک گھر میں تمہارے سامنے چھپ جائے اور دوسرا شخص اس کو ناحق مار ڈالنے کے لئے تلوار لئے پیچھے سے آئے اور تم سے پوچھے کہ فلاں شخص کہاں ہے تو ایسی صورت میں جھوٹ بولنا جائز بلکہ واجب ہے۔ (احیاء علوم الدین ج ۲ ص ۱۳۴)

حضرت اسماء بنت یزیدؓ سے روایت ہے کہ رسول اللہ ﷺ نے لوگوں سے خطاب کر کے ارشاد فرمایا۔ لوگو! تمہیں کون سی چیز جھوٹ کے پیچھے لگنے پر ابھارتی ہے جیسا کہ پروانے شمع کے پیچھے لگتے ہیں، ہر جھوٹ پر ابن آدم کا گناہ لکھا جاتا ہے سوائے تین صورتوں کے وہ آدمی جو بیوی کو راضی کرنے کے لئے جھوٹ بولے دوسرا وہ آدمی جو دو فریقوں کے درمیان صلح کرانے کے لئے جھوٹ بولے اور تیسرا وہ جو جنگ میں حیلہ کے طور پر جھوٹ بولے۔

جھوٹ کی مختلف صورتیں:

ویسے تو جھوٹ کی مختلف صورتیں ہیں، لیکن سب سے زیادہ خطرناک اور قابل تعزیر جھوٹ وہ ہے جس سے لوگوں کے حقوق اور عزت و آبرو کو نقصان پہنچے اور اس سے معاشرتی نظام میں خلل واقع ہو۔ یہ جھوٹ عام سے اس قدر مختلف ہے کہ اسلام نے اس کا نام تک بدل دیا ہے۔ اور اسکو زور اور افک وغیرہ سے تعبیر کیا ہے جس کے معنی منحرف ہونے اور الٹ پلٹ دینے کے ہیں۔ جھوٹ کی یہ صورت اس قدر خطرناک ہے کہ خداوند تعالیٰ نے شرک کے ساتھ اس کا ذکر کیا ہے۔ اور مسلمانوں کو حکم دیا ہے کہ

فاجتنبوا الرجس من الاوثان واجتنبوا قول الزور (سورہ حج: ۱۴)

”بتوں کی گندگی اور جھوٹی بات کے کہنے سے بچے رہو“

اس آیت میں جس چیز سے منع کیا گیا ہے اس کے لئے لفظ زور استعمال کیا گیا

ہے۔ جس سے مراد کذب یعنی جھوٹ ہے۔ علامہ آلوسی زور کی تفسیر میں لکھتے ہیں:

والمراد من الزور مطلق الكذب (روح المعانی ج ۱۷/ ص ۱۴۸)

”زور سے مراد صرف جھوٹ ہے“

اب آیت بالا پر غور کرنے سے پتہ چلتا ہے کہ شرک کے بعد ہی جو برائی اللہ تعالیٰ کے

نزدیک ذکر کے قابل تھی وہ یہی جھوٹ ہے اس سے اندازہ کرنا چاہیے کہ جھوٹ کس قدر بری

خصلت اور معاشرتی ناسور ہے۔ جھوٹ کی ایک قسم ایسی ہے کہ انسان جھوٹ سچ جو کچھ سنے

اس کو بلا تحقیق دوسروں سے کہتا پھرے۔ ایسا شخص بے اعتبار سمجھا جائیگا۔ حضور کا فرمان ہے۔

كفى بالمرء كذبا ان يحدث بكل ما سمع (مسلم ج ۱ ص ۸)

آدمی کو یہ جھوٹ کافی ہے کہ جو سنے وہ کہتا پھرے۔

ایسے لوگوں کو جو ہر سنی سنائی بات پر یقین کر لیتے ہیں۔ اللہ تعالیٰ نے (سمعون للكذب)

جھوٹ کے بڑے سننے والے کا خطاب دیا ہے۔

جھوٹ کی تعزیری سزا:

تفصیلات بالا سے ظاہر ہے کہ جھوٹ اسلامی قانون میں حرام اور قابل تعزیر جرم ہے لہذا

باب اول میں بیان کردہ دلائل و تفصیلات کے مطابق حاکم عدالت جھوٹ کے مرتکب کو جو

تعزیری سزا مناسب سمجھے دے سکتا ہے

اپریل فول

جھوٹ اور دھوکہ دہی کی جدید رسم

ہمارے معاشرے میں جو غیر مذہبی تہواریں اور رسمیں رائج ہیں ان میں سے ایک اپریل فول ہے، اس رسم کے تحت یکم اپریل کی تاریخ میں جھوٹ بول کر یا دھوکہ دے کر کسی کو بیوقوف بنانا قابل تعریف سمجھا جاتا ہے۔ جس شخص کو بیوقوف بنایا جاتا ہے اسے فرانسیسی زبان میں Poisson Davril کہا جاتا ہے جس کا انگریزی ترجمہ April Fish ہے، یعنی اپریل کی مچھلی۔ اس کا مطلب یہ ہے کہ جس شخص کو دھوکہ دے کر بیوقوف بنایا گیا گویا وہ پہلی مچھلی ہے جو اپریل کے آغاز میں شکار کی گئی۔

بے وقوفوں کا دن:

بعض مصنفین کہتے ہیں کہ قرون وسطیٰ میں اس کا آغاز یورپ سے ہوا ابتدائی طور پر اسے All Fool's day (یعنی تمام بیوقوفوں کا دن) کہا جاتا تھا، بعض مورخین لکھتے ہیں کہ فرانس میں سترھویں صدی سے پہلے سال کا آغاز جنوری کی بجائے اپریل سے ہوا کرتا تھا، اس مہینے کو رومی لوگ اپنی دیوی وینس (Venus) کی طرف منسوب کرتے تھے۔ جس کی وجہ سے اس کو مقدس سمجھا جاتا تھا۔

اپریل فول کا تعلق رومن میتھالوجی سے:

ایک رومن مصنف نے لکھا ہے کہ رومن میتھالوجی سے بھی یکم اپریل کا تعلق ہے اور کہا جاتا ہے کہ موت کا دیوتا پلوٹو نے غلے اور فصلوں کی دیوی کرس کی بیٹی پروسرپینا کو اغوا کر دیا، کیونکہ وہ اس سے شادی کرنا چاہتا تھا۔ جب اسکی اطلاع اس کی ماں کو ہوئی تو وہ اس کی تلاش کیلئے نکلی۔ وہ اپنی بیٹی کی آواز تو سن سکتی تھی مگر اسے یہ پتہ نہیں چل رہا تھا کہ

وہ کہاں چھپائی گئی ہے اپنی بیٹی کی تلاش میں ماں کی تمام کوششیں رائیگاں گئیں۔ یہ واقعہ یکم اپریل کو پیش آیا جس کی یاد میں اپریل فول منائی جاتی ہے۔

بت پرستانہ تقدس سے وابستگی:

بعض مورخین کہتے ہیں کہ اپریل کے ساتھ ایک بت پرستانہ تقدس بھی وابستہ تھا اس لئے اس دن لوگ بہت جوش و خروش سے جشن منایا کرتے تھے۔ اس جشن کا ایک حصہ ہلسی مذاق تھا جس نے رفتہ رفتہ اپریل فول کی شکل اختیار کی۔

نوٹنگھم شائر سے اپریل فول کا تعلق:

برطانوی لوگ کہانیوں میں اپریل فول کا تعلق تیرہویں صدی میں نوٹنگھم شائر کے گاؤں گوتم سے وابستہ کرتے ہیں۔ روایت کے مطابق اس وقت کا بادشاہ جس زمین پر قدم رکھتا تھا۔ وہ سرکار کی ملکیت ہو جاتی تھی۔ گوتم گاؤں کے لوگوں کو پتہ چلا کہ بادشاہ ان کی زمین پر چہل قدمی کرنے والا ہے، تو انہوں نے اس کی شدید مذمت کی بادشاہ نے اس مزاحمت کو روکنے کیلئے اپنے فوجی بھیجے۔ جب فوجی اس گاؤں میں داخل ہوئے تو دیکھا کہ وہاں پاگل ہی پاگل ہیں اور عجیب و غریب حرکتیں کر رہے ہیں، کوئی مچھلیاں دریا میں پھینک رہے ہیں، تو کوئی ایسے پنجرے میں پرندوں کو قید کرنے کی کوششیں کر رہے ہیں جس کی چھت ننگی ہو، ادھر سے وہ پرندے پنجرے میں ڈالتے ہیں، دوسرے طرف سے وہ نکل جاتے ہیں، فوجیوں نے اس کی اطلاع بادشاہ کو دی، وہ بہت حیران ہوئے ان سب کو بیوقوف قرار دیا۔ یہ واقعہ یکم اپریل کو پیش آیا۔ جان بچنے کے بعد یہ لوگ ہر سال اس دن کر جشن مناتے ہیں۔

تیسری صدی کی انسائیکلو پیڈیا کی تحقیق:

ایک اور وجہ تیسری صدی کی انسائیکلو پیڈیا (لاوارنس) نے بیان کی ہے کہ دراصل یہودیوں اور عیسائیوں کی بیان کردہ روایات کے مطابق یکم اپریل وہ تاریخ ہے۔ جس میں یہودیوں کی طرف سے حضرت عیسیٰ کو تمسخر کا نشانہ بنایا گیا مثلاً حضرت عیسیٰ کو یہودی سرداروں کی عدالت عالیہ میں پیش کیا گیا پھر انہیں پیلاطس کی عدالت میں لے گئے۔ پھر پیلاطس نے ہیروڈیس (Herodotus) کی عدالت میں بھیجا اور اسی طرح ہیروڈیس نے دوبارہ پیلاطس کی عدالت میں بھیجا..... لاوارس کا کہنا ہے کہ حضرت مسیح کو ایک عدالت سے دوسری عدالت میں بھیجنے کا مقصد بھی ان کے ساتھ مذاق اور ان کو تکلیف پہنچانا تھا اور چونکہ یہ واقعہ یکم اپریل کو پیش آیا تھا۔ اس لئے اپریل فول کی رسم درحقیقت اسی واقعہ کی یادگار ہے۔

اپریل غیر اسلامی رسم:

مندرجہ بالا حقائق سے بات واضح ہوئی کہ اپریل فول کی رسم خواہ وینس دیوی کی طرف منسوب ہو یا کرس دیوی کے واقعات سے متعلق ہو، بت پرستانہ تقدس سے وابستہ ہو یا گوتم کے یہ قوفوں کے واقعہ سے جڑا ہوا ہو یا ویسے حضرت عیسیٰ کے مذاق اڑانے کی یادگار میں منایا جاتا ہو۔ ہر صورت میں یہ ایک غیر اسلامی رسم ہے۔ مسلمانوں کا اس کیساتھ کوئی تعلق نہیں۔

مغرب میں اپریل فول:

مغرب نے اپنے آباؤ اجداد کے طریقے کو زندہ کر کے اپریل فول کی رسم کو اپنے معاشرہ میں بام عروج تک پہنچایا ہے۔ مثلاً وہ اسی دن پر دوسروں کو تحائف دیتے ہیں۔ لیکن بعد میں جب ان تحائف کو کھول کر دیکھا جائے تو وہ کوئی غلیظ اور بے ہودہ چیز ہوگی۔ اسی طریقے سے دوسروں کو دھوکہ دیتے ہیں۔ اسی طرح کسی کو فون کرتے ہیں کہ آپ کے فلاں رشتہ دار کا ایکسڈنٹ ہو گیا ہے۔ اور وہ فلاں ہسپتال کے ایمرجنسی وارڈ میں موت و

حیات کی کشمکش میں مبتلا ہے۔ اطلاع وصول کرنے والے کچھ لوگ فوری طور پر ہسپتال کی طرف دوڑ پڑتے ہیں۔ لیکن وہاں جا کر پتہ چلتا ہے کہ یہ صرف مذاق ہے۔ چند لمحوں کی جھوٹی خوشی کی خاطر دوسروں کے عمر بھر کا سکون برباد کرنا اور بلاوجہ لوگوں کو جانی اور مالی نقصان پہنچانا کہاں کی روشن خیالی ہے۔ اس قسم کے مذاق کے بھیانک نتائج ہوتے ہیں۔ ہر سال درجنوں مثالیں سامنے آتی ہیں، بعض اوقات اس صدمے کی خبر سن کر تاب نہ لاسکنے کی وجہ سے کئی جانیں چلی جاتی ہیں۔ ملت کفریہ میں اس طرح کی رسموں کے منانے اور اس میں کردار ادا کرنے کو ایک کمال سمجھا جاتا ہے۔ لیکن ملت اسلام میں اس طرح کے تہواروں رسموں اور جشنوں کے منانے کی اجازت نہیں ہے بلکہ اسلام اس کی شدید مذمت کرتا ہے۔

اپریل فول اسلامی تعلیمات کی روشنی میں:

اسلامی تعلیمات کی رو سے اپریل فول منانا بہت سے گناہوں کا مجموعہ ہے۔ مثلاً جھوٹ بولنا، دھوکہ دینا، دوسروں کو اذیت اور تکلیف دینا، دیگر غیر مذہبی تہواروں کی طرح اپریل فول نے بھی ہمارے وطن عزیز میں کچھ عرصے سے دن دوگنی اور رات چوگنی ترقی کی ہے۔ پچھلے سال بعض اخباروں میں جھوٹی خبریں چھپی تھیں، اس کے علاوہ کراچی، لاہور اور اسلام آباد جیسے بڑے شہروں میں اپریل فول نے وہی شکل اختیار کی جو مغرب میں ہے۔

جھوٹی گواہی

دغا بازی اور دھوکہ دہی کا ایک اہم پہلو

جھوٹی گواہی ان امور میں سے ایک ہے جن کو اسلام نے حرام اور ناجائز قرار دیا ہے اس کی وجہ یہ ہے کہ جھوٹی گواہی درحقیقت ایک قسم کی دغا بازی ہے اور شریعت اسلامی نے ہر اس سبب کا قلع قمع کیا ہے جس سے دغا بازی پیدا ہو رہی ہے۔ اس کے برعکس اسلامی قانون میں عدل و انصاف اور سچی گواہی پر زور دیا گیا ہے۔ ارشاد باری تعالیٰ ہے

يَا أَيُّهَا الَّذِينَ آمَنُوا كُونُوا قَوِّمِينَ بِالْقِسْطِ شُهَدَاءَ لِلَّهِ وَ لَوْ عَلَىٰ
أَنْفُسِكُمْ أَوْ الْوَالِدِينَ وَالْأَقْرَبِينَ (النساء: ۱۳۵)

قرآن مجید نے ان مومنوں کی تعریف بھی کی ہے جو جھوٹی گواہی نہیں دیتے۔ ارشاد باری تعالیٰ ہے:

وَالَّذِينَ لَا يَشْهَدُونَ الزُّورَ (سورة الفرقان: ۷۱)

اس کے ساتھ ساتھ اس عمل سے بچنے کی تاکید کی گئی ہے کہ مومن لوگ اس طرح بن جائیں کہ وہ جھوٹی گواہی نہیں دیتے ہیں اللہ تعالیٰ کا ارشاد ہے:

وَ اجْتَنِبُوا قَوْلَ الزُّورِ (سورة الحج ۱۳)

مختصر یہ کہ جھوٹی شہادت سے احتراز مومن کی شان اور اسلامی تعلیمات کا تقاضا ہے اور جھوٹی شہادت میں ملوث ہونا گناہ کبیرہ اور عظیم جرم ہے۔

مفتی محمد شفیع صاحب نے آیت لَا يَشْهَدُونَ الزُّورَ میں يَشْهَدُونَ بمعنی گواہی لیا ہے اور معنی آیت کے یہ قرار دیئے ہیں کہ یہ لوگ جھوٹی گواہی نہیں دیتے، کیونکہ جھوٹی گواہی کا گناہ کبیرہ اور وبال عظیم ہونا قرآن و سنت میں معروف و مشہور ہے (معارف القرآن

(ج ۲، ص ۵۰۷)

اسی اہمیت کی بناء پر امام بخاری نے اپنی مشہور کتاب بخاری میں ایک باب "باب ما قبل فی شہادۃ الزور" کے عنوان سے منعقد کیا ہے جس میں جھوٹی گواہی / شہادت سے متعلق حدیث ذیل کا تذکرہ بھی موجود ہے۔

سئل النبی ﷺ عن الکبائر فقال الاشرک باللہ وعقوق الوالدین

وقتل للنفس وشہادۃ الزور (بخاری ج ۱، ص ۳۶۲)

آنحضرت سے کبیرہ گناہوں کے بارے میں پوچھا گیا (کہ کون کون سے ہیں) تو آپ نے جواب میں فرمایا۔ اللہ کیساتھ شریک ٹھہرانا، والدین کی نافرمانی، کسی کو ناحق قتل کرنا اور جھوٹی گواہی۔

جھوٹی گواہی کے اسباب:

جھوٹی گواہی عدل و انصاف کی راہ میں رکاوٹ ڈال دیتی ہے اور عادتاً دو چیزیں جھوٹی گواہی کی سبب ہوا کرتی ہیں ایک کسی کی محبت و قرابت یا دوستی و تعلق، جس کا تقاضا شہادۃ کے دل میں یہ ہوتا ہے کہ شہادت ان کے موافق دی جائے تاکہ یہ نقصان سے محفوظ رہیں یا ان کو نفع پہنچے اور فیصلہ کرنے والے قاضی یا جج فیصلہ ان کے حق میں دے۔

دوسری چیز کسی کی عداوت اور دشمنی ہے۔ جو شاہد کو اسکے خلاف فیصلہ دینے کا باعث ہو سکتی ہے۔ الغرض محبت اور عداوت دو ایسی چیزیں ہیں جو انسان کو عدل و انصاف کی راہ سے ہٹا کر ظلم و جور میں مبتلا کر سکتی ہیں۔ اس وجہ سے قرآن نے وَاجْتَنِبُوا قَوْلَ الزُّورِ کی تاکید کی ہے اور يٰۤاَيُّهَا الَّذِيْنَ اٰمَنُوْا كُوْنُوْا قَوِّمِيْنَ بِالْقِسْطِ شُهَدَاءَ لِلّٰهِ وَ لَوْ عَلٰى اَنْفُسِكُمْ اَوْ الْوَالِدِيْنَ وَ الْاَقْرَبِيْنَ جیسے سخت حکم کی تعمیل کا فیصلہ سنایا ہے اسکے علاوہ وَالَّذِيْنَ لَا يَشْهَدُوْنَ الزُّوْرَ جیسی مؤمنانہ صفات بیان کر کے

انہی سے ایسی رکاوٹوں کو دور کیا ہے (تفسیر معارف القرآن: ج ۲، ص ۵۷۶)

مختصر یہ کہ معاملہ خواہ دوستوں سے ہو یا دشمنوں سے عدل و انصاف کے حکم پر رہنا ضروری ہے، نہ کسی تعلق کی رعایت سے اس میں کمزوری آنی چاہیے اور نہ کسی دشمنی اور عداوت سے، دوسری بات یہ ہے کہ سچی گواہی اور حق بات کے بیان کرنے سے پہلو تہی نہ کی جائے تاکہ فیصلہ کرنے والوں کو حق اور صحیح فیصلہ کرنے میں دشواری پیش نہ آئے۔

سچی گواہی کی تاکید:

قرآن مجید نے اس مضمون پر کئی آیتوں میں مختلف عنوانات سے زور دیا ہے اور اس کی تاکید فرمائی ہے کہ لوگ سچی گواہی دینے میں کوتاہی اور سستی نہ برتیں ایک آیت میں نہایت صراحت اور وضاحت کے ساتھ یہ حکم دیا ہے۔

ولا تکتوا الشهادة ومن یکتھا فانہ اثم قلبہ

”یعنی گواہی کو نہ چھپاؤ اور جو شخص چھپائے گا اس کا دل گنہگار ہوگا“

گواہ کو تکلیف نہ دینے کی ہدایت:

قرآن حکیم ایک جامع کتاب ہے یہی وجہ ہے قرآن نے اس پر بھی نظر رکھی ہے کہ لوگوں کو سچی گواہی دینے سے روکنے والی چیز دراصل یہ ہے کہ گواہ کو بار بار عدالتوں کی حاضری اور فضول قسم کی وکیلانہ جرح سے سابقہ پڑتا ہے، جس کا نتیجہ یہ ہوتا ہے کہ جس شخص کا نام کسی گواہی میں آگیا، وہ ایک مصیبت میں مبتلا ہو گیا، اسی لئے قرآن کریم میں جہاں سچی گواہی دینے کو لازم قرار دیا ہے، وہیں یہ بات بھی ارشاد فرمائی۔ ولا یضار کاتب ولا شہید یعنی معاملہ کی تحریر لکھنے والوں اور گواہوں کو نقصان نہ پہنچایا جائے۔ خلاصہ اس کا یہ ہے کہ قرآن نے ایک طرف واقعہ سے باخبر لوگوں پر سچی شہادت ادا کرنے کو واجب قرار دے دیا ہے۔ دوسری طرف لوگوں کو ایسی ہدایتیں دے دی ہیں کہ گواہوں کو بلاوجہ پریشان نہ کیا جائے کم سے کم وقت میں انکا بیان لیکر فارغ کر دیا جائے۔

شہادت کا وسیع مفہوم:

لفظ ”شہادت“ اور گواہی کا جو مفہوم آج کل عرف عام میں مشہور ہو گیا ہے وہ تو صرف مقدمات اور خصومات میں کسی حاکم کے سامنے گواہی دینے کے لئے مخصوص سمجھا جاتا ہے۔ مگر قرآن و سنت کی اصطلاح میں لفظ شہادت اس سے زیادہ وسیع مفہوم رکھتا ہے۔ مثلاً کسی بیمار کو ڈاکٹری سٹوفکیٹ دینا کہ یہ ڈیوٹی ادا کرنے کے قابل نہیں یا نوکری کے قابل ہے، یہ بھی ایک شہادت ہے اگر اس میں واقعہ کے خلاف لکھا گیا تو وہ جھوٹی شہادت ہو کر گناہ کبیرہ ہو گیا۔ اسی طرح امتحانات میں طلبہ کے پرچوں پر نمبر لگانا بھی ایک شہادت ہے۔ اگر جان بوجھ کر یا لا پرواہی سے نمبروں میں کمی بیشی کر دی تو وہ بھی جھوٹی شہادت ہے جو حرام اور سخت گناہ ہے۔ کامیاب ہونے والے فارغ التحصیل طلبہ کو سند یا سٹوفکیٹ دینا اس بات کی شہادت ہے کہ وہ متعلقہ کام کی اہلیت اور صلاحیت رکھتا ہے اگر وہ شخص واقعہ میں ایسا نہیں ہے۔ تو ایسا سٹوفکیٹ، ڈگری یا سند وغیرہ پر دستخط کرنے والے سب کے سب شہادت کا ذبحہ کے مجرم ہو جاتے ہیں، اسی طرح صوبائی، قومی اسمبلی اور کونسلوں کے انتخابات میں کسی امیدوار کو ووٹ دینا بھی ایک شہادت ہے، جس میں ووٹ دہندہ کی طرف سے اس بات کی گواہی ہے کہ ہمارے نزدیک یہ شخص اپنی استعداد اور قابلیت کے اعتبار سے بھی اور دیانت و امانت کے اعتبار سے نمائندہ بننے کے قابل ہے (سعارف القرآن ص ۷۱)

یہاں قابل غور بات یہ ہے کہ مذکورہ اسمبلیوں کے امیدوار اور نمائندے کہاں تک اس معیار پر پورا اترتے ہیں، لیکن انفس کی بات یہ ہے کہ بعض لوگوں نے اس کو محض ہار جیت کا کھیل سمجھ رکھا ہے اور تو اور لکھے پڑھے بعض دیندار مسلمان بھی نااہل لوگوں کو ووٹ دیتے وقت کبھی یہ محسوس نہیں کرتے کہ ہم جھوٹی گواہی دے کر لعنت اور عذاب کے مستحق بن رہے ہیں۔

مذکورہ بالا تفصیلات سے معلوم ہوا کہ جھوٹی گواہی اسلام میں ناپسندیدہ فعل، گناہ کبیرہ اور ان

امور میں سے ایک ہے جس سے اسلام نے سختی سے منع کیا ہے اور یہی وجہ ہے کہ اسے ان جرائم میں شمار کیا جاتا ہے جن پر سزا دینا لازمی ہوگا۔

جھوٹی شہادت پر تعزیری سزا:

جھوٹی شہادت پر تعزیری سزا کے بارے میں قاضی ثناء اللہ پانی پتی رقمطراز ہیں:

قال البغوی قال عمر بن الخطاب یجلد شاهد الزور اربعین جلدۃً ویسخم

وجہہ ویطاف بہ فی السوق (تفسیر للظہری ج ۶ ص ۴۸)

”بغوی نے لکھا ہے کہ حضرت عمرؓ نے فرمایا: جھوٹے گواہ کے چالیس کوڑے

مارے جائیں گے اور منہ کالا کر کے بازار میں گھمایا جائے۔“

حضرت عمرؓ نے شام میں اپنے عمال کو ایک خط میں یہ مضمون لکھا:

”عن ولید عن عمر انه كتب الی عماله بالشام فی شاهد الزور یضرب اربعین

سوطاً ویسخم وجہہ ویحلق راسه ویطال حبسه وروی عبدالرزاق فی

مصنفہ عن مکحول ان عمر ضرب شاهد الزور اربعین سوطاً وقال اخبرنا

یحییٰ بن العلاء اخبرنی الاحوص بن الحکم عن ابیہ ان عمر بشاهد الزور ان

یسخم وجہہ ویلقی عمامتہ فی عنقہ ویطاف بہ فی القبائل (تفسیر المظہری)

”ولید نے بیان کیا ہے کہ حضرت عمرؓ نے اپنے عاملوں کو جو شام میں مامور تھے لکھ

بھیجا تھا کہ جھوٹے گواہ کے چالیس کوڑے مارے جائیں اور منہ کالا کیا جائے اور

سرمنڈوا دیا جائے اور طویل مدت تک قید میں رکھا جائے۔ عبدالرزاق نے مصنف

میں مکحول کی روایت سے بیان کیا ہے کہ حضرت عمرؓ نے جھوٹے گواہ کے چالیس

کوڑے لگوائے تھے یہ بھی عبدالرزاق نے لکھا ہے کہ مجھ سے یحییٰ بن علاء نے اور

یحییٰ سے احوص بن حکم نے بیان کیا ہے اور اس نے اپنے باپ سے نقل کیا ہے کہ

حضرت عمرؓ نے جھوٹے گواہ کے متعلق حکم دیا ہے کہ اس کا منہ کالا کیا جائے اور اس

کی پگڑی گردن میں ڈال کر قبائل میں گھمایا جائے۔“

اور غالباً یہ وہ دلیل ہے جس کی بناء پر امام مالک، شافعی، ابو یوسف اور محمد کی رائے یہ ہے کہ جھوٹے گواہ کو اس کی قوم کے مابین کھڑا کر کے ضرب کی تعزیر دی جائے گی۔ تاکہ قبیلے کے لوگ جان جائیں کہ یہ وہ جھوٹا گواہ ہے۔

بعض جزوی، اختلاف کے باوجود فقہاء اس بات پر متفق ہیں کہ شاہد الزور (جھوٹے گواہ) کی سزا کی تشہیر کی جائے گی تاکہ باقی لوگ اس کی سزا کو دیکھ کر عبرت حاصل کر سکیں۔

عصر حاضر میں جھوٹی شہادت پر تعزیری سزا:

ڈاکٹر تنزیل الرحمان جھوٹے گواہ کی سزا کے بارے میں اپنی رائے پیش کرتے ہوئے رقمطراز ہیں۔ فقہ کے مجموعی مطالعہ سے میں اس نتیجے پر پہنچا ہوں کہ جھوٹے گواہ کے لئے شریعت میں عقوبت یعنی سزا ہے، لیکن وہ سزا کیا ہے اس کا فیصلہ حاکم وقت کی صوابدید پر چھوڑ دیا گیا ہے، وہ چاہے تو تشہیر کرائے اور اگر ضروری سمجھے تو مناسب تعزیر یعنی کوڑوں کی سزا دے اور اگر چاہے تو قید کر دے۔ چنانچہ میں جھوٹی گواہی دینے والے شخص کیلئے تشہیر کی سزا تجویز کروں گا جس سے لوگوں کو اچھی طرح معلوم ہو جائے کہ اس شخص نے جھوٹی گواہی دے دی ہے۔ میرے نزدیک جھوٹی گواہی دینے کے جرم میں کسی شخص کے کوڑے لگانے کے حکم سے بہ اعتبار نتیجہ یہ کم سزا نہیں ہے کہ اس شخص کو خود اس کے حلقہ تعارف و اثر میں سواری پر لٹا کر کے گھمایا جائے اور ساتھ ہی یہ اعلان بھی کیا جائے کہ یہ شخص جھوٹی گواہی کا مرتکب ہوا ہے۔ لوگو! اس کا اعتبار نہ کرنا۔ مزید برآں جدید عہد میں ریڈیو۔ اخبارات، ٹیلی ویژن کے ذریعے بھی اس شخص کے بارے میں اطلاع شائع کی جاسکتی ہے۔ حاکم عدالت جھوٹی گواہی دینے والے شخص کو تشہیر کے علاوہ تعزیر یا قید دونوں سزائیں دینے کا مجاز ہوگا۔ یہ تعزیر ۴۰ دنوں سے زیادہ نہ ہوگی۔ (اسلامی نظام عدالت، ص ۹۷)

جھوٹی گواہی اسلامی قانون کی روشنی میں :

شریعت اسلامیہ نے جھوٹی گواہی کو تعزیری جرم قرار دیا ہے، تعزیری جرم سے مراد یہ ہے کہ اسلامی قانون نے ایسے جرائم کے لئے سزاؤں کا ایک مجموعہ مقرر کر دیا ہے، جو ہلکی سزاؤں سے شروع ہو کر سخت سزاؤں تک پہنچتا ہے اور یہ فیصلہ قاضی یا حاکم کی صوابدید پر چھوڑ دیا ہے کہ جرم سے متعلق کوائف اور مجرم کے حالات کے پیش نظر جو سزایا سزائیں جس جرم کے مناسب ہوں ان کو اختیار کر لے کیونکہ تعزیری سزا میں کوئی خاص مقدار متعین نہیں بعض سزاؤں کا تذکرہ اور مزید تفصیلات متعلقہ باب میں ملاحظہ ہوں

مروجہ قوانین میں جھوٹی گواہی کی حیثیت :

Pakistan Penal Code (تعزیرات پاکستان ۱۸۶۰ء) باب نمبر ۱۱ کی دفعہ ۱۹۲ میں جھوٹی گواہی کے بارے میں لکھا ہے:

Whoever causes any circumstance to exist or makes any false entry in any book or record, or makes any document containing a false statement, intending that such circumstance, false entry or false statement may appear in evidence in a judicial proceeding, or in a proceeding taken by law before a public servant as such, or before an arbitrator, and that such circumstance, false entry or false statement, so appearing in evidence, may cause any person who in such proceeding is to form an opinion upon the evidence, to entertain an erroneous opinion touching any point material to the result of such proceeding, is said "to fabricate the evidence."

(P.P.C, 1860, Chapter XI Sec 192 Fabricating False evidence)

”جو کوئی شخص کوئی ایسی صورت پیدا کرے یا کسی کتاب یا ریکارڈ میں غلط اندراج کرے یا جھوٹے بیان پر مشتمل دستاویز اس نیت سے تیار کریں کہ مذکورہ صورت غلط اندراج یا غلط بیان کسی عدالتی کارروائی میں یا کسی ایسی کارروائی میں قانون کی رو سے کسی سرکاری آدمی کے سامنے یا کسی ثالث کے روبرو قانونی کارروائی میں وجہ ثبوت پیش ہو سکے اور اس نیت سے کہ مذکورہ غلط اندراج یا غلط بیان بطور شہادت پیش ہوتے ہوئے کسی شخص کو جو مذکورہ کارروائی میں گواہی کی بناء پر کسی رائے کا تعین کرنے والا ہو۔“

مذکورہ کارروائی کے کسی اہم نقطے کی نسبت غلط رائے قائم کرنے کا سبب بنے تو کہا جائے گا کہ اس نے جھوٹی جعل سازی کی ہے۔ دفعہ نمبر ۱۹۳ اور مابعد کی بعض دفعات اس جرم کی سزا متعین کرتی ہیں کہ قانون کسی رو سے اس کی سزاسات سال (۷) قید اور جرمانہ ہے۔

Whoever intentionally gives false evidence in any stage of judicial proceeding, or fabricates false evidence for the purpose of being used in any stage of a judicial proceeding, shall be punished with imprisonment of either description for a term which may extend to seven years, and shall also be liable to fine; and whoever intentionally gives or fabricates false evidence in any other case, shall be punished with imprisonment of either description for a term which may extend to three years, and shall also be liable to fine.

(P.P.C, 1860, Chapter XI Sec 193 Punishment for False evidence)

”جو کوئی شخص جان بوجھ کر کسی عدالتی کارروائی کے کسی مرحلے پر جھوٹی شہادت دے یا عدالتی کارروائی کے کسی مرحلے پر استعمال کی جانے کی غرض سے جھوٹی گواہی کی جعل سازی کرے تو اسے دونوں قسموں میں سے کسی ایک قسم کی سزائے قید اتنی مدت

کیئے دی جائے گی جو سات (۷) سال تک ہو سکتی ہے اور وہ جرمانہ کا بھی مستوجب ہوگا۔ اور جو کوئی شخص جان بوجھ کر کسی دوسری طرح شہادت دے یا جھوٹی شہادت کی جعل سازی کرے تو اسے کسی ایک قسم کی سزائے قید اتنی مدت کے لئے جس کی معیاد تین (۳) سال تک ہو سکتی ہے دی جائے گی۔ اور وہ جرمانہ کا بھی مستوجب ہوگا۔

تعزیرات پاکستان کی رو سے درج ذیل امور بھی جھوٹی گواہی کے زمرے میں شامل ہیں۔ جھوٹا سرٹیفکیٹ جاری کرنا جھوٹا بیان کسی اقرار نامے میں شامل کرنا جو قانون کی رو سے قابل ادخال شہادت ہو یا جس بیان کے متعلق معلوم ہے کہ جھوٹا ہے اسے سچے بیان کے طور استعمال کرنا وغیرہ۔

موازنہ:

جھوٹی شہادت ناپسندیدہ فعل اور قابل مواخذہ جرم ہے اس حوالے سے تو اسلامی قانون اور مروجہ قوانین کے درمیان کوئی بنیادی فرق نہیں۔ تاہم مروجہ قانون میں تعزیری طور پر اسکی سزا کی تحدید کردی گئی ہے، اگرچہ مختلف احوال و ظروف میں سزائیں گو مختلف ہیں تاہم متعین ہیں، لہذا متعلقہ عدالت مجوزہ سزا پر اضافہ نہیں کر سکتی۔ اگرچہ نوعیت جرم اس کی متقاضی ہو جو جبکہ اسلامی قانون نے اس کو تعزیری جرم قرار دے کر سزا اور تعزیر کو عدالت کی صوابدید پر چھوڑ دیا ہے۔ باب اول میں یہ تفصیل گزر چکی ہے کہ اگرچہ اسلامی قانون نے اولی الامر کو تعزیری سزا کے صوابدیدی اختیارات دے دیئے ہیں، تاہم وہ اس کام میں بالکل آزاد بھی نہیں۔ یہ بات طے ہے کہ تعزیری سزا بہر حال جرائم حدود سے کم ہونی چاہیے۔ نیز قاضی یا حاکم عدل و انصاف اور اسلامی اصول کو ہر حال میں ملحوظ رکھنے کا پابند بھی ہے۔

جھوٹی قسم

دعا بازی کی بدترین شکل

قسم کھانا درحقیقت شہادت یعنی گواہی ہے۔ جو شخص کسی بات پر خدا کی قسم کھا کر کہتا ہے۔ وہ دراصل اپنی بات یا عمل کی سچائی پر خدا کو گواہ بناتا ہے۔ اس سے ظاہر ہے کہ اس معاملہ کی اہمیت کتنی بڑی ہے لیکن اس عظمت اور اہمیت کے باوجود بعض لوگ بات بات پر جھوٹی قسم کھانے کے عادی ہوتے ہیں۔ گویا وہ لوگوں کو دھوکہ اور فریب بھی دے رہے ہیں۔ اور اس دعا بازی اور جھوٹ پر نعوذ باللہ۔ اللہ تعالیٰ کو گواہ بناتے ہیں اس سے باآسانی اندازہ کیا جاسکتا ہے کہ ایسا کرنا اللہ تعالیٰ کے نزدیک کتنا بڑا جرم ہوگا۔ اصل بات یہ ہے کہ بلا ضرورت نفس قسم کھانا ہی ناپسندیدہ اور برا فعل ہے۔ پھر جھوٹی قسم کھانا تو عظیم گناہ ہے۔ اور سخت ممنوع ہے۔ ایسی قسم کھانا جھوٹ کی بدترین شکل ہے کیونکہ اس میں جھوٹ بولنے والا اپنے ساتھ خدا کو بھی شریک کرنا چاہتا ہے۔

قسم کی قسمیں:

جھوٹی قسم دعا بازی کی بنیاد ہے کیونکہ لوگ قسم پر اعتماد کرتے ہیں جس کی وجہ سے ان کو دعا بازی کی شکل میں چوٹ ملتی ہے اس وجہ سے قرآن نے قسم کی مختلف صورتوں کو تفصیل سے بیان کیا۔ ارشاد باری تعالیٰ ہے:

لَا يُؤَاخِذُكُمُ اللَّهُ بِاللَّغْوِ فِي أَيْمَانِكُمْ و لَكِنْ يُؤَاخِذُكُمْ بِمَا عَقَّدْتُمُ
الْأَيْمَانَ فَكَفَّارَتُهُ إِطْعَامُ عَشْرَةِ مَسْكِينٍ مِنْ أَوْسَطِ مَا تَطْعَمُونَ
أَهْلِيكُمْ أَوْ كِسْوَتُهُمْ أَوْ تَحْرِيرُ رَقَبَةٍ فَمَنْ لَّمْ يَجِدْ فَصِيَامُ ثَلَاثَةِ أَيَّامٍ ذَلِكَ

كَفَّارَةٌ اِيْمَانِكُمْ اِذَا حَلَفْتُمْ وَ اِحْفَظُوْا اِيْمَانَكُمْ (المائدة: ۸۸)

”اللہ تم کو نہیں پکڑتا، تمہاری بے ہودہ قسموں پر لیکن پکڑتا ہے اس پر جس قسم کو تم نے
گرہ باندھا تو اس قسم کو توڑنے کا کفارہ دس محتاجوں کو کھلانا بیچ کا کھانا، جو تم اپنے گھر
والوں کو دیتے ہو یا انکا کپڑا دینا یا ایک غلام آزاد کرنا، تو جسکو یہ میسر نہ ہوں تو تین
دنوں کا روزہ رکھنا، یہ ہے تمہاری قسموں کا اتار جب تم قسم کھا بیٹھو اور اپنی قسموں کی
حفاظت کرو“ (سورۃ المائدہ)

آیت مذکورہ میں قسم کھانے کی چند صورتوں کا بیان ہے، خلاصہ یہ ہے کہ اگر کوئی
گزشتہ واقعہ پر جان بوجھ کر جھوٹی قسم کھائے تو اس کو یمین غموس کہتے ہیں۔ یہ جھوٹی قسم سخت
گناہ کبیرہ اور موجب وبال دنیا و آخرت ہے۔ مگر اس پر کفارہ واجب نہیں ہوتا۔ صرف
توبہ و استغفار لازم ہے۔ اصطلاح فقہاء میں اس کو یمین غموس اس لئے کہتے ہیں کہ غموس
کا معنی ہے ڈبو دینے والا۔ اس لئے یہ قسم انسان کو گناہ اور وبال میں غرق کر دینے والی
ہے۔ دوسری صورت یہ ہے کہ کسی گزشتہ واقعہ پر اپنے آپ کو سچا سمجھ کر قسم کھائے۔ اور
واقعہ میں وہ غلط ہو، تو اس کو یمین لغو کہتے ہیں، اسی طرح بلا قصد و ارادہ زبان سے لفظ قسم
نکل جائے اسکو بھی یمین لغو کہتے ہیں، اس پر نہ کفارہ ہے نہ گناہ، تیسری صورت یہ ہے کہ
آئندہ وقت میں کسی کام کے کرنے یا نہ کرنے کی قسم کھائے۔ اسکو یمین منعقدہ کہا جاتا ہے،
اس قسم کو توڑنے کی صورت میں کفارہ واجب ہوتا ہے۔ (خلاصہ مطالب تفسیر معارف القرآن)

جھوٹی قسم منافقین کی خصلت:

جھوٹ کی قسمیں کھانے والے جان بوجھ کر جھوٹ بولتے ہیں، اسی لئے یہ نفاق
کی بڑی نشانی ہے اور قرآن مجید میں اسی حیثیت سے اس کا ذکر بار بار آیا ہے۔ منافقوں
کے تذکرہ میں ہے کہ جب ان پر کوئی افتاد پڑتی ہے، تو قسمیں کھا کھا کر کہتے ہیں کہ ہمارا یہ
مقصد نہ تھا ہماری نیت نیک تھی۔

فَكَيْفَ إِذَا أَصَابَتْهُمُ مُصِيبَةٌ بِمَا قَدَّمَتْ أَيْدِيهِمْ ثُمَّ جَاءَهُمْ وَكَ يَخْلِفُونَ
بِاللَّهِ إِنَّ أَرْدُنَا إِلَّا إِحْسَانًا وَتَوْفِيقًا أُولَئِكَ الَّذِينَ يَعْلَمُ اللَّهُ مَا فِي
قُلُوبِهِمْ (النساء: ۶۱)

”پھر کیا جب ان کو اپنے ہی کرتوت سے کوئی تکلیف پہنچے، پھر تیرے پاس اللہ کی
قسمیں کھاتے آئیں کہ ہماری غرض بھلائی اور ملاپ کی تھی یہ وہ لوگ ہیں جن کا حال
اللہ کو معلوم ہے۔“

مطلب یہ ہے کہ اللہ تعالیٰ جانتا ہے کہ ان کے دلوں میں کچھ ہے اور زبان
پر کچھ اور ہے، ایسے لوگ چاہتے ہیں کہ قسمیں کھا کر سچ کو جھوٹ اور جھوٹ کو سچ بنا کر
متعلقہ اشخاص کو خوش کر دیں۔ (سیرت النبی ج ۶ ص ۵۸۷)

قرآن نے ایسی جھوٹی قسمیں کھانے والے لوگوں کو منافقین قرار دیا ہے۔ اور ان کی مذمت
کرتے ہوئے ارشاد فرماتا ہے

يَخْلِفُونَ بِاللَّهِ مَا قَالُوا وَلَقَدْ قَالُوا كَلِمَةَ الْكُفْرِ (التوبة: ۷۴)

”خدا کی جھوٹی قسمیں کھاتے ہیں کہ انہوں نے نہیں کہا حالانکہ انہوں نے بیشک کفر
کی بات کہی“

ایسے لوگوں سے متعلق جناب رسالت ماب ﷺ کو حکم ملتا ہے:

وَلَا تُطْعُ كُلَّ حَلَّافٍ مَّهِينٍ (القلم: ۱۰)

”اور بہت قسمیں کھانے والے ذلیل کا کہنا نہ مان“

قرآن و احادیث کا عمیق مطالعہ کرنے کے بعد یہ بات روز روشن کی طرح واضح ہو جاتی
ہے کہ جھوٹی قسمیں کھانا مسلمان کی نہیں، منافق کی عادت اور نشانی ہے مثلاً ایک موقع پر
بعض منافقین نے مسلمانوں میں تفرقہ ڈالنے کی نیت سے ایک مسجد بنالی اللہ تعالیٰ نے فرمایا
کہ اگر ان سے ان کی اس حرکت کا سبب پوچھو گے تو فوراً جھوٹی قسم کھا بیٹھیں گے کہ
ہماری نیت تو اچھی تھی فرمایا:

وسیحلفن ان اردنا الا الحسنی واللہ یشہد انہم لکذبون
(توبہ: ۱۳)

“اور قسمیں کھائیں گے کہ ہم نے بھلائی ہی چاہی تھی اور اللہ گواہی دیتا ہے کہ وہ جھوٹے ہیں“

ایک اور جگہ اہل نفاق کی حالت قرآن نے یہ بتائی

ویحلفون علی الکذب وہم یعلمون (المادلہ : ۳۰)
”اور وہ جان بوجھ کر جھوٹی باتوں پر قسمیں کھاتے ہیں“

معمولی چیز پر بھی جھوٹی قسم موجب جہنم:

صحیح مسلم میں ہے آپ ﷺ نے فرمایا جو کسی مسلمان کے حق کو جھوٹی قسم کھا کر لینا چاہے گا تو خدا اس پر دوزخ کی آگ واجب کریگا۔ صحابہ نے عرض کیا یا رسول اللہ ﷺ کیا اگرچہ معمولی سی چیز ہے؟ فرمایا درخت کی ڈالی ہی کیوں فہ ہو۔ ملاحظہ ہوں حدیث کے الفاظ

قال رسول اللہ ﷺ من اقتطع حق امری مسلم بیمنہ فقد اوجب
اللہ لہ النار وحرم علیہ الجنة فقال الرجل وان کان شیئاً یسیراً
یا رسول اللہ قال وان قصیباً من اراک“ (مسلم ج ۱ ص ۸۰)

تجارتی امور میں جھوٹی قسم کی ممانعت:

تجارتی امور میں اکثر اوقات تجار جھوٹی قسمیں کھا کر دوسروں کا مال دغا بازی اور دھوکہ دہی سے کھاتے ہیں قرآن و سنت میں اس عمل پر سخت وعید ات آئی ہیں رسول اللہ ﷺ کا ارشاد ہے:

عن ابن مسعود یقول سمعت رسول اللہ ﷺ یقول من حلف علی
مال امری مسلم بغير حقه لقی اللہ وهو علیہ غضبان (مسلم)

ج ۱ ص ۸۰

”جس نے کسی مسلمان کے مال پر ناحق قسم کی تو قیامت کے دن اللہ تعالیٰ سے ملے گا اس حال میں کہ وہ اس پر غصہ ہوگا۔

واما قوله صلى ﷺ لقي الله وهو عليه غضبان وفي الرد اية الاخرى وهو عنه معرض فقال العلماء الاعراض والغضب والسخط من الله هو ارادته ابعاد ذلك المغضوب عليه من رحمة وتعذيبه وانكار فعله وذمه (مسلم ج ۱ ص ۸۱)

”حضور کے اس ارشاد کہ وہ اس پر غصہ ہوگا یا دوسری روایت کے مطابق اس پر اللہ کا غضب ہوگا کے بارے میں علماء کہتے ہیں کہ اللہ کا غضب و غصہ سے مراد اس شخص جس پر غضب کیا گیا ہے کو اپنی رحمت سے دور رکھنا۔ اس کو عذاب دینا اور اس کے اس فعل کو برا سمجھنا ہے۔

جھوٹی قسم تین گناہوں کا مجموعہ:

جھوٹی قسم کھا کر کسی کے مال پر دغا بازی سے کھانا خدا کے نام پر جھوٹ بولنا ہے۔ اور یہ ایک کی بجائے تین گناہوں کا مجموعہ ہے یعنی اللہ کا غضب، دوسروں کا مال ناحق کھانا اور جھوٹ۔ قرآن نے اس عمل کو ان الفاظ میں بیان کیا ہے۔

إِنَّ الَّذِينَ يَشْتَرُونَ بِعَهْدِ اللَّهِ وَأَيْمَانِهِمْ ثَمَنًا قَلِيلًا أُولَٰئِكَ لَا خَلَاقَ لَهُمْ فِي الْآخِرَةِ وَلَا يُكَلِّمُهُمُ اللَّهُ وَلَا يَنْظُرُ إِلَيْهِمْ يَوْمَ الْقِيَامَةِ وَلَا يُزَكِّيهِمْ وَلَهُمْ عَذَابٌ أَلِيمٌ (العمران : ۸)

”بیشک جو لوگ خدا کے قرار اور اپنی قسموں پر (دنیا کا) تھوڑا سا مال خریدنے ہیں، آخرت میں ان کا کوئی حصہ نہیں، نہ اللہ ان سے بات کرے گا اور نہ ان کی طرف دیکھے گا۔ قیامت میں اور انہ ان کو پاک کرے گا اور ان کیلئے دردناک عذاب ہے“

جھوٹی قسمیں کھانے والے تاجر کے لئے لمحہ فکریہ

ان تمام حقائق کو مد نظر رکھ کر جھوٹی قسمیں کھانے والے تاجروں کو گریبان میں جھانک کر سوچنا چاہیے کہ آج اگر ہم جھوٹی قسموں سے مال کمائیں تو کل اللہ تعالیٰ کے ہاں حاضری دینا ہوگی۔ وہاں ہم اللہ کے دربار میں کیا جواب دیں گے۔

بعض تجارت پیشہ حضرات مال کی اصل حقیقت اور قیمت بتانے میں جھوٹ کا ارتکاب کرتے ہیں اور جھوٹی قسمیں کھاتے ہیں۔

تجارت سے منسلک لوگ مال کی اصل حقیقت اور قیمت بتانے میں جھوٹ کا ارتکاب کرتے ہیں اور جھوٹی قسمیں کھاتے ہیں، جس سے لوگوں کو دھوکہ دے رہے ہیں، حالانکہ یہی دھوکہ وہی نقصان کا باعث ہوگا۔ دھوکہ دہی دعا بازی اور فراڈ کے کئی نقصانات ہیں۔ تاہم ایک نقصان یہ ہے کہ مال میں برکت نہیں ہوتی ہے۔ اس لئے حضورؐ نے خاص طور پر تاجروں کو ایسا کرنے سے منع فرمایا ہے۔ آپ کا ارشاد ہے:

ایاکم و کثرة الحلف فی البیع فانہ ینفق ثم لم یحق (بخاری)
 ”خرید و فروخت میں زیادہ قسمیں کھانے سے بچو۔ وہ سودا کے نکاس

اور رواج کا ذریعہ بنتی ہیں پھر برکت کو مٹا دیتی ہیں۔“

اس حقیقت کی طرف اشارہ کرتے ہوئے ایک اور موقع پر فرمایا

الحلف متفقه للسلعة ممحقة للبركة (بخاری)

”قسم کھانا سودا کی جلد بکری کا موجب بنتا ہے مگر تجارتی برکت کو مٹاتا ہے“

تفصیلات بالا سے پتہ چلا کہ جھوٹ اور جھوٹی قسم ایسے شرعی ممنوعات ہیں جن کا ارتکاب از روئے نص یعنی قرآن و حدیث میں حرام قرار دیا گیا ہے، لہذا باب اول میں بیان کردہ دلائل و تفصیلات کے مطابق حاکم عدالت جھوٹ اور جھوٹی قسم کے مرتکب کو جو تعزیر مناسب سمجھے دے سکتا ہے۔

بہتان تراشی

دامن عفت کو بلاوجہ داغدار بنانے کا مکروہ فریب

بہتان یہ ہے کہ جان بوجھ کر کسی بے گناہ کو مجرم ٹھہرایا جائے یا اس کی طرف

ناکردہ گناہ یا برائی منسوب کی جائے (سیرت النبیؐ ج ۶، ص ۶۵۳)

غیبت اور بہتان میں فرق یہ ہے کہ غیبت سے مراد کسی شخص کی عدم موجودگی میں اسکی

برائی بیان کرنا ہے جو اس میں موجود ہے جبکہ تہمت یا بہتان سے مراد یہ ہے کہ کسی شخص کا ایسا

عیب بیان کیا جائے جو اس میں موجود نہیں ہے اور اسکے دامن عفت کو بلاوجہ داغدار بنایا جائے۔

بہتان قرآن کی نظر میں:

قرآن نے بہتان کو بڑے واضح الفاظ میں ممنوع قرار دیا ہے۔ ارشاد باری تعالیٰ ہے: يَا أَيُّهَا

النَّبِيُّ إِذَا جَاءَكَ الْمُؤْمِنَاتُ الْخ (الممتحنہ: ۱۲) کے ذیل میں بعض مفسرین نے بہتان کی

حرمت پر ان الفاظ میں تصریح کی ہے۔ ”یہاں لفظ“ بہتان عام ہے اپنے شوہر پر ہو یا کسی

دوسرے پر کیونکہ بہتان ہر شخص پر یہاں تک کہ کافر پر بھی حرام ہے۔ (سارف القرآن ج ۸ ص ۴۱۸)

کسی مسلمان کو معمولی تکلیف پہنچانا بھی بری بات ہے پھر بن کئے اس پر

جھوٹا الزام رکھ کر اس کو دلی تکلیف پہنچانا کتنی بری بات ہے۔ اللہ تعالیٰ نے فرمایا

وَالَّذِينَ يُؤْذُونَ الْمُؤْمِنِينَ وَالْمُؤْمِنَاتِ بَغَيْرِ مَا كُتِبُوا فَاقْتَدُوا

بُهْتَانًا وَإِنَّمَا مِثْنًا (الاحزاب: ۵۸)

اور جو مسلمان مردوں اور مسلمان عورتوں کو دن کئے تکلیف پہنچاتے ہیں انہوں نے

بہتان اور کھلا گناہ اپنے سر لادا۔

شریف بیویوں پر بہتان باندھنا چونکہ ان کی عزت کو مجروح کرتا ہے اس لئے

دنیا ہی میں اس کی سزا یہ مقرر کی گئی کہ جو اس بہتان کا مرتکب ہو اور شرعی گواہی پیش نہ

کر سکے تو اس کو کوڑے مارے جائیں۔ قرآن میں ہے

وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ
جَلْدَةً وَلَا تَقْبَلُوا لَهُمْ شَهَادَةً أَبَدًا وَأُولَئِكَ هُمُ الْفَاسِقُونَ (النور: ۴)

اور جو لوگ شریف عورتوں کو عیب لگاتے ہیں پھر نہ لائے چار گواہ تو ان کو اسی کوڑے
مارو اور ان کی گواہی نہ مانو اور وہ فاسق ہیں بہتان کی برائی کا اندازہ اس سے کرنا
چاہیے کہ بہتان تراشی کرنے والا اللہ کے حضور میں فاسق ٹھہرایا گیا ہے۔ اور ان کی
گواہی کو ہمیشہ کے لئے بے اعتبار سمجھا جائے گا۔

حضرت عائشہؓ پر بہتان کی برات:

بخاری، مسلم اور دوسری کتب حدیث میں حضرت عائشہؓ کا واقعہ ایک غیر معمولی
تفصیل کے ساتھ ذکر کیا گیا ہے۔ حضورؐ جب غزوہ بنی المصطلق میں جس کو غزوہ مرہ سیح
بھی کہا جاتا ہے۔ ۶ھ میں تشریف لے گئے تو امہات المؤمنین میں سے حضرت عائشہؓ
ساتھ تھیں۔ عبداللہ بن ابی منافق حضورؐ کا دشمن تھا۔ غزوہ مذکور سے واپسی پر اس کم بخت نے
حضرت عائشہؓ کے بارے ادھر ادھر سے کچھ باتیں اکٹھی کر کے واہی تباہی بکنا شروع کر دیا
اور بعض بھولے بھالے مسلمان بھی سنی سنائی اس بہتان کا تذکرہ کرنے لگے:

جب اس بہتان کا چرچا ہوا تو آنحضرتؐ کو اس کا سخت صدمہ پہنچا، حضرت عائشہؓ کو تو انتہائی
صدمہ پہنچنا ظاہری ہے، عام مسلمانوں کو بھی اس سے سخت رنج ہوا، ایک مہینہ تک یہی قصہ
چلتا رہا، آخر اللہ تعالیٰ نے حضرت عائشہؓ کی براءت اور بہتان تراشوں یا اس میں شریک
ہونے والوں کی ندمت میں سورہ نور کی کچھ آیت نازل فرمائیں (بخاری ج ۱، ص ۲۱)

تہمت لگانے والوں پر حد قذف کا اجراء:

قرآنی ضابطہ کے مطابق تہمت لگانے والوں سے شہادت کا مطالبہ کیا گیا ہے، وہ تو ایک
بالکل ہی بے بنیاد خبر تھی، گواہ کہاں سے آتے، نتیجہ یہ ہوا کہ حضورؐ نے تہمت لگانے والوں
پر شرعی ضابطہ کے مطابق حد قذف جاری کی اور ہر ایک کو اسی کوڑے لگائے۔

جھوٹا وعدہ

دعا بازی یا غداری کا ایک اہم باب

غداری یا دعا بازی کے معنی یہ ہیں کہ کسی کو زبان سے اطمینان دلایا جائے اور پھر موقع پا کر اس کے خلاف کیا جائے۔ اسلام نے ایسا کرنے کی سخت ممانعت کی ہے۔ کیونکہ یہ بھی درحقیقت جھوٹ کی ایک قسم ہے۔ کیونکہ کسی قوم اور اس کے افراد کی عزت و توقیر کا انحصار اس بات پر ہے کہ وہ اپنی زبان سے ادا کردہ الفاظ کے کتنے سچے اور وعدے کے کتنے پکے ہیں۔ کیونکہ جب کوئی فرد عہد و پیمانہ کر لیتا ہے تو اپنے اوپر ایک ذمہ داری عائد کرتا ہے اور یہی وجہ ہے کہ قیامت کے روز اللہ کے ہاں اس کی باز پرس ہوگی۔

إِنَّ الْعَهْدَ كَانَ مَسْئُولًا "بے شک وعدہ کی باز پرس ہوگی"۔ (بنی اسرائیل: ۲۴)

اب یہ بات ظاہر ہے کہ جس چیز کی باز پرس اللہ خود فرمائے۔ اس کی اہمیت کتنی بڑی ہوگی۔ قرآن مجید میں منافقوں کے بارے میں ہے کہ ان کی بدعہدی کے نتیجے میں ان کے دلوں میں نفاق پیدا ہو گیا۔ (توبہ: ۱۰)

کفار میں سے جو بار بار امن اور صلح کے وعدے کر کے بدل جاتے تھے۔ ان کا

تذکرہ قرآن میں ان الفاظ میں موجود ہے۔

الَّذِينَ عَاهَدْتَ مِنْهُمْ ثُمَّ يَنْقُضُونَ عَهْدَهُمْ فِي كُلِّ مَرَّةٍ وَهُمْ لَا

يَتَّقُونَ (انفال: ۵۶)

”جس سے تو نے معاہدہ کیا پھر وہ اپنا عہد بار بار توڑ دیتے ہیں اور تقویٰ نہیں رکھتے“ سو اگر ان کو تو لڑائی میں پائے تو ان کو ایسی سزا دے کہ ان کے پچھلے دیکھ کر بھاگیں۔ شاید وہ عبرت پکڑیں، اگر تجھ کو کسی قوم کی دعا بازی کا ڈر ہو۔ تو ان کو برابر کا جواب دے۔ اللہ کا دعا باز پسند نہیں۔

بظاہر اس آیت میں ان کافروں کا تذکرہ ہے جو ہر بار عہد کر کے بدعہدی کرتے ہیں۔ یا دعا بازی اور فراڈ سے کام لیتے ہیں۔ مگر درحقیقت دو باتیں اس میں عام ہیں۔ ایک یہ کہ بدعہدی سراسر تقویٰ کے خلاف ہے۔ اور دوسری یہ کہ غداری اور دعا بازی اللہ کی محبت سے محروم کر دیتی ہے۔

دعا بازی باعث نفرت:

ایک عمل بظاہر کتنا ہی خوبصورت کیوں نہ ہو اگر اس کی بنیاد دعا بازی اور فراڈ پر ہو تو اسلام اس کو صرف ناپسند ہی نہیں کرتا بلکہ بہت غضب اور نفرت کی نگاہ سے دیکھتا ہے، جس کی بہت ساری مثالیں قرآن وحدیث میں بیان کی گئی ہیں۔ مدینہ منورہ میں آمد کے بعد آنحضرت ﷺ کو جس دعا باز اور غدار قوم سے واسطہ پڑا۔ وہ منافقین تھے جنہوں نے اپنی سازشوں اور حیلوں کا کوئی موقعہ ہاتھ سے نہ جانے دیا ان کو چونکہ یہ تو جرات ہوتی نہ تھی کہ علانیہ اسلام کی مخالفت کر کے اس کو نقصان پہنچائیں۔ اس لئے ہر وقت اس کوشش میں لگے رہتے تھے کہ کسی طرح درپردہ مسلمانوں میں تفرقہ پیدا کر کے ان کو ضعف و انحطاط کی راہ پر لگا دیں۔ چنانچہ اس مقصد کی تکمیل کے لئے انہوں نے جہاں اور بہت سی سازشیں پیا کر رکھی تھیں۔ ان میں سے ایک واقعہ رجب ۹ھ میں بھی رونما ہوا۔

مسجد ضرار کی بنیاد فراڈ پر رکھی گئی:

حضور ﷺ کو معلوم ہوا کہ تبوک کے میدان میں ہرقل شاہ روم نے مسلمانوں کے مقابلہ کے لئے لشکر جرار جمع کیا ہے۔ آپ نے عرب میں قحط اور گرمی کے شدت کے باوجود جہاد کا اعلان کر دیا اور مسلمان جوق درجوق شوق جہاد میں مدینہ میں جمع ہو گئے۔ حضور ابھی تیاریوں میں مصروف تھے کہ منافقین نے وقت سے فائدہ اٹھا کر سوچا کہ مسجد قباء کے مقابلہ میں اس حیلہ سے ایک مسجد تیار کریں کہ جو لوگ ضعف یا کسی اور وجہ سے مسجد نبوی نہ جاسکیں تو یہاں نماز پڑھ لیا کریں کیونکہ اس طرح مسلمانوں کو درغلانے کا موقعہ ہاتھ آئے گا اسی بہانے انہوں نے ایک مسجد بنالی اور افتتاح کے لئے آنحضرت کو دعوت دی۔

حضور نے فرمایا کہ اس وقت تو میں ایک اہم جہاد کے لئے جا رہا ہوں واپسی پر دیکھا جائے گا مگر آپ جب بخیر و کامرانی مراجعت فرمائے تو وحی الہی کے ذریعے اس مسجد کی تعمیر کے حقیقی سبب سے آگاہ ہو چکے تھے چنانچہ واپس تشریف لا کر سب سے پہلے صحابہ کرام کو حکم دیا کہ وہ جائیں اور اس مسجد کو آگ لگا کر خاک سیاہ کر دیں۔

فراڈ کی غرض سے بنائی گئی مسجد مسجد تقویٰ نہیں بلکہ ضرار تھی:

ایسا کرنے کی وجہ ظاہر ہے کہ حقیقتاً اس مسجد کی بنیاد تقویٰ کی بجائے دغا بازی اور فراڈ پر رکھی گئی تھی۔ جس کا مقصد تفریق بین المسلمین تھا۔ اس لئے بلاشبہ وہ اس کی مستحق تھی اور اسکو مسجد کہنا حقیقت کے خلاف تھا۔ قرآن عزیز نے اس بظاہر مسجد اور باطن بیت الشریعہ کی تعمیر کے متعلق حقیقت حال کو روشن کرتے ہوئے بتلایا کہ یہ مسجد مسجد تقویٰ نہیں بلکہ مسجد ضرار کہلانے کی مستحق ہے۔

وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ وَإِرْصَادًا لِمَنْ حَارَبَ اللَّهَ وَرَسُولَهُ مِنْ قَبْلُ وَلَيَحْلِفُنَّ إِنْ أَرَدْنَا إِلَّا الْحُسْنَىٰ وَاللَّهُ يَشْهَدُ إِنَّهُمْ لَكَاذِبُونَ ۝ لَا تَقُمْ فِيهِ أَبَدًا لِمَسْجِدٍ أُسِّسَ عَلَى التَّقْوَىٰ مِنْ أَوَّلِ يَوْمٍ أَحَقُّ أَنْ تَقُومَ فِيهِ فِيهِ رِجَالٌ يُحِبُّونَ أَنْ يَتَّطَهَّرُوا وَاللَّهُ يُحِبُّ الْمُطَهَّرِينَ

”اور منافقوں میں سے وہ لوگ بھی ہیں جنہوں نے اس غرض سے مسجد بنا کھڑی کی کہ (مسلمانوں کو) نقصان پہنچائیں، کفر کریں، مومنوں میں تفرقہ ڈالیں ان لوگوں کیلئے ایک کین گاہ پیدا کریں جو آپ سے پہلے اللہ اور اسکے رسول سے لڑ چکے ہیں، وہ ضرور قسمیں کھا کر کہیں گے کہ ہمارا مطلب اس کے سوا کچھ نہ تھا کہ بھلائی ہو لیکن اللہ کی گواہی ہے کہ وہ اپنی قسموں میں قطعاً جھوٹے ہیں (اے پیغمبر) تم کبھی اس مسجد میں کھڑے نہ ہونا اس بات کی کہ تم اس میں کھڑے ہو اور بندگان الہی تمہارے پیچھے نماز پڑھیں، وہی مسجد حقدار ہے جس کی بنیاد اول دن سے تقویٰ پر رکھی گئی۔ اس میں ایسے لوگ آتے ہیں جو پسند کرتے ہیں کہ پاک و صاف رہیں اور اللہ بھی پاک و صاف رہنے والوں کو ہی پسند کرتا ہے۔

غداری کی وعید:

غداری ایک بر عمل ہے اس عمل کے بارے میں احادیث میں وعیدات آئی ہیں۔ رسول اللہ ﷺ کا ارشاد ہے: قیامت کے دن ہر غدار کا ایک جھنڈا ہوگا جس سے اسکی بدعہدی اور غداری کی تشہیر ہوگی۔

آنحضرت ﷺ کا فوجی افسروں کو بدعہدی سے منع کرنا:

بدعہدی ایک ناپسندیدہ عمل ہے اور منافقوں کی خصلت ہے یہی وجہ ہے کہ رسول اللہ ﷺ نے اپنی امت کو بدعہدی کرنے سے منع فرمایا ہے۔ سید سلیمان ندوی لکھتے ہیں:

آنحضرت ﷺ اپنی فوج کے افسروں کو جو نصیحتیں فرماتے تھے ان میں سے ایک یہ بھی ہوتی تھی کہ بدعہدی نہ کرنا۔ یعنی دشمنوں سے معاہدہ کر کے پھر غداری نہ کی جائے۔ حضور ﷺ نے فرمایا کہ جس نے کسی کو جان کا امن دیا اور پھر مرواڈالاتو میں اس سے الگ ہوں۔ اگرچہ مقتول کافر ہی کیوں نہ ہو۔ (سیرۃ النبی ﷺ ج ۶: ۶۰۲)

بدعہدی اسلام کی نظر میں:

اسلام بدعہدی، غداری، دعا بازی اور فراڈ کو بہت بری نگاہ سے دیکھتا ہے اور یہی وجہ ہے کہ دوسری طرف اس آدمی کو بہت پسند کرتا ہے جو راست باز اور وعدے کا پابند ہو۔ اسلام میں اس کی اہمیت کا اندازہ اس بات سے بھی لگایا جاسکتا ہے کہ خود اللہ تعالیٰ نے اپنی نسبت یہ بار بار فرمایا

إِنَّ اللَّهَ لَا يُخْلِفُ الْمِيثَاقَ یعنی اللہ وعدے کے خلاف نہیں کرتا (الرعد: ۳۱)

فَلَنْ يُخْلِفَ اللَّهُ عَهْدَهُ تو البتہ اللہ اپنے قول و قرار کے خلاف نہ کریگا (البقرہ: ۸۰)

وَ لَنْ يُخْلِفَ اللَّهُ وَعْدَهُ ” اور اللہ ہرگز نہ ٹالے گا اپنا وعدہ“ (الحج: ۴۷)

وَمَنْ أَوْفَى بِعَهْدِهِ مِنَ اللَّهِ ” اور اللہ سے زیادہ اپنے عہد کو پورا کرنے والا کون ہے“ (التوبہ: ۱۱۱)

ان تمام تفصیلات سے پتہ چلا کہ عہد کی پابندی، سچائی اور دیانتداری، اسلامی

تعلیمات کا تقاضا ہے اور غداری، دعا بازی یا بدعہدی ان تعلیمات کے بالکل خلاف اور قابل سزا جرم ہیں۔

راز فاش کرنا

کسی کا راز فاش کرنا بھی خیانت اور ممنوع ہے۔ کیونکہ راز پاشی عموماً فراڈ کا ایک ذریعہ سمجھا جاتا ہے جب بھی لوگ اپنے مد مقابل سے پنچہ آزمائی کرتے ہیں تو پہلے اس کے کسی راز دار شخص سے اس کی راز پاشی کراتے ہیں اور پھر اس کے مطابق منصوبہ بندی کرتے ہیں یہی وجہ ہے کہ اسلام نے اس عمل کو ناجائز قرار دیا ہے۔

حضور اکرم کا ارشاد ہے: اذا حدث الرجل الحديث ثم التفت فہی امانة
جب کوئی آدمی بات کہے اور چلا جائے تو وہ امانت ہے (ترمذی ج ۲ ص ۱۷)

اور یوں ارشاد فرمایا (الحديث بینکم امانة) یعنی بات تمہارے درمیان امانت ہے۔ ان احادیث سے یہ بات معلوم ہوئی کہ مجالس میں کی گئی باتیں امانت ہوتی ہیں اس امانت میں خیانت کرنا گناہ ہے آج ہمارا معمول بن گیا ہے کہ ہم ہر قسم کے رطب و یابس کو جمع کرنے اور دوسروں کو سنانے کے درپے ہیں حالانکہ پیغمبر ﷺ نے ایسا کرنے سے منع فرمایا ہے آپ کے صحابہ کرام بھی راز چھپانے میں نہایت احتیاط کرتے تھے اور اس کے پاسداری کے لئے ایک دوسرے کو تاکید فرماتے تھے امام غزالی نے اس سلسلے میں صحابہ کرام کا ایک واقعہ نقل کیا ہے۔

ویروی ان معاویة رضی اللہ عنہ اسرالی الولید بن عتبة حدیثا فقال
لابیہ یاببت ان امیرالمومنین اسرالی حدیثا وما اراده یطوی عنک
ما بسطہ الی غیرک قال فلا تحد ثونی فان من کستم کان الخیار
الیہ ومن افشاه کان الخیار علیہ قال فقلت یاببت وان هذا الیدخل
بین الرجل و بین ابیہ فقال لا واللہ یابنی ولكن احب ان لاتذک
لسانک باحدیث السرقال فأتیت معاویة فاخبرته فقال یا ولید
اعتقدک ابوک من رق الخطاء

روایت کی گئی ہے کہ معاویہ نے ولید بن عتبہ سے کوئی راز کہا انہوں نے اپنے باپ

سے کہا کہ مجھ سے آج امیر المومنین نے ایک راز کہا اور یقین ہے جب مجھ سے کہہ دیا ہے تو تم سے کیوں چھپا رہے گا، انہوں نے کہا کہ اس بات کا ذکر مجھ سے مت کرو اس واسطے کہ جب تک آدمی راز کو چھپائے رکھتا ہے تب تک اس کے قابو میں ہے اور جب کہہ دیا تو دوسرے کے اختیار میں چلا گیا، میں نے کہا یہ معاملہ باپ بیٹے میں بھی ہوتا ہے انہوں نے کہا نہیں مگر میں چاہتا ہوں کہ تیری زبان راز کے بیان کرنے پر نہ کھلے۔ میں نے معاویہؓ کی خدمت میں جا کر ماجرا بیان کیا، انہوں نے کہا کہ تیرے باپ نے تجھ کو خطا کی غلامی سے آزاد کر دیا۔

راز فاشی فتنے اور ہنگامے کا سبب:

راز فاشی فتنے اور ہنگامے کا سبب ہوتا ہے، ہم دیکھتے ہیں کہ روزمرہ کتنے جھگڑے اور فسادات اس وجہ سے ہوتے ہیں۔ سید سلیمان ندویؒ لکھتے ہیں کہ کسی کا کوئی بھید آپ کو معلوم ہے تو اس کا چھپانا بھی امانت ہے۔ کسی مجلس میں آپ موجود ہوں اور کچھ باتیں دوسروں کے متعلق وہاں سن لیں تو ان کو اسی مجلس تک محدود رکھنا اور دوسروں تک پہنچا کر فتنہ اور ہنگامہ کا باعث نہ بننا بھی امانت ہے۔ کسی نے آپ سے اپنے کسی جائز کام کے لئے مشورہ مانگا۔ تو اس کو سن کر اپنے تک محدود رکھنا اور اس کو اپنا جانتے ہوئے صحیح مشورہ دینا بھی امانت ہے۔

امانت کا وسیع مفہوم:

راز چھپانا امانت ہے لیکن اسکے علاوہ امانت کا مفہوم نہایت وسیع ہے۔ ابوالاعلیٰ مودودی آیت یایہا الذین امنوا لاتخونوا اللہ والرسول واتخونوا امانتکم اپنی امانتوں سے مراد وہ تمام ذمہ داریاں ہیں جو کسی پر اعتبار کر کے اسکے سپرد کی جائیں۔ خواہ وہ عہد کی ذمہ داریاں ہوں یا اجتماعی معاہدات کی۔ یا جماعت کے رازوں کی۔ یا شخصی و جماعتی اموال کی یا کسی ایسے عہدہ و منصب کی، جو کسی شخص پر بھروسہ کرتے ہوئے جماعت اس کے حوالے کرے۔ تفصیلات بالا سے یہ بات واضح اور ثابت ہو جاتی ہے کہ کسی کا راز فاش کرنا خیانت ہے جو اسلام کی نظر میں سنگین جرم ہے، جس کی سزا کا تعین حاکم یا جج کی صوابدید پر موقوف ہے۔

افواہ طرازی

دغا بازی کا ایک اہم ذریعہ افواہ طرازی ہے لوگ مختلف قسم کی غلط افواہوں سے معاشرے میں ہلچل مچا دیتے ہیں۔ یہ افواہیں غلط بیانات اور پروپیگنڈے لوگوں کی ایذا رسانی کا سبب ہوا کرتے ہیں۔ افسوس کہ اس قسم کی افواہ طرازی میں بڑا عمل دخل میڈیا کا ہے۔ میڈیا کے حوالے سے تفصیلی بحث آرہی ہے۔ ہمارا میڈیا زیرو سے ہیرو اور ہیرو سے زیرو بنانے کے درپے ہے اور اس کے لئے بے بنیاد پروپیگنڈوں کا ہتھکنڈا استعمال کر رہے ہیں یہی وجہ ہے کہ

اسلام نے ہمیں یہ ہدایت دی ہے کہ ہم ہر سنی سنائی بات کی نقالی نہ کریں۔ جب تک اس کی پوری تحقیق نہ ہوئی ہو۔ ارشاد باری تعالیٰ ہے:

يَا أَيُّهَا الَّذِينَ آمَنُوا إِن جَاءَكُمْ فَاسِقٌ بِنَبَأٍ فَتَبَيَّنُوا أَن تُصِيبُوا قَوْمًا

بِجَهَالَةٍ فَتُصْبِحُوا عَلَىٰ مَا فَعَلْتُمْ نَادِمِينَ [حجرات : ۴]

”اے ایمان والوں! اگر تمہارے پاس کوئی فاسق کوئی اہم خبر لائے، تو اس کی اچھی طرح تحقیق کر لیا کرو۔ مبادا کسی قوم پر نادانی سے جا پڑو پھر تمہیں اپنے کئے پر پچھتانا پڑے۔“

ان مذکورہ الفاظ میں ہمیں تحقیق کئے بغیر کسی بات پر اعتماد کرنے اور اس کے نتیجے میں رونما ہونے والے اقدامات سے منع کیا گیا ہے۔ اسکی وجہ یہی ہے کہ اس برے عمل کی وجہ سے معاشرے میں فساد کی آگ بھڑک اٹھتی ہے۔ رسول اللہ صلی اللہ علیہ وسلم کا ارشاد ہے:

”كَفَى بِالْمَرْءِ كَذِبًا أَنْ يُحَدِّثَ بِكُلِّ مَا سَمِعَ“ (صحیح مسلم)

”کہ آدمی کے جھوٹا ہونے کیلئے یہ کافی ہے کہ وہ ہر سنی سنائی بات آگے بیان کرے۔“

ایک اور جگہ ارشاد ہے:

كَبُرَتْ خِيَانَةٌ اَنْ تُحَدِّثَ اَخَاكَ حَدِيثًا هُوَ لَكَ مُصَدِّقٌ وَاَنْتَ لَهُ بِهٖ سَا

ذُبُّ (سنن ابوداؤد)

”یہ بہت بڑی خیانت ہے کہ تم اپنے بھائی سے کوئی بات جھوٹی بیان کرے، حالانکہ وہ آپ کو اس بیان میں سچا سمجھتا ہو۔“

ان احادیث میں رسول اللہ صلی اللہ علیہ وسلم نے ایک اہم بات کی طرف توجہ دلائی ہے کہ ہر سنی سنائی بات دوسروں کی منتقل نہ کریں جب تک اس کی پوری تحقیق نہ کی گئی ہو مختلف قسم کی ایذا رساں افواہیں، غلط بیانات اور زہریلے پروپیگنڈے ہمارے معاشرے میں جو پھیل رہے ہیں اس کی بنیادی وجہ تحقیق کے بغیر بات آگے نقل کرنا ہے، روز یہی معمول ہے کہ کسی نے اگر دکان، حجرے، راستے یا گاڑی میں کوئی بات سنی تو فوراً اس بات کی اشاعت کرنا شروع کر دی۔ کیا ہم نے کبھی سوچا ہے کہ جو کچھ ہم بول رہے ہیں یہ واقعی درست ہے یا ہم غلط بات کی اشاعت کر کے جھوٹ جیسے عظیم گناہ کے مرتکب ہو رہے ہیں۔

اس سلسلے میں میڈیا کی بھی ایک اہم ذمہ داری بنتی ہے کہ جو رپورٹ شائع ہوتی ہے اس کی صحیح تحقیق ہونی چاہئے اور تصدیق شدہ رپورٹ کو منظر عام پر لانا چاہیے۔ اس سلسلے میں پرنٹ میڈیا کے ساتھ ساتھ الیکٹرانک اور سوشل میڈیا ایک دوسرے پر سبقت لے جانے کوشش میں لگے ہوئے ہیں کیا ہمارے مسلمان صحافی بھائی اور اینکرز کبھی اس طرف دھیان دینے کیلئے کچھ وقت نکال لیں گے؟ ہم تو یہ کہہ سکتے ہیں کہ اللہ تعالیٰ ہماری زاری پر رحم فرمائے۔ آمین۔

دنیا کی بہ روٹ اور سبقت دہرا بقت کے لحوات تو موت آتے ہی ختم ہو جائیں گے اور جب اللہ کے سامنے جائیں گے تو ہم سب سے اپنی اپنی فیلڈ اور ذمہ داریوں کے بارے میں پوچھا جائے گا۔ (زبان کی شرارتیں: ۳۵)

من گھڑت روایات بیان کرنا

اسلام نے جب عام حالات میں خلاف واقعہ بات بیان کرنا جرم قرار دیا ہے تو ظاہر ہے کہ کوئی جعلی اور خود ساختہ بات کو آنحضور ﷺ کی طرف منسوب کر کے بیان کرنا کتنا بڑا جرم ہوگا۔ آنحضور ﷺ نے صاف طور پر فرمایا

من کذب فليستبوا مقعده من النار (ترمذی، ج ۱، ص ۹۴)

”جو شخص میرا نام لے کر خلاف واقعہ بات میری طرف منسوب کرے تو وہ اپنا ٹھکانہ

”جہنم بنا لے“

یہ اس زمانے کی بات ہے جب تعلیم و تربیت سے تمام لوگ جنت و دوزخ کو ایک حقیقت مانتے اور آخرت کے عذاب کو سب سے بڑی مصیبت گردانتے تھے۔ اس وقت کسی مسلمان کو دوزخ کی وعید سنانا ایک زبردست بات تھی اور اس سے بچنا اس وقت کے انسان کے لئے لازمی تصور ہوتا تھا۔ اسلام پر یقین رکھنا اور دوزخ میں جانے سے نہ ڈرنا دو متضاد باتیں تھیں یہی وجہ ہے کہ حضور ﷺ نے حکمت پیغمبرانہ کے تحت حدیث کی نشر و اشاعت کے سلسلے میں ان کی نقل میں جھوٹ کی آمیزش سے احتراز کی سخت تاکید فرمائی ہے۔

مذکورہ حدیث کو ترمذی نے ان الفاظ کے ساتھ نقل کیا ہے

عن رعی بن حراش عن علی بن ابی طالب قال قال رسول الله

لا تکذبوا علی فانہ من کذب علی یلج النار (ترمذی ج ۲، ص ۹۴)

”حضرت علیؑ فرماتے ہیں کہ حضور ﷺ نے فرمایا میرا نام لے کر جھوٹ نہ بولو کیونکہ

جو شخص میرا نام لے کر جھوٹ بولے گا وہ آگ میں داخل ہوگا۔“

بعض لوگ یہ خیال کرتے ہیں کہ فضائل اعمال اور سختی معصیت کے بارے میں احادیث کا وضع کرنا درست ہے، ان کا گمان یہ ہے کہ ہمارا مقصود اور نیت درست ہے مگر یہ بہت بڑی خطا ہے کیونکہ وعید یا فضائل وغیرہ کے لئے حدیث کا اتنا ذخیرہ موجود ہے جس کے ہوتے ہوئے ویسے بھی وضع احادیث کی ضرورت نہیں۔

کاہنوں اور نجومیوں کی فریب کاریاں

ہماری سوسائٹی میں کاہنوں، نجومیوں، جعلی پیروں اور عاملوں کے کئی گروہ فریب کاریوں اور دغا بازیوں میں مصروف عمل ہیں جو مختلف قسم کے جوشیلے بیانات کا اور خوش نما الفاظ کے استعمال سے سادہ لوح عوام کو دھوکہ دے رہے ہیں اسلئے مناسب ہے کہ قارئین ان لوگوں کے ان دغا باز افعال سے باخبر ہو جائیں، یہی لوگ مختلف شکلوں میں سادہ لوح عوام کو مختلف قسم فراڈی طریقوں سے لوٹ رہے ہیں، استاد محترم مولانا شیر علی شاہ صاحب نے انکے ان دغا باز طور طریقوں پر تبصرہ کرتے ہوئے فرمایا

جعلی پیروں، نجومیوں نے ملک میں لوٹ مار کے نئے نئے طریقے اختیار کر رکھے ہیں، بے اولاد جوڑوں کو اولاد اور کبھی غریبوں کو راتوں رات امیر بنانے کا دھوکہ دیتے ہیں۔ کبھی سنگ دل محبوبہ کو قدموں میں لانے کا دعویٰ کرتے ہیں، کبھی شوہر کو راہ راست پر لانے کا ڈھونگ رچایا جاتا ہے۔ ایسے عامل نجومی اور پیر پریشانیوں میں گھیری ہوئی ماؤں، بہنوں اور بیٹیوں کی عزتیں بھی لوٹ لیتے ہیں۔

(مولانا شیر علی شاہ کی درسگاہ میں، ص ۱۰۷)

کاہنوں کی فریب کاری کے خلاف اعلان جنگ:

کاہنوں اور نجومیوں کی دغا بازیوں کا یہ سلسلہ کوئی نیا نہیں بلکہ یہی لوگ رسول اللہ ﷺ کے زمانے میں بھی مختلف قسم کی فریب کاریاں کرتے تھے، غیب کی سابقہ یا آئندہ ہونے والی باتیں جنات کے ذریعہ جاننے کا دعویٰ کرتے تھے، جس طرح آج کل کے عاملوں کا وطیرہ ہے، رسول اللہ ﷺ نے انکے خلاف اعلان جنگ کیا، اور قرآن نے انکے اس علم غیب کی نفی ان الفاظ میں کی۔

قُلْ لَا يَعْلَمُ مَنْ فِي السَّمَوَاتِ وَ الْأَرْضِ الْغَيْبَ إِلَّا اللَّهُ

(النمل: ۶۵)

”کہو اللہ کے سوا زمین اور آسمانوں میں کوئی غیب کا علم نہیں رکھتا“
درحقیقت غیب کے علم نہ فرشتے رکھتے ہیں نہ جن اور نہ انسان۔ آپ نے اپنے رب کا یہ
فرمان سنایا۔

وَلَوْ كُنْتُمْ أَعْلَمُ الْغَيْبِ لَاسْتَكْبَرْتُمْ مِنَ الْخَيْرِ وَمَا مَسْنِيَ السُّوءُ إِنْ

أَنَا إِلَّا نَذِيرٌ وَبَشِيرٌ لِّقَوْمٍ يُؤْمِنُونَ (الاعراف: ۱۸۸)

”اور اگر مجھے غیب کا علم ہوتا تو میں بڑا خیر جمع کر لیتا اور مجھے کوئی گزند نہ پہنچتا“ میں تو

بس خبردار کرنے والا ہوں اور خوشخبری دینے والا ہوں ان لوگوں کیلئے جو ایمان لائیں“

اور حضرت سلیمان کے جنوں کے بارے میں اللہ تعالیٰ نے یہ واضح فرمایا ہے کہ

أَنْ لَّوْ كَانُوا يَعْلَمُونَ الْغَيْبَ مَا لَبِثُوا فِي الْعَذَابِ الْمُهِينِ (سباء

: ۱۴)

”اگر وہ غیب کے جاننے والے ہوتے تو اس رُسوا کن عذاب میں مبتلا نہ رہتے“

لہذا جو شخص اس بات کا مدعی ہو کہ حقیقتاً اس کو غیب کا علم ہے وہ اللہ حقیقت اور لوگ سب
کو فریب دینے کی کوشش کرتا ہے۔

کہانت کی تصدیق کلام نبوی کی رو سے:

اسلام نے کہانت کو بری نگاہ سے دیکھا ہے اور کہانت کی تصدیق کو کفر قرار دیا ہے۔ رسول

اللہ ﷺ کا ارشاد ہے

من اتى عرافا فسأله عن شئى مصدقه بما قال لم تقبل له صلاة اربعين يوماً

”جو شخص نجومی کے پاس گیا اور سوالات کئے پھر اس کی باتوں کی تصدیق کی اس کی

نماز چالیس دن تک قبول نہیں ہوگی۔“ (مسلم)

ارشاد ربانی ہے:

قُلْ لَا أَقُولُ لَكُمْ عِنْدِي خَزَائِنُ اللَّهِ وَ لَا أَعْلَمُ الْغَيْبَ وَ لَا أَقُولُ لَكُمْ

إِنِّي مَلَكٌ إِنْ أَتَبِعْ إِلَّا مَا يُوحَىٰ إِلَيَّ (الانعام: ۵۰)

”کہو میں تم سے یہ نہیں کہتا کہ میرے پاس اللہ کے خزانے ہیں اور نہ میں غیب کا علم رکھتا ہوں اور نہ تم سے یہ کہتا ہوں کہ میں فرشتہ ہوں تو صرف اس کی وحی کی اتباع کرتے ہوں جو مجھ پر کی جاتی ہے“

علامہ یوسف القرضاوی لکھتے ہیں کہ قرآن کی صریح اور واضح ترین بات کو جاننا کے باوجود اگر ایک مسلمان اس بات کی تصدیق کرتا ہے کہ بعض لوگ پردہ ہٹا کر تقدیر کو دیکھ سکتے ہیں اور عیب کے راز ہائے سربستہ معلوم کر سکتے ہیں تو وہ اس ہدایت کے ساتھ کفر کرتا ہے جو رسول اللہ ﷺ پر نازل ہوئی ہے۔

غیب کے دعویدار پیروں کی حقیقت

کاہن اونجومی غیب کا دعویدار ہوتے ہیں؛ اخبارات اور سنڈے میگزینوں میں بڑے بڑے اشتہارات لگاتے ہیں کہ فلاں نجومی یا عامل گارنٹی سے کام کریگا۔ مصیبت میں پھنسے ہوئے لوگ مصیبتوں سے تنگ اگر ان کا رخ کر لیتے ہیں وہاں پر جا کر ان سادہ لوح عوام کو لوٹ لیتے ہیں؛ اور غیب کی خبریں سناتے ہیں حالانکہ غیب کی خبر اللہ کے پیغمبر کو بھی نہیں ہے۔ قرآن میں کئی مقامات پر آیا ہے کہ رسول ﷺ نہ غیب جاننے والے ہیں نہ ساحر ہیں اور نہ کاہن۔ احادیث میں بھی ہے کہ رسول اللہ ﷺ نے غیب کے علم سے اپنی نفی کی ہے۔

مختلف طریقوں میں رانج کہانت:

ہمارے ملک میں کہانت مختلف شکلوں میں شروع ہے۔ مثلاً نجومی لوگوں کے ہاتھ کو دیکھتے ہیں؛ اس کے ہاتھ کی لکیروں کو دیکھ کر یہ اندازہ لگاتے ہیں کہ آپ کی قسمت میں کیا ہے۔ نیک بخت یا بد بخت کامیابی یا ناکامی؛ خوشحالی یا پریشانی وغیرہ حال احوال بتا دیتے ہیں۔ دوسری قسم یہ ہے کہ کتاب کھول کر فال نکالتے ہیں۔ اس فال کو کبھی کبھار

طوطے سے اٹھاتے ہیں۔ پھر اس فال میں جو کچھ لکھا ہو وہی سناتے ہیں کہ آپ کی قسمت میں یہ بات ہوگی اس کے علاوہ اور بھی کئی طریقے ہیں۔ جو سب کے سب ناجائز اور خلاف شرع ہیں۔ جس کا کرنے والا اور جس کی تصدیق کرنے والا دونوں گناہ گار ہیں۔

تجارت

دعا بازی سے بچنے کے اصول

تجارت میں دعا بازی (دھوکہ دہی) فبیح حرکت اور انسان کش فعل ہے، تجارت کا مقصد صرف نفع کمانا نہیں بلکہ تجارت انسانوں میں باہمی تعاون اور خدمت خلق کی ایک بہترین صورت ہے، جس کے ذریعے تجارت پیشہ افراد لوگوں کو مختلف اشیاء قیمتاً پیش کر کے تعاون باہمی کا ایک نظام قائم کرتے ہیں، جہاں نفع کمانا ثانوی مقصد ہوتا ہے، اور باہمی تعاون، انسانی ہمدردی اور خدمت خلق اولین مقصد ہوتا ہے اس لئے تمام معاملات تجارت میں دھوکہ دہی سے بچنا ضروری ہے۔

اگر ہم تعاون کی نیت سے تجارت کریں تو یہ تجارت منافع بھی ہوگا اور ثواب بھی۔ یعنی ہم خرما ہم ثواب بشرطیکہ ہم اس عمل میں دھوکہ دہی سے باز رہیں۔ ارشادِ ربانی ہے:

وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ (مائدہ: ۲)

”بھلائی اور پرہیزگاری میں ایک دوسرے کی مدد کرو اور گناہ اور ظلم میں ہرگز کسی

کے ساتھ تعاون نہ کرو۔“

لہذا ہمیں تجارت میں دھوکہ دہی سے بچنے کیلئے تجارت کے اسلامی اصول سے باخبر رہنا چاہیے اگر ہمیں تجارت کے اسلامی اصول معلوم ہو تو پھر ہم تجارتی دعا بازی سے

محفوظ رہیں گے تجارت کے چند اسلامی اصول حسب ذیل ہیں۔

معاملہ میں جانبین سے حقیقی رضا کا وجود ضروری ہے۔ اضطراری رضا معتبر نہیں۔ ارشاد باری تعالیٰ

يَا أَيُّهَا الَّذِينَ آمَنُوا لَا تَأْكُلُوا أَمْوَالَكُم بَيْنَكُم بِالْبَاطِلِ إِلَّا أَنْ تَكُونَ

تِجَارَةً عَنْ تَرَاضٍ مِّنْكُمْ (النساء: ۲۸)

”اے ایمان والو! ایک دوسرے کا مال ناحق طریقے سے نہ کھاؤ، ہاں اگر تجارت ہو

آپس کی رضامندی کے ساتھ۔“

آپس کی رضامندی سے ان تمام صورتوں کو ناجائز کر دیا گیا ہے جس میں کسی نوعیت کا دباؤ شامل ہو یا کوئی دھوکہ یا ایسی چال ہو جو اگر دوسرے فریق کو معلوم ہو جائے تو وہ اس پر راضی نہ ہو حضور ﷺ نے جبر و اکراہ کی سوداگری کو ناجائز قرار دیا ہے۔

ارشاد نبویؐ ہے: نہی رسول اللہ عن بیع المضطر (ابوداؤد ص ۴۸۰)

جو لوگ خرید فروخت کرتے ہوں وہ اہلیت بھی رکھتے ہوں، یعنی عاقل، بالغ اور میسر ہوں۔ اگر کسی نے مجنوں، معتویا بچا سے سودا کیا تو یہ دھوکہ کے زمرے میں شامل ہے۔ معاملہ میں کسی قسم کا دھوکہ، خیانت، اور معصیت کا دخل نہ ہو، یعنی ان اشیاء کا کاروبار نہ ہو جن کا استعمال شریعت اسلامی نے معصیت اور حرام قرار دیا ہے (اسلام کا اقتصادی ص ۲۲۵)

کاروبار میں دغا بازی کا شائبہ بھی نہ ہو:

کاروبار میں دھوکہ تو درکنار دھوکے کا شائبہ بھی نہیں ہونا چاہیے۔ اسلامی اصول کے خلاف معاملات کرنا تجارت کے مقصد کو خراب کر دیتا ہے، ان اصول کے خلاف تجارت کرنے کو ناپسندیدہ اور خلاف اسلام سمجھا جائے گا۔ مثلاً نفع کا ایسا معاملہ جس میں باہمی

تعاون قطعاً مفقود ہو اور ایک جانب کا فائدہ دوسری جانب کے یقینی نقصان پر مبنی ہو، مثلاً جواء لاٹری اور سٹہ کے بعض انواع واقسام۔

۲۔ حصول نفع کا وہ معاملہ جس میں جانبین سے کسی ایک جانب میں حقیقی رضائے پائی جاتی ہو، بلکہ اضطراری اور جبری رضائے کو حقیقی رضائے کے قائم مقام رکھا گیا ہو، مثلاً سود۔ ارشاد

باری تعالیٰ ہے: احل الله البيع و حرم الربوا (بقرہ آیت ۲۷۵)

یعنی اللہ نے خرید و فروخت کو حلال کیا ہے اور سود کو حرام۔

نہی رسول الله عن بيع المضطر (ابوداؤد، ص ۴۸۰)

رسول اللہ ﷺ نے جبر اور زبردستی کے معاملہ کو منع فرمایا ہے۔ گویا زبردستی کو بھی دھوکے سے تعبیر کیا گیا۔

۳۔ ایسا کاروبار یا خرید و فروخت جو اسلام کی نظر میں گناہ ہو، مثلاً شراب، مردار، بت خنزیر وغیرہ کی خرید و فروخت۔

۴۔ وہ معاملات کہ جن میں جانبین سے عقد ہو جانے کے باوجود بھی نزاع اور مناقشہ کی صورتیں باقی ہوں، مثلاً بیع یا شمن یا دونوں میں ابہام رکھا گیا ہو، یعنی تصریح نہ کی گئی ہو کہ کس قیمت میں خریدا ہے یا کس شے کو خریدا ہے، معلومات نہ ہونے کی وجہ سے دھوکے کی راہیں کھل جاتی ہیں، خریدار ابہام سے فائدہ اٹھا کر ایک اچھے اور قیمتی چیز کا دعویٰ بھی کر سکے گا، جس نے نزاع اور مناقشہ پیدا ہو گیا، اس باب کے تدارک کیلئے اس قسم کی تجارت کو منع کیا گیا۔

۵۔ وہ معاملہ جس میں دھوکہ اور فریب مضمحل ہو، مثلاً ایک شے کی خرید و فروخت منظور ہے، مگر خاص غرض کے ماتحت معاملہ میں اس کا ذکر نہیں کیا گیا، اور ایک دوسری شے کے ضمن میں اسے لے لیا گیا ہے اس طرح کہ اگر ضمنی شے جو بہت ناقص ہے، یا سب سے بہتر ہے اس معاملہ کے اندر شامل ہوگئی تو معاملہ کر لیا ورنہ معاملہ کی تمام شرائط مکمل ہو جانے کے بعد معاملہ سے انکار کر دیا۔

ایک روایت میں ہے: نہی رسول اللہ عن بیع الحصارۃ و بیع الفرر (مسلم، ج ۲، ص ۲)
 ”رسول اللہ ﷺ نے کنکری پھینک کر کسی شے کی خریداری کرنے کو اور دھوکے کے
 معاملہ کو حرام قرار دیا ہے۔“

امام بخاری نے اس حوالے سے ایک روایت نقل کی ہے۔

ان رسول اللہ نہی عن الملامسة و المزابنة (بخاری، ج ۱، ص ۲۶۸)
 ”کسی چیز کو صرف چھو دینے یا کسی چیز کو صرف فروخت کرنے والے یا خریدنے
 والے پر ڈال دینے سے خرید و فروخت کا معاملہ کرنے سے حضور نے منع فرمایا ہے“

ایک روایت میں ہے: نہی رسول اللہ عن النجش (بخاری، ج ۱، ص ۲۸۷)
 ”رسول اللہ ﷺ نے معاملہ یا لین دین میں کھوٹ کرنے کو ناجائز قرار دیا ہے“
 یہ سب کچھ اسلئے ناجائز ہیں کہ اس قسم کے تمام معاملات کی بنیاد فریب اور دھوکہ
 دہی پر ہے، جو اسلامی تعلیمات کے سراسر منافی ہے۔

دغا بازی سے پاک تجارت باعث نجات:

اسلام نے تجارت کے بابرکت پیشہ کو پاکیزہ اور صاف و ستھرا رکھنے کیلئے اصول
 مقرر کئے ہیں اور تجار کو تلقین کی ہے کہ وہ ان ضوابط کی پابندی کر کے دھوکہ دہی سے باز
 رہیں۔ ورنہ یہ بابرکت پیشہ جس پر ثواب اور نجات کا وعدہ موجود ہے۔ ان کیلئے دنیا میں
 حرام رزق کا ذریعہ اور آخرت میں رسوائی کا موجب بنے گا، اسلام تاجروں کو یہ سکھاتا ہے
 کہ وہ اللہ کے بندے ہیں جو ہر لمحہ ان کے ظاہر و پوشیدہ عمل کو دیکھتا اور جانتا ہے۔ تمام
 مسلمان آپس میں بھائی بھائی ہیں تو پھر کیونکر یہ ممکن ہے کہ ایک بھائی کم تول کر یا زیادہ
 قیمت وصول کر کے اپنے بھائی کو نقصان پہنچائے اور دوسرا کم قیمت دے کر کھرے مال کی
 قیمت وصول کرے اور یوں اپنے بھائی کا معاشی استحصال کرے۔

ارشاد نبویؐ ہے: لا یؤمن احدکم حتی یحب لائحہ ما یحب نفسه (بخاری، ج ۱، ص ۶)

”تم میں سے کوئی شخص اس وقت تک ایماندار نہیں ہو سکتا جب تک وہ اپنے (مسلمان) بھائی کے لئے وہی پسند کرے جو اپنے لئے پسند کرتا ہے۔“

اسلام چاہتا ہے کہ تجارت پیشہ افراد اخلاقِ حسنہ سے متصف ہوں۔ آنحضرت ﷺ نے اوصافِ حسنہ سے متصف تجارت کیلئے یہ دعا کی ہے۔

”اللہ کی رحمت ہو اس شخص (تاجر) پر جب کبھی بیچے خریدے اور قرض لینے کا مطالبہ کرے تو نرمی اور درگزر کا معاملہ کرے۔“

تجارت میں دھوکہ دہی کی مذمت احادیث کی روشنی میں:

اسلام تمام معاملات میں اور خصوصاً خرید و فروخت کے معاملے میں دھوکہ دہی کو برداشت نہیں کرتا۔ یہی وجہ ہے کہ اگر بیع میں عیب ہو تو اسلام نے اس کا ظاہر کر دینا بائع پر واجب قرار دیا ہے۔ چھپانا حرام اور سخت گناہ ہے۔ (قانون شریعت ص ۱۹۴)

رسول اللہ ﷺ کا ارشاد ہے:

عن وائلہ بن الاسقع قال سمعت رسول اللہ ﷺ يقول من باع عيباً لم يتنبه لم يزل في مقت الله اولم تزل الملائكة تلغنه (مشکوٰۃ ص ۲۶۸)

وائلہ ابن الاسقع روایت کرتے ہیں کہ میں نے رسول اللہ کو فرماتے ہوئے سنا جس کسی نے ایسے عیب کے ساتھ کوئی شے فروخت کی جس پر اس نے (خریدار) کو آگاہ نہیں کیا تھا۔ وہ ہمیشہ اللہ کے غصہ میں رہے گا۔ یا فرشتے ہمیشہ اس پر لعنت کرتے رہیں گے۔

آنحضرت ﷺ کا ارشاد ہے:

المسلم اخ المسلم ولا يحل لمسلم باع من اخيه بيعاً فيه عيب الا بينه له

ایک مسلمان دوسرے مسلمان کا بھائی ہے اور کسی مسلمان کیلئے یہ حلال نہیں کہ وہ اپنے بھائی سے کسی چیز کا سودا اس کا عیب بتائے بغیر کرے۔

احادیث بالا میں ان بدقسمت تاجروں کے لئے درس عبرت ہے جو تجارت جیسے مبارک پیشے کو دھوکہ دہی جیسی قبیح حرکت سے آلودہ کرتے ہیں اور اپنی اس انسان دشمن اور خلاف اسلام حرکت کو اپنی مہارت اور فرزانگی سمجھ کر خوش ہوتے ہیں کہ وہ اپنے بھائی انسانوں کو دھوکہ دے کر اپنی اولاد کو حرام کھلا رہے ہیں۔

تجارت میں دھوکہ دہی فقہاء اسلام کی نظر میں :

فقہاء اسلام کی نظر میں اگر بیع میں عیب ہو تو اس کا ظاہر کر دینا بائع پر واجب ہے۔ تاکہ دھوکہ کے زمرے میں شامل نہ ہو جائے اس لئے انہوں نے یہ مسئلہ بیان کیا ہے کہ خریدار کو اختیار ہے کہ اگر مال میں کوئی عیب ظاہر ہو تو اس سودے کو ختم یا اسے منسوخ کر دے اگرچہ ایسی شرط معاملے کے وقت نہ رکھی گئی اس کو خیار عیب کہتے ہیں۔ بنیادی طور پر اس کی دو قسمیں ہیں ایک تو یہ کہ وہ عیب خود فروخت کنندہ کا پیدا کردہ ہو۔ مثلاً دودھ میں پانی یا شہد میں چینی کی ملاوٹ کر دی گئی ہو۔

اسی طرح جانور کے تھن میں تھیلی کا باندھنا بھی ہے تاکہ دودھ اس کے تھن میں اکٹھا ہو جائے اور تھن بڑا دکھائی دے اور خریدار دھوکے میں آ کر اسے خریدے دوسرے یہ کہ اس مال میں قدرتی عیب ہو۔ (کتاب الفقہ علی مذاہب الاربعہ ص ۱۸۸)

تفصیل بالا سے پتہ چلا کہ ملاوٹ یا دھوکہ دہی تمام اشیائے تجارت میں ممنوع ہے اور ناقابل قبول ہے۔ بناء بریں حاکم وقت اس بات کا مجاز بلکہ پابند ہے کہ ایسا کرنے والوں پر کڑی نظر رکھے اور مناسب تعزیری سزا دے۔

دور حاضر میں تجارت میں دھوکہ دہی کی بے شمار صورتیں دیکھنے میں آئی ہیں، ہر ایک پر بحث مشکل ہے، تاہم مالا پیدرک کلمہ لائٹرک کلمہ پر عمل کرتے ہوئے چند ایک صورتوں میں اگلے صفحات میں بحث کی جائیگی۔ یاد رہے کہ تجارت میں دھوکہ دہی کی جو بھی صورت یا مثال نظر آئے۔ اس کا انسداد اور تدارک اسلامی حکومت کی ذمہ داری اور فرض اولین ہے۔

ملاوٹ

تجارتی دغا بازی کا بنیادی عنصر

اشیائے تجارت میں ملاوٹ اور اس سلسلے میں دھوکہ دہی اسلامی قانون میں نہایت نتیج حرکت اور انسانیت سوز عمل قرار دیا گیا ہے، تجارتی کاروبار میں اس قسم کی حرکات کرنے والے کمینہ فطرت تجار کی نفسیات یہ ہوتی ہے کہ وہ زیادہ نفع کمائیں۔ ناقص مال دے کر عمدہ مال کے دام وصول کریں، گویا اپنے بھائیوں کا نقصان کر کے اپنا نفع بڑھائیں اور انہیں دھوکہ دیں۔ غالباً ان لوگوں کو یہ خبر نہیں کہ اپنی اس انسانیت کش حرکات سے وہ گویا آنحضرتؐ کے امتی ہونے کے اعلیٰ منصب سے بھی محروم ہونے کا خطرہ مول لے رہے ہیں۔ اس سلسلے میں امام ترمذی کی نقل کردہ یہ حدیث ملاحظہ کیجئے:-

عن ابی ہریرۃ ان رسول اللہ مر علی صبرۃ من طعام فادخل یدہ فیہا فنالت اصابعہ بللاً فقال یا صاحب الطعام ما هذا قال اصابته السماء یا رسول اللہ قال افلا جعلتہ فوق الطعام حتی یراہ الناس ثم قال من غش فلیس منا وفي الباب عن ابن عمرو ابی الحمراء وابن عباس و بریدہ و ابی بردہ بن دینار و حذیفۃ

بن السیمان حدیث ابی ہریرۃ حدیث حسن صحیح والعمل

علی هذا عند اهل العلم کرهوا الغش وقالوا الغش حرام

(جامع الترمذی - باب ماجاء فی کراهۃ الغش فی البیوع - ج ۱ ص ۱۹۲)

”ابو ہریرہؓ سے روایت ہے کہ آنحضرت ﷺ غلہ کے ایک ڈھیر کے پاس سے

گزرے، آپ نے اپنا دست مبارک اس کے اندر داخل کر دیا تو انگلیوں میں تری

لگی۔ آپ نے غلہ والے سے فرمایا۔ یہ کیا؟ اس نے عرض کیا۔ یا رسول اللہ! بارش

کا پانی اس پر پڑ گیا ہے۔ آپ نے فرمایا جب یہ بات تھی تو اس کو اوپر کیوں نہ

کر دیا۔ تاکہ لوگ اس کو دیکھ لیں پھر فرمایا جس نے ملاوٹ کی وہ ہم میں سے نہیں“

امام ترمذیؒ فرماتے ہیں کہ اہل علم کا اس پر عمل ہے وہ سب خرید و فروخت میں

دھوکہ اور فریب کو مکروہ اور حرام سمجھتے ہیں۔

مندرجہ بالا روایت کے الفاظ ”من غش فلیس منا“ تو زبان زد عام ہیں، لیکن

اس جملے کے آخری جزو ”فلیس منا“ کا مطلب کیا ہے؟ اس کی تشریح کرتے ہوئے خلیل

احمد سہارنپوری رقمطراز ہیں۔

لیس منا معناه لیس سیرتنا ومذہبتنا یرید ان من غش اخاه

وترک مناصحته فانه قد ترک اتباعی والتمسک بسنتی

(بذل المجدود از خلیل احمد سہارنپوری ج ۵ ص ۲۰۳)

”فلیس منا کے معنی ہیں، وہ ہماری سیرت اور طریقے پر چلنے والا نہیں۔ آنحضور ﷺ

کی مراد اس سے یہ ہے کہ جو کوئی بھی اپنے بھائی سے دھوکہ کرے یا اسکی خیر خواہی کو

نظر انداز کر دے تو گویا اس نے میری تابعداری اور میرے طریقے پر چلنا چھوڑ دیا۔“

ملاوٹ کے انسداد کے لئے نگران کی ضرورت:

اسلامی ریاست میں ملاوٹ کے انسداد کیلئے ایک نگران اور محکمہ کی ضرورت ہوتی

ہے، حضرت عمرؓ کے دور خلافت میں ایک گوالے نے دودھ لایا، جس میں پانی ملایا تھا۔ آپ

نے اس گوالے کا پانی ملا دودھ زمین پر بہا دیا

(الشوکانی، نیل الاوطار ج ۲، بحوالہ اسلام کا قانون تجارت ص ۷۲)

حضرت عمرؓ کے اس عمل سے بظاہر یہ باتیں معلوم ہوتی ہیں کہ ملاوٹ ناپسندیدہ عمل اور حرام ہے۔ لہذا جو شخص اس عمل میں ملوث ہو تو حاکم اس کو مذکورہ عمل پر سزا دے سکتا ہے۔

اشیائے تجارت میں ملاوٹ وغیرہ کے انسداد کی آنحضرتؐ کیساتھ اتنی فکر دامن گیر تھی کہ بعض روایات کے مطابق آپ نے بازار کی نگرانی کیلئے ایک صحابی کا تقرر کر رکھا تھا۔ (نیل الاوطار ج ۲ ص ۱۸۱)

آپ کے بعد صحابہ کرامؓ (خلفائے راشدین) بھی آپ ﷺ کے نقش قدم پر چلتے ہوئے ہوئے اشیاء تجارت اور کاروبار تجارت میں غلط کاریوں پر نظر رکھنے کے لئے انہوں نے بھی نگران مقرر کئے۔ اور اس کام کو اتنی اہمیت دی گئی کہ بعض اوقات حضرت عمرؓ خود یہ کار خیر انجام دیا کرتے تھے۔

بناء بریں اسلامی حکومت کے اہل کاروں کی بھی یہ ذمہ داری بنتی ہے کہ کاروبار تجارت میں دھوکہ ختم کرنے کے لئے باقاعدہ انتظامات کریں اور جو بھی اس معلون کاروبار میں ملوث پایا گیا اس کو ایسی تعزیری سزادیں کہ دیگر اشخاص کیلئے درس عبرت بن جائے۔

اشیاء خوردونوش میں ملاوٹ کرنا:

فروخت کرنے کی غرض سے اشیاء خوردونوش میں ملاوٹ اور اس سلسلے میں کسی قسم کی دھوکہ دہی اسلامی قانون کی نظر میں نہایت قبیح حرکت اور انسانیت سوز عمل قرار دیا گیا، اس عمل میں ملوث لوگوں کی نفسیات یہ ہوتی ہیں کہ زیادہ نفع کمائیں اور ناقص مال دے کر عمدہ مال کے دام وصول کریں۔ غالباً ان لوگوں کو یہ خبر نہیں کہ وہ اپنے اس عمل سے دوسرے انسانوں کی زندگی کو داؤ پر لگاتے ہیں۔

کتاب کے دیباچے میں بازار میں فروخت ہونے والے اشیاء خوردونوش میں

ملاوٹ کی مروجہ چند شکلوں پر روشنی ڈالی گئی تھی۔ اس قبیح عمل کے نقصانات کو مد نظر رکھ کر رسول اللہ ﷺ نے ملاوٹ کو حرام اور ممنوع قرار دیا ہے۔ آپ کا ارشاد ہے۔
من غش فلیس منا یعنی جس نے ملاوٹ کی وہ ہم میں سے نہیں۔

رانج الوقت قوانین اور ملاوٹ:

اسلامی قانون اور مروجہ پاکستانی قانون کے مطابق ملاوٹ قابل مواخذہ جرم ہے۔ تعزیرات پاکستان کی دفعہ ۲۷۲ نے عمل مذکور کو قابل سزا جرم قرار دیا ہے۔

Whoever adulterates any article of food or drink, so as to make such article noxious as food or drink, intending to sell such article as food or drink, or knowing it to be likely that the same will be sold as food or drink, shall be punished with imprisonment of either description for a term which may extend to six months, or with fine which may extend to one thousand taka, or with both.

جو کوئی شخص کھانے پینے کی اشیاء میں اس طرح ملاوٹ کرے کہ مذکورہ چیز کو کھانے پینے کے لئے مضر بنادے اس نیت سے کہ مذکورہ چیز کو یہ جانتے ہوئے کہ اس امر کا امکان ہے کہ اسے کھانے پینے کی چیز کے طور پر فروخت کیا جائے گا یا مذکورہ چیز کو وہ کھانے کی چیز کے طور پر خود فروخت کرے تو اسے کسی ایک قسم کی سزائے قید اتنی مدت کے لئے جو چھ ماہ تک ہو سکتی ہے دی جائے گی یا سزائے جرمانہ کے ساتھ جو ایک ہزار روپے تک ہو سکتا ہے یا بغیر جرمانہ یا دونوں ایک ساتھ دی جائیں گی۔

خلاصہ کلام یہ کہ اسلامی اور مروجہ قانون دونوں ملاوٹ کو قابل مواخذہ جرم قرار دیتے ہیں۔ حضرت عمرؓ کے اس عمل سے کہ انہوں نے ایک گوالے کا پانی ملا دودھ زمین پر بہا دیا یہ بات مستنبط کی جاسکتی ہے کہ ملاوٹ کے مرتکب کو سخت تعزیری سزا دینی چاہیے ممکن ہے

چھ ماہ تک قید کی سزا بمعہ ایک ہزار روپیہ جرمانہ بعض بڑے تجار کے لئے اتنی موثر ثابت نہ ہو سکے۔ یہ سزا قاضی اور حاکم کی صوابدید پر چھوڑ دی جاتی تو شاید زیادہ بہتر ہوتا۔

ملاوٹ نامہ

نیاز سواتی نے طنزیہ انداز میں ملاوٹ کے ان مختلف طریقوں سے پردہ اٹھا کر ملاوٹ نامہ کے نام سے درج ذیل اشعار تحریر کئے ہیں۔ جس سے معاشرے کی موجودہ صورتحال کی صحیح عکاسی ہو جاتی ہے۔

خوردنی اجناس میں پتھر ملا دیتے ہیں لوگ
 جانے یہ کس جرم کی ہم کو سزا دیتے ہیں لوگ
 یوں صفائی ہاتھ کی ہم کو دکھا دیتے ہیں لوگ
 آج کل پیتل کو بھی سونا بنا دیتے ہیں لوگ
 آپ کرتے ہیں گلہ چائے میں چھلکوں کا حضور
 اب تو آٹے میں ہمیں بھوسا کھلا دیتے ہیں لوگ
 سرخ مرچوں میں ملا دیتے ہیں اینٹیں پس کر
 اور آلو ڈال کر گھی میں ملا دیتے ہیں لوگ
 مالٹے بھی آج کل خالص نہیں ملتے ہمیں
 ریڈ کلر کے ان میں بھی ٹیکے لگا دیتے ہیں لوگ
 مانگتے ہیں سوپ جب نوخیز چوزوں کا نیاز
 مردہ کوؤں کی ہمیں بیخنی پلا دیتے ہیں لوگ

☆☆☆

ناپ تول میں دھوکہ دہی

ناپ تول میں دھوکہ دہی ایک ایسی لعنت ہے جس میں تاجر کے اکثر لوگ پھنسے ہوئے ہیں خود پورا لینا اور دوسروں کو کم دینا کاروباری لوگوں اور دکانداروں کا مزاج بن گیا ہے۔ یہ گناہ اس قدر عام ہوا ہے کہ لوگ اب اس گناہ کو گناہ تصور نہیں کرتے ہیں۔ اس قبیح عمل کے سدباب کے لئے شریعت نے ناپ تول میں دھوکہ دہی کو حرام قرار دیا ہے بلکہ ہر ایسے فعل کو حرام قرار دیا ہے جو لوگوں کیلئے نقصان کا سبب ہو۔

ناپ تول میں دھوکہ دہی قرآن کی نظر میں:

ناپ تول میں کمی ہلاکت اور تباہی کا سبب ہے۔ دنیا و آخرت میں بربادی کا ذریعہ ہے۔ قرآن کریم میں ارشاد ہے۔

وَيْلٌ لِّلْمُطَفِّفِينَ ۝ الَّذِينَ إِذَا أَكْتَالُوا عَلَى النَّاسِ يَسْتَوْفُونَ ۝

وَإِذَا كَالُوهُمْ أَوْ وَزَنُوهُمْ يُخْسِرُونَ (المطففين: ۱-۲)

”خرابی ہے گھٹا کر دینے والوں کیلئے وہ لوگ کہ جب دوسروں سے مال لیں تو پورا

پورا لیں اور جب دوسروں کو ناپ کر یا تول کر دیں تو کم دیں۔“

خرید و فروخت میں جن چیزوں کو بازار میں تولا جاتا ہے اس کے تول میں کمی گناہ ہے اور جن چیزوں کو ناپا جاتا ہے اس کی ناپ میں کمی کو شریعت نے ناجائز قرار دیا ہے۔ اہل مکہ اشیاء تول کر فروخت کرتے تھے جبکہ اہل مدینہ ناپ کر فروخت کرتے تھے (کشاف) یہ سورت ان لوگوں کیلئے سخت عذاب اور دھمکی بنا رہی ہے جو ناپ تول میں کمی کر رہے ہیں۔ ایک مفسر آیت بالا کی تفسیر میں لکھتے ہیں

بدات هذه السورة بو عيد شديد لمن ياخذ لنفسه وافيها ويعطى

غیرہ ناقصاً

یعنی اس سورت کا آغاز ہی ان لوگوں کیلئے سخت وعید سے ہوا ہے جو خود تو پورا لیں

اور دوسروں کو کم دیں

مزید وضاحت کرتے ہوئے یہی مفسر لکھتے ہیں:

هلاک للمطففين الذين اذا اخذوا لانفسهم الكيل من الناس یا

خذونه وافياً زائداً واذا کالوهم للناس او وزنوهم لهم ينقصونهم

حقهم الواجب اعتداءً علیهم

”گھٹا کر دینے والوں کیلئے ہلاکت ہے وہ اپنے لئے جب لوگوں سے لیتے ہیں تو

زیادہ لیتے ہیں اور جب دوسروں کو ناپ کر یا تول کر دیں تو ظلم کرتے ہوئے اُنکے

مقررہ حق میں نقصان اور کمی کرتے ہیں۔“

تجارت کے بابرکت پیشہ کو ناپاک اور بے وقار بنانے کی ایک مکروہ سازش اور

انسانیت سوز چال ناپ تول میں کمی بیشی ہے ایسا کرنے والے کاروباری لوگ حقیقت میں

اپنے بھائیوں کی آنکھوں میں دھول جھونک کر اُن کے خون پسینے سے کمائے ہوئے دام

بٹورنا چاہتے ہیں۔ بناء برین قرآن مجید نے اس قبیح حرکت پر تنبیہ کرتے ہوئے اسے بڑا

جرم بتایا ہے اور اسی پر دنیا اور آخرت کی خرابی اور رسوائی کی وعید سنائی ہے۔

ناپ تول میں کمی کرنے والوں کو رسول اللہ کی تنبیہ:

مفسر قرآن عبداللہ بن عباسؓ نے فرمایا کہ رسول ﷺ نے ان لوگوں کو جو تجارت میں ناپ

تول کا کام کرتے ہیں خطاب کر کے ارشاد فرمایا۔

قال رسول الله لا صحاب الكيل والميزان انکم قد وليتم امرین هلكة

فيهما الامم السابقة

”حضور ﷺ نے ناپ تول والوں کو فرمایا بلاشبہ تمہیں ایسے دو کاموں کی نگرانی سوچنی گئی ہے جن میں کوتاہی کی وجہ سے کئی قومیں تم سے پہلے ہلاک ہو گئیں (وہ دو کام ہیں ناپ اور تول)“

ناپ تول میں امم سابقہ کی بددیانتی:

ناپ تول میں دھوکہ دہی ایک ایسی لعنت ہے جس میں بعض اُمم سابقہ کے بد دیانت تاجر بھی مبتلا تھے اور جس قوم کے نبی نے یہ ناپاک حرکت اپنی قوم میں پائی۔ اُس نے ہمیشہ اس کی مذمت کی اور اس سے باز رہنے کی تلقین کی۔ خصوصاً حضرت شعیبؑ جنکا وظیفہ ہی اللہ نے یہی بتایا کہ انہیں صرف اس منحوس حرکت سے باز رکھنے کیلئے بھیجا گیا تھا۔ حضرت شعیبؑ کی قوم میں بہت سی بد اخلاقیوں اور نافرمانیوں سے قطع نظر جن فبیح امور نے خصوصیت کے ساتھ ان میں رواج پالیا تھا وہ یہ تھے۔

۱۔ بت پرستی اور مشرکانہ رسوم۔

۲۔ خرید و فروخت میں پورا لینا اور کم تولنا۔

۳۔ تمام معاملات میں کھوٹ اور ڈاکہ زنی (قص القرآن ج ۱ ص ۲۳۶)

حضرت شعیبؑ نے پہلے شرک سے بیزاری کا مسئلہ قوم کے سامنے بیان کیا ساتھ ساتھ قوم کی مخصوص بد اخلاقیوں پر توجہ دلانے اور انکو راہِ راست پر لانے کیلئے انہوں نے اس قانون کو بھی بہت اہمیت دی۔ کہ خرید و فروخت کے معاملے میں ہمیشہ یہ پیش نظر رہنا چاہیے کہ جو جس کا حق ہے وہ پورا پورا اُس کو ملے کہ دینوی معاملات میں یہی ایک ایسی بنیاد ہے جو متزلزل ہو جانے کے بعد ہر قسم کے ظلم و ستم، فسق و فجور اور مہلک خرابیوں اور بد اخلاقیوں کا باعث بنتی ہے۔ قرآن مجید نے اس سلسلے میں حضرت شعیبؑ کی تقریر کا خلاصہ ان الفاظ میں بیان کیا ہے۔

وَ إِلَى مَدِينِ أَخَاهُمْ شُعَيْبًا قَالَ يَا قَوْمِ اعْبُدُوا اللَّهَ مَا لَكُمْ مِنْ إِلَهٍ غَيْرُهُ وَ لَا تَنْقُصُوا الْمِكْيَالَ وَ الْمِيزَانَ إِنِّي أَرَاكُمْ بِخَيْرٍ وَ إِنِّي أَخَافُ عَلَيْكُمْ عَذَابَ يَوْمٍ مُّحِيطٍ ۝ وَ يَقَوْمِ أَوْفُوا الْمِكْيَالَ وَ الْمِيزَانَ بِالْقِسْطِ وَ لَا تَبْخُسُوا النَّاسَ أَمْشِيَاءَ هُمْ وَ لَا تَعْتُوا فِي الْأَرْضِ مُفْسِدِينَ (ہود: ۸۴-۸۵)

”اور ہم نے قبیلہ مدین کی طرف اُس کے بھائی شعیب کو بھیجا اُس نے کہا اے میری قوم کے لوگو! اللہ کی بندگی کرو۔ اُس کے سوا تمہارا کوئی معبود نہیں اور ناپ تول میں کمی نہ کیا کرو۔ میں دیکھ رہا ہوں کہ تم خوشحال ہو۔ میں ڈرتا ہوں۔ کہ تم پر عذاب کا ایسا دن نہ آجائے جو سب پر چھا جائے گا اور اے میری قوم کے لوگو! ناپ تول انصاف کے ساتھ پورا پورا کیا کرو۔ لوگوں کو اُن کی چیزیں کم نہ دو اور ملک میں فساد پھیلاتے نہ پھرو۔“

خرید و فروخت میں دوسروں کے حق پورا نہ دینا انسانی زندگی کو ایسا روگ لگا دیتا ہے کہ یہ بد اخلاقی بڑھتے بڑھتے تمام حقوق العباد کے بارے میں حق تلفی کی خصلت پیدا کر دیتی ہے اور اس طرح انسانی شرافت اور باہمی اخوت و مودت کے رشتہ کو منقطع کر کے لالچ، حرص اور خود غرضی جیسے رذائل کا حامل بنا دیتی ہے۔

تطفیف کا وسیع مفہوم:

قرآن نے اوفو الکیل والمیزان بالقسط کہہ کر اس حقیقت کو واضح کیا کہ ناپ تول میں انصاف صرف اشیاء کی خرید و فروخت ہی تک محدود نہیں ہے بلکہ انسانی کردار کا یہ کمال ہونا چاہیے۔ کہ خدا اور اُس کے بندوں کے تمام حقوق و فرائض میں اس ایک اصل کو بنیاد کا رہنائے۔ کسی موقعہ اور کسی حالت میں بھی عدل و انصاف کے دامن کو ہاتھ سے نہ جانے دے اور خرید و فروخت میں ناپ تول میں کمی نہ کرنا۔ انصاف برقرار رکھنا

گویا یہ ایک کسوٹی ہے کہ جو انسان زندگی کے معمولی لین دین میں عدل و انصاف نہیں برتتا۔ اس سے کیا توقع ہو سکتی ہے کہ وہ اہم معاملات دینی و دنیوی میں عدل و انصاف کو کام میں لائے گا۔

کسی کا حق مارنا بھی تطفیف ہے :

ناپ تول کی کمی جس کو قرآن میں تطفیف کہا گیا ہے صرف ڈنڈی مارنے اور کم ناپنے کے ساتھ مخصوص نہیں۔ بلکہ کسی کے ذمے دوسرے کا جو حق ہے۔ اُس میں کمی کرنا بھی تطفیف میں داخل ہے۔ قرآن و حدیث میں صرف ناپ تول کا ذکر خصوصیت کے ساتھ اس وجہ سے ہوا۔ کہ عام طور پر معاملات کا لین دین انہیں دو طریقوں سے ہوتا ہے انہی کے ذریعے کہا جا سکتا ہے کہ حقدار کا حق ادا ہو گیا یا نہیں۔ لیکن جیسا کہ پہلے عرض کیا گیا۔ مقصود اس ہر ایک حقدار کا حق پورا پورا دینا ہے اس میں کمی کرنا حرام ہے۔

مختصر یہ کہ تطفیف صرف ناپ تول کے ساتھ مخصوص نہیں۔ بلکہ ہر وہ چیز جس سے کسی کا حق پورا کرنا یا نہ کرنا جانچا جاتا ہے۔ اُس کا یہی حکم ہے خواہ ناپ تول سے ہو یا عدد شماری سے یا کسی اور طریقے سے۔ ہر ایک میں حقدار کے حق سے کم دینا بحکم تطفیف حرام ہے۔

موطاء امام مالک میں ہے کہ حضرت عمر بن الخطابؓ نے ایک شخص کو دیکھا کہ وہ نماز کے رکوع و سجود وغیرہ پورے نہیں کرتا۔ جلدی جلدی نماز ختم کر ڈالتا ہے تو اُس سے فرمایا۔

لقد تطففت یعنی تو نے اللہ کے حق میں تطفیف کی۔

حضرت فاروق اعظمؓ کے اس قول کو نقل کر کے امام مالک نے فرمایا۔ لکل شیئی وفاء و تطفیف یعنی پورا حق دینا یا کم کرنا ہر چیز میں ہے۔

اس سے معلوم ہوا کہ جو ملازم اپنی ڈیوٹی پوری نہیں کرتا وقت چراتا ہے یا کام

میں کوتاہی کرتا ہے وہ کوئی امیر و وزیر ہو یا معمولی ملازم۔ وہ کوئی دفتری کام کرنے والا ہو یا علمی و دینی خدمت، مختصر یہ کہ جس شعبے سے اُس کا تعلق ہو اور جو ڈیوٹی اُس کے ذمے ہو وہ اگر اُس میں کوتاہی کرے تو وہ بھی مطلقاً میں داخل ہے۔

ناپ تول میں کمی کی قانونی سزا:

اوزان و پیمائش کے حوالے سے راج الوقت قوانین نے ناپ تول میں کمی اور دھوکہ دہی کو قابل سزا جرم قرار دیا ہے۔

Whoever fraudulently uses any instrument for weighing which he knows to be false, shall be punished with imprisonment of either description for a term which may extend to one year, or with fine, or with both.

”جو کوئی شخص کوئی جھوٹا وزن یا لمبائی یا حجم کا جھوٹا پیمانہ کسی اور وزن یا پیمانے کے طور پر جو اس سے مختلف ہو فریب سے استعمال کرے تو اسے کسی ایک قسم کی سزائے قید اتنی مدت کے لئے دی جائے گی جو ایک سال تک ہو سکتی ہے یا جرمانہ کی سزایا دونوں سزائیں دی جائیں گی۔ تقریباً یہی سزائیں جھوٹے اوزان یا پیمانے قبضے میں رکھنے اور جھوٹے وزن یا پیمانے بنانے یا بیچنے کے لئے دفعات نمبر ۲۶۶-۲۶۷ میں متعین ہیں۔“

ذخیرہ اندوزی

دولت حاصل کرنے کے غلط طریقوں کو حرام کرنے کے ساتھ اسلام جائز طریقوں سے حاصل شدہ دولت کو بھی جمع کر کے روک رکھنے اور اسے ذخیرہ کرنے کی سخت مذمت کرتا ہے۔ اسلام کی نظر میں دولت اور سرمایہ داری کے وہ اصول قطعاً ناقابل تسلیم ہیں جن میں احتکار و اکتناز یا ذخیرہ اندوزی کی کوئی بھی ناجائز صورت موجود ہو جس کے باعث دولت پھیلنے اور تقسیم ہونے کی بجائے سمٹ کر خاص حلقوں اور مخصوص طبقوں میں محدود ہو جائے۔

شریعت اسلامیہ کی رو سے ذخیرہ اندوزی یہ ہے کہ کوئی شخص غلہ یا دیگر اجناس کی بڑی مقدار اس لئے اکٹھا کر لے یا خرید کر ذخیرہ کر لے کہ بازار گراں ہو جائے اور صارفین میں اس چیز کی مانگ کا مرکز صرف وہی بن جائے اور وہ مجبور ہو کر اس ذخیرہ اندوز سے اس کی شرائط اور مقررہ نرخوں کے مطابق خریدیں۔

واضح رہے کہ اگر بازار میں اس ذخیرہ کی جانیوالی شے یا جنس کی کوئی کمی نہ ہو اور نہ ہی کسی شخص کے کسی شے کو ذخیرہ کرنے کا قیمتوں پر کوئی اثر پڑتا ہو تو فقہاء اسلام نے اس کو ذخیرہ اندوزی نہیں کہا۔ (اسلام کا قانون تجارت، ص ۶۵)

مختصر (ذخیرہ اندوز) داراصل دغا بازی اور دھوکہ دہی کرنیکی کوشش کرتا ہے۔ وہ لوگوں کو یہ بتانا چاہتا ہے کہ فلاں چیز کسی بھی جگہ دستیاب نہیں صرف میرے پاس قلیل مقدار میں موجود ہے اور یوں مصنوعی قلت پیدا کر کے اپنی ہوس زور، لالچ اور تکشیر دولت کی تکمیل کرنا چاہتا ہے اس کے دل میں تعاون، ہمدردی اور جذبہ اخوت کا فقدان ہوتا ہے اور ہر وقت اس انتظار میں رہتا ہے کہ کسی نہ کسی طریقے سے لوگوں کو اپنا محتاج اور اپنے آپکو محتاج الیہ ثابت کرے۔ مختصر یہ کہ وہ اللہ کی عطا کردہ نعمتیں لوگوں پر محدود اور بند کرنا

چاہتا ہے جسکی بنیاد دھوکہ دہی بناوٹ اور تصنع ہی پر ہے ایسا تاجر اسلام کی نظر میں ملعون اور خطا کار ہے کیونکہ وہ اپنے غلط مقصد کے حصول کیلئے اپنے بھائیوں کا خون نچوڑنا چاہتا ہے۔ حضورؐ نے مذکورہ صفات سے موصوف تاجر کے بارے میں فرمایا۔

من احتکر فهو خاطی (مشکوٰۃ باب الاحتکار ص ۲۷۰)

”جس نے ذخیرہ اندوزی کی (اس ارادے سے کہ اس طرح مسلمانوں پر اس

شے کی قیمت چڑھائے) وہ خطا کار ہے۔“

آپؐ نے جائز طریقہ تجارت سے نفع کمانے والے تاجر اور ذخیرہ اندوز میں

فرق کرتے ہوئے فرمایا۔ الجالب مرزوق والمحتکر ملعون (مشکوٰۃ ص ۲۷۱)

”سوداگر کو رزق ملتا ہے اور ذخیرہ اندوز لعنتی ہے۔“

ایک حدیث سے صاف پتہ چلتا ہے کہ جو تاجر احتکار (ذخیرہ اندوزی) کا عادی

بن جاتا ہے۔ اللہ تعالیٰ اُسکی ذمہ داری سے بری ہوں گے۔

من احتکر طعاماً اربعین یوما یرید بہ الغلاء فقد بری من اللہ وبری اللہ منه

(مشکوٰۃ ص ۲۷۱)

”جس نے اشیائے خوردنی کی ذخیرہ اندوزی چالیس دن تک جاری رکھی تو وہ اللہ

سے اور اللہ اسکی ذمہ داری سے بری ہوں گے۔“

ذخیرہ اندوز کی تعزیری سزا:

حضرت علیؑ نے ایک ذخیرہ اندوز کا غلہ (سزا کے طور پر) جلا دیا۔

اس سے واضح طور پر یہ بات معلوم ہو جاتی ہے کہ صحابہ کرام نے بھی ذخیرہ

اندوزی کو اچھی نگاہ سے نہیں دیکھا اور ذخیرہ اندوز کو سزا کا مستحق سمجھا۔ یوں حاکم وقت کو

اختیار ہے کہ ذخیرہ اندوزی کرنے کو مناسب حال سزا دے تاکہ عامۃ الناس کی ضرر رسانی

ختم ہو نیز چور بازاری، دھوکہ دہی، بناوٹ اور اشیائے تجارت میں مصنوعی قلت سے پیدا

شدہ پریشانی کا سد باب ہو سکے۔

فقہائے اسلام کی ایک جماعت نے ایسے تجار کا سامان حکومت اسلامیہ کو بازار کے نرخوں پر فروخت کرنے کی اجازت دی ہے اور انہوں نے اپنے فتویٰ کی بنیاد نبی کریم ﷺ کے بیان فرمودہ اس قانون کلیہ پر رکھی ہے۔

لا ضرر ولا ضرار فی الاسلام

”یعنی نہ نقصان برداشت کرو اور نہ نقصان کا موجب بنو۔“

فقہائے احناف کا فتویٰ ہدایہ میں یوں درج ہے۔

واذا رفع الی القاضی هذا الامر یا مرالمحتکر بیع مافضل عن قوته وقوت

اهله علی اعتبار السعة فی ذالك وبنہاء عن الاحتکار فان رفع الیہ مرة

أخری حسه و عزرة علی ما یری زجرأله ورفعا للضرر عن الناس

”جب (ذخیرہ اندوز) یہ مسئلہ قاضی کے سامنے پیش کیا جائے تو قاضی ذخیرہ اندوز کو

حکم دیگا کہ وہ اپنی اور اپنے اہل و عیال کو پوری غذائی ضروریات سے جو کچھ فاضل

بچے اُسکو فروخت کر دے اور قاضی اس کو ذخیرہ اندوزی سے منع کر دیگا۔ اگر اسی تاجر

کو دوبارہ اسی جرم میں قاضی کے سامنے پیش کیا جائے تو اُسے قید کر دے گا۔ اور

مناسب حال سزا دیگا تاکہ عامۃ الناس کی ضرر رسانی ختم ہو۔

بجٹ سے پہلے ذخیرہ اندوزی ناپسندیدہ عمل:

دو در حاضر میں مئی کے اواخر یا جون کے اوائل میں بعض تجاران اشیائے استعمال

یا اشیائے تجارت کو سٹور کر کے رکھ دیتے ہیں جنکے بارے میں انہیں تخمینہ اور اندازہ ہوتا

ہے کہ بجٹ پیش کرتے وقت یہ چیزیں مہنگی ہو جائیں گی۔ بجٹ پیش کرنے سے قبل خاص

طور پر ذخیرہ اندوزی کی جاتی ہے۔ جو دلائل مذکورہ کی بناء پر حرام ناپسندیدہ اور قبیح حرکت

ہے۔ حکومت کے اہل کاروں کی ذمہ داری ہے کہ اس سلسلے میں ضروری تدابیر کریں اور

ذخیرہ اندوزی پر کڑی نظر رکھیں۔

ذرائع ابلاغ خصوصاً اخبارات کیلئے لکھنے والوں کیلئے ایسے مواقع پر بڑی احتیاط کی ضرورت ہے کہ وہ بجٹ یا اس جیسے دیگر مواقع پر اشیائے صرف و تجارت کے بارے میں ہرگز تخمینے اور اندازے شائع نہ کریں کیونکہ انہی کی بنیاد پر لوگ ذخیرہ اندوزی کی طرف مائل ہو جاتے ہیں۔

کن اشیاء میں ذخیرہ اندوزی جائز نہیں:

یہ ایک الگ بحث ہے کہ کن اشیاء میں ذخیرہ اندوزی جائز ہے اور کن اشیاء میں ناجائز ہے۔ شیخ الاسلام مفتی محمد تقی عثمانی صاحب اس مسئلے کی وضاحت کرتے ہوئے فرماتے ہیں:

کھانے پینے کی اشیاء میں تمام فقہاء کا اس بات پر اتفاق ہے کہ ان میں احتکار جائز نہیں۔ لیکن ان کے علاوہ دوسری اشیاء میں احتکار جائز ہے یا نہیں؟ اس کے بارے میں فقہاء کے درمیان اختلاف ہے۔ امام ابوحنیفہؒ اور امام شافعیؒ کے نزدیک غذائی اجناس کے علاوہ دوسری اشیاء میں احتکار جائز ہے۔ امام ابو یوسفؒ کے نزدیک احتکار ہر ضرورت کی چیز میں ناجائز ہے۔ جو حضرات فقہاء احتکار کو غذائی اجناس کے ساتھ خاص کرتے ہیں وہ فرماتے ہیں کہ ”احتکار“ کا لفظ لغت میں غذائی اجناس کی ذخیرہ اندوزی ہی پر دلالت کرتا ہے، دوسری اشیاء کی ذخیرہ اندوزی پر ”احتکار“ کا لفظ دلالت نہیں کرتا۔ اس لئے صرف غذائی اجناس کے احتکار کی ممانعت ہوگی۔ امام ابو یوسفؒ فرماتے ہیں کہ غذائی اجناس میں احتکار کی ممانعت کی جو علت پائی جا رہی ہے وہ یہ کہ لوگوں کو اس چیز کی ضرورت ہے، لیکن محتکر نے لوگوں سے اس کے منہ مانگے دام وصول کرنے کی خاطر اپنے گودام میں اس کا ذخیرہ کیا ہوا ہے، تو یہ علت جس طرح غذائی اجناس میں پائی جاتی ہے اسی طرح دوسری اشیاء میں بھی پائی جاتی ہے، اسلئے تمام ضرورت کی اشیاء میں احتکار ناجائز ہے۔ (تقریر ترمذی ج ۱ ص ۲۰۴)

دام بڑھانے کیلئے بولی دینا

بولی دینے کا رواج اس قدر عام ہوا ہے کہ ایک معمولی کاروبار اور ایک چھوٹی سی دکان سے لے کر عالمی منڈیوں تک ہر میدان میں بولی دینے کو منافع کا ذریعہ سمجھا جاتا ہے۔ لوگ معمولی چیز کی فروخت کے لئے بھی بولی لگانے کا اہتمام کرتے ہیں بولی دینا تو کاروباری طریقہ کار ہے لیکن بسا اوقات یہ دھوکہ بازی کا سبب بنتی ہو ہے کیونکہ کاروباری لوگ بولی دینے کیلئے اپنے ساتھ کو ساتھ لا کر بولی کرنے والوں کی صف میں کھڑا کر دیتے ہیں اسکے ذریعے اپنے چیز کا دام بڑھا رہے ہیں۔ شریعت نے اس عمل کو ناجائز اور حرام قرار دیا ہے۔ احادیث میں بولی دینے کیلئے لفظ نجش استعمال ہوا ہے۔ جس کا طلب ہے خرید و فروخت کے وقت مال فروخت کی قیمت میں کوئی شخص بلا قصد خریداری اضافہ کر کے بولی دے دے تاکہ خریدار دھوکے میں آ کر اس مال کو گراں قیمت خریدے یہ حرکت حرام ہے۔ آنحضرت ﷺ نے ایسا کرنے سے منع فرمایا ہے۔

عن ابن عمر ان رسول الله نهى عن بيع النجش

”ابن عمر سے مروی ہے کہ آنحضرت ﷺ نے بیع النجش سے منع فرمایا ہے“

اب اگر اس سازش میں فروخت کنندہ بھی شریک ہے، جیسا کہ عصر حاضر میں بعض تجار کرتے ہیں، تو وہ دونوں گناہگار ہوں گے، ورنہ صرف وہ شخص گناہگار ہوگا جس نے اس غرض سے دام بڑھانے کیلئے بولی دی تاہم اگر ایسا کرنے سے دام میں اضافہ نہیں ہوتا تو یہ فعل حرام نہ ہوگا۔ حرمت کی وجہ ظاہر ہے کہ مذکورہ بولی میں دھوکہ ہے، فریب ہے دعا بازی ہے اس لئے آنحضرت نے اسی سے منع فرمایا۔ نہی رسول الله عن السوم علی سوم اخیہ اور یہ بھی ظاہر ہے کہ اگر بازار میں سبزی یا دیگر اشیائے استعمال و تجارت میں مذکورہ دھوکہ دہی وغیرہ نہ ہوں تو وہی بولی جائز ہے کیونکہ اس کا مقصد تو صرف صحیح قیمت معلوم کرنا ہے، جس میں ناجائز یا حرام ہونے کی کوئی وجہ نظر نہیں آتی۔ وقت گزرنے کے ساتھ ساتھ اگر اس میں قبائح نظر آئیں تو اصلاح ناگزیر ہوگی۔ واللہ اعلم

سٹہ بازی اور سٹاک ایکسچینج

سٹہ بازی دراصل مستقبل کی سودا بازی ہے جس میں دو فریق محض تخمین اور اندازے (Speculation) سے قیمتوں کے گھٹنے اور بڑھنے پر معاملہ کرتے ہیں۔ یعنی ایک فریق کا اندازہ آئندہ قیمت بڑھنے کا ہوتا ہے اور دوسرے کا اندازہ آئندہ قیمت گھٹنے کا ہوتا ہے پھر دونوں اپنے اپنے اندازہ کو بنیاد بنا کر آپس میں ایک معاہدہ کرتے ہیں جس میں نفع و نقصان کا فیصلہ غائب سودے پر قبضہ کئے بغیر کر لیا جاتا ہے چنانچہ مدت گزرنے کے بعد جس شخص کا اندازہ صحیح ثابت ہوتا ہے اس کو قیمت کے فرق کی نسبت سے نفع ہوتا ہے اور جس کا اندازہ غلط ثابت ہوتا ہے اس کو اسی نسبت سے نقصان برداشت کرنا پڑتا ہے۔

قیمت کے بڑھنے اور گھٹنے کا اندازہ جس طرح اشیاء میں ہوتا ہے اسی طرح حصص اور تمسکات میں بھی ہوتا ہے۔ اشیاء کی صورت یہ ہے مثلاً زید اور بکر کے درمیان یہ طے ہوا کہ تین ماہ بعد زید بکر سے سو من گیہوں ۱۰۰/ روپے فی من کے حساب سے خریدے گا۔ مدت گزرنے کے بعد دونوں بازار جا کر صحیح قیمت معلوم کرتے ہیں اگر اس وقت گیہوں کی قیمت بڑھ گئی یعنی ۱۰۰ کی بجائے ۱۰۲ روپے فی من ہو گئی تو زید بکر سے دو روپیہ فی من کے حساب سے وصول کرے گا اسی طرح دوسرے شخص کے اندازے کے مطابق اگر اس گیہوں کی قیمت گھٹ گئی یعنی ۱۰۰ کی بجائے ۹۸ روپے فی من ہو گئی تو زید نقصان میں رہے گا۔ اور اس کو دو روپے فی من کے حساب سے دینا پڑے گا۔

(اسلام اور جدید دور کے مسائل“ از: محمد تقی عثمانی ص ۱۳۷)

Speculation: The Purchase (or short sale) of an asset in the hope of making a quick profit from a rise (Fall) in its price

یعنی اس امید کے ساتھ املاک کی خرید و فروخت کی قیمتوں کے بڑھنے یا گرنے سے فوری منافع حاصل ہو سکے گا۔

Speculator: Someone engaged in speculation i.e who buys (or sells) a commodity of financial asset with the aim of profiting from later selling (or buying) the item at a higher (or lower) price."

یعنی سٹے باز وہ شخص ہے جو اس مقصد کے ساتھ کسی چیز، جنس تجارت یا املاک کی خریداری کرتا ہے یا فروخت کرتا ہے کہ بعد میں ان چیزوں کو زیادہ یا کم قیمت پر فروخت کر کے یا خرید کر نفع حاصل کرے۔

احادیث میں سٹے کی ممانعت:

حکیم بن حزامؒ فرماتے ہیں کہ ایک مرتبہ میں نے حضور صلی اللہ علیہ وسلم سے سوال کیا کہ بعض اوقات میرے پاس کوئی شخص آتا ہے اور مجھ سے واپسی چیز کی بیع کا سوال کرتا ہے جو میرے پاس ہوتی ہے تو میں ایسا کرتا ہوں کہ پہلے وہ چیز بازار سے خریدتا ہوں اور پھر اس کو فروخت کر دیتا ہوں، ان صحابی کے سوال کا منشاء یہ تھا کہ اگرچہ اس وقت وہ چیز میرے پاس موجود نہیں لیکن بازار سے خرید کر اس کو دوں گا تو خریدنے سے پہلے اس سے سودے کا معاملہ کرنا میرے لئے جائز ہے یا نہیں؟ جواب میں حضور صلی اللہ علیہ وسلم نے فرمایا کہ جو چیز تمہارے پاس موجود نہیں ہے اس کو فروخت مت کرو (ابوداؤد کتاب البیوع)

اس حدیث سے معلوم ہوا کہ جو چیز انسان کی ملکیت میں نہ ہو، اس کو فروخت کرنا جائز نہیں۔

حصص و تمسکات کی صورت:

حصص و تمسکات کی صورت یہ ہے کہ مثلاً زید کو اندازہ ہوا کہ یکم جنوری ۲۰۱۵ء سے قیمت بڑھ جائیں گی تو اس نے پہلے حصص و تمسکات خرید لئے کہ قیمت بڑھنے کے بعد ان سے زیادہ نفع اٹھایا جائے گا۔ اسی طرح یکم جنوری سے قیمت گھٹنے کا اندازہ ہوا تو ۳ ماہ پہلے حصص و تمسکات بیچ دیئے کہ آئندہ پھر سستے داموں خرید کر ان سے نفع اٹھایا جائے گا اندازہ کرنے والے اپنے اپنے اندازہ کو صحیح ثابت کرنے کیلئے عموماً غلط افواہیں پھیلاتے رہتے ہیں تاکہ آئندہ بازار کا نرخ ان کے موافق ہو جائے مثلاً ایک فریق یہ افواہ پھیلاتا ہے کہ

حکومت اپنی ضروریات کیلئے اتنا مال خریدنے والی ہے باہر ملک سے مال نہ آسکے گا، کارخانوں میں ہڑتالیں ہوں گی اور رسد طلب کے مقابلہ میں کم ہو جائے گی۔ نتیجہ میں لازمی طور پر قیمتیں چڑھیں گی یا دوسرا فریق یہ افواہ پھیلاتا ہے کہ باہر سے مال ضرورت سے زیادہ آ رہا ہے اور مال کی طلب گھٹ گئی ہے۔ جسکے نتیجہ میں قیمتوں کا گر جانا یقینی ہے۔ (اسلام اور جدید دور کے مسائل، ص ۱۳۸)

سٹاک ایکسچینج کا تعارف:

سٹاک ایکسچینج اس ادارہ کو کہتے ہیں جو حصص و تمسکات کی خرید و فروخت کا کاروبار کرتا ہے اس کا تعلق مشترکہ سرمایہ کی کمپنی سے ہے۔ مشترکہ سرمایہ کی کمپنی (Joint Stock Company) دراصل بہت سے لوگوں کی ایک انجمن ہوتی ہے جس میں مشترکہ سرمایہ کاروباری اغراض کے لئے لگایا جاتا ہے اور نفع و نقصان آپس میں تقسیم کیا جاتا ہے۔

Stock Market: An organized market Place in which common Stocks are traded

یعنی بازار حصص ایک ایسی منڈی ہے جہاں حصص کا کاروبار ہوتا ہے۔

Stock Market: In general, large corporations do not sell stock directly to the investor. Instead, the investor buys stock on the stock market. One these (...) exchanges (..) the common stocks of thousands of corporations are bought and sold. The price of each common stock fluctuates from day to day, indeed from minute to minute. Basically, the factors responsible for these price fluctuations are the shifts in the demand curve and supply curve for each kind of common stock

یعنی عام طور پر بڑی بڑی کارپوریشنز سرمایہ کار کو بلا واسطہ حصص فروخت نہیں کرتیں بلکہ سرمایہ کار یہ حصص سٹاک ایکسچینج (بازار حصص) میں خریدتا ہے۔ اس قسم کے بازار حصص میں ہزاروں کارپوریشنوں کے حصص کی خرید و فروخت ہوتی ہے حصص کی قیمتوں میں ہر روز بلکہ درحقیقت ہر لمحہ اتار چڑھاؤ ہوتا رہتا ہے۔ طلب و رسد میں اتار چڑھاؤ ان

حصص کی قیمتوں میں اتار چڑھاؤ کا سبب بنتا ہے۔

سٹے کی خرابیاں:

اس میں شک نہیں کہ موجودہ طریق پیداوار میں مشترکہ سرمایہ کی کمپنیوں کو بڑی اہمیت حاصل ہے ان کے ذریعے وسیع پیمانے پر کاروبار چلانے کے لئے سرمایہ جمع ہوتا ہے اور صنعت و حرفت نیز تجارت کو فروغ دینے میں بڑی سہولتیں حاصل ہوتی ہیں؛ لیکن اس کے ساتھ کمپنی کے موجودہ نظام میں چند خرابیاں (یعنی تزویر و تلبیس) بھی موجود ہیں۔ مثلاً خرید و فروخت کے ذریعے حصوں کا ہر وقت منتقل ہوتے رہنا اس کا دوبارہ کا خاص گڑ ہے لیکن اس کی منتقلی میں دھوکہ دہی، نا انصافی، اجتماعی مفاد کی قربانی اور ناجائز استحصال وغیرہ قسم کی برائیاں پائی جاتی ہیں۔ پروفیسر ٹاسک لکھتے ہیں:

”موجودہ زمانہ کے کارپوریشن یا انجمن سرمایہ مشترک کے حصہ داروں میں مشترکہ اغراض و مقاصد کیلئے اجتماعی مسائل کا احساس بالکل مفقود ہو گیا ہے، ہر شخص محض اپنے ہی ذاتی مفاد کو پیش نظر رکھتا ہے اور متوقع نقصان کی صورت میں اس کاروبار سے ہاتھ اٹھا لیتا ہے جس طرح ایک چوہا اس ڈوبتے جہاز کو چھوڑ دیتا ہے، جس میں اب تک پناہ لئے ہوئے تھا۔ (.....) جب کمپنی کے حالات خراب ہوں تو حصے فروخت

کر دینا اور جب حالات رو بہ اصلاح ہوں تو خرید لینا، یہ کاروبار کا خاص گڑ ہے۔“

مفتی محمد تقی عثمانی صاحب فرماتے ہیں کہ سٹے کے اندر ایک انسان کے ہاتھ میں اور اس کی ملکیت میں ایک پیسے کا مال نہیں ہوتا، لیکن وہ کروڑوں روپے کا کاروبار کرتا ہے۔ اس کی تباہی کا تماشہ دیکھنا ہو تو کراچی اسٹاک ایکسچینج میں جا کر دیکھ لیں۔ وہاں پر لوگوں کے پاس چھوٹے چھوٹے کیبن ہیں اور اس کے اندر ٹیلی فون رکھا ہے اور کچھ نہیں ہے۔ وہ صرف ٹیلی فون پر کروڑوں کا کاروبار کرتے ہیں۔ ایک اور جگہ لکھتے ہیں:

”تمسکات کے خریداروں اور فروشندوں کی پوری جماعت ایک دوسرے کو دھوکہ دینے

کی تاک میں رہتی ہے۔“

جعلی کرنسی استعمال میں لانا

جعلی سازی اور دھوکہ بازی انتہا کو پہنچ گئی ہے۔ آج معاشرے میں جعلی نوٹوں کی بھرمار ہے جس کی پہچان عام لوگوں کیلئے کیا دکانداروں اور کاروباری لوگوں کیلئے بھی ایک درد سر ہے۔ جعلی نوٹوں کی شکل میں لوٹ مار شروع ہے۔ اس قبیح فعل کے سدباب کیلئے شریعت نے اس عمل کو ناجائز اور حرام قرار دیا ہے۔ اسلام کی رو سے جعلی نوٹوں کا استعمال ناقابل برداشت جرم ہے۔ تعزیرات پاکستان کی رو سے اس کی سزا دفعہ ۱۳۲ کے تحت سات سال قید اور جرمانہ مقرر ہے۔

Whoever abets the committing of mutiny by an officer, soldier, sailor or airman, in the Army, Navy or Air Force of Bangladesh, shall, if mutiny be committed in consequence of that abetment, be punished with death or with 58[imprisonment] for life, or imprisonment of either description for a term which may extend to ten years, and shall also be liable to fine.

”جو کوئی شخص پاکستانی سکہ کی نقل کرے یا جو اس کی تلبیس کے عمل کا کوئی حصہ (جز) قصداً انجام دے تو اسے عمر قید کی سزا یا کسی ایک قسم کی سزائے قید اتنی مدت کے لئے دی جائے گی۔ جو دس سال تک ہو سکتی ہے اور وہ جرمانہ کا بھی مستوجب ہوگا دفعہ ۲۳۱ کے تحت یہ بھی ضروری نہیں کہ جعلی سکہ اس غرض کیلئے بنایا گیا ہو کہ بطور اصلی سکے چلایا جائے، صرف اتنا ہی کافی ہے کہ اصلی سکے سے جعلی سکے کی مشابہت اس قدر ہو کہ جعلی سکہ بطور اصل چلنے کے قابل ہو۔“

ایسا سکہ چلانا یا ایسا سکہ پاکستان کا چلانا جس کے بارے میں علم ہو کہ وہ جعلی ہے اول الذکر کے لئے تعزیرات پاکستان کی دفعہ ۲۳۹ کے تحت پانچ سال قید اور جرمانہ کی سزا مقرر ہے جبکہ آخر الذکر کو دفعہ ۲۴۰ کے تحت دس سال قید اور جرمانے کی سزا دی جائیگی جبکہ جعلی سکہ اپنے پاس رکھنے کی سزا دفعہ نمبر ۲۴۲ کے تحت تین سال قید اور جرمانہ مقرر ہے۔ مسلمانوں کے مروجہ سکے کو توڑنے یا اس میں کمی کرنے سے آنحضرتؐ نے بھی منع فرمایا ہے۔

نہی رسول اللہ ﷺ ان تکسر سکہ المسلمین الجائزة بینہم

تھن پر تھیلی باندھا ہوا جانور فروخت کرنا

موشی منڈیوں میں مروج تجارتی طریقہ کار

موشی منڈیوں میں بھی دن رات دھوکہ بازی کا بازار گرم رہتا ہے۔ جانوروں کے عیوب کو چھپا کر فروخت کرنا عام معمول بن گیا ہے۔ ان تمام عیوب میں سے ایک یہ ہے کہ موشیوں کے کاروباری لوگ موشیوں کے تھن سے دو تین دن دودھ نہیں دوہتے ہیں۔ جس کی وجہ سے اس جانور کے تھن میں دودھ جمع ہوتا ہے۔ فروخت کے وقت جب خریدنے والا دودھ دیکھتا ہے تو فروخت کنندہ حضرات وہی جمع کردہ دودھ دوہتے ہیں۔ بعد میں جب بھینس اور گائے کو گھر میں لا کر دوہتے ہیں تو اس میں دودھ نہیں ہوتا ہے۔ یہ عمل دغا بازی ہے۔ اور اس قسم کے سودا کو فقہ اسلامی کی اصطلاح میں بیع المصراة کہتے ہیں۔ رسول اللہ ﷺ کا ارشاد ہے

لاتصروا الابل والغنم (مشکوٰۃ ج ۱ ص ۲۶۷)

”اونٹنی اور بکری کے تھنوں میں دودھ نہ روکو“

عبدالرحمن الجزیری بیع المصراة کی تعریف میں فرماتے ہیں کہ

المصراة هی ماخوذة من التصریة ومعناها مع اللبن وحسبه فی ضریح

الحيوان بفعل المباع ليكبر المضراع فيغترالمشتری بذلك ويتشربها

ظنا منه ان عظم الضرع بسبب كثرة اللبن كثرة طبيعة ويسمى هذا خيار

التعزیر الفعلی وهو منهي عنها شرعاً

(کتاب الفقہ علی مذاہب الاربعہ ج ۲ ص ۲۰۰)

”لفظ مصراة (تھن پر تھیلی باندھا ہوا جانور) مصدر تصریہ سے مشتق ہے جس کے معنی یہ ہیں کہ فروخت کنندہ کسی ترکیب سے جانور کے تھن میں دودھ جمع کرے یا روک لے تاکہ خریدار اس دھوکے میں آجائے کہ اس کا تھن چونکہ بھاری ہے، اس لئے قدرتی طور پر اس کا دودھ زیادہ ہے اور اس خیال سے اسے خریدے اس حرکت کو خیار التعزیر الفعلی (عملی فریب کاری) کہتے ہیں۔ جسکی شرعاً ممانعت ہے“

اس بارے میں آنحضرتؐ کا ایک ارشاد حضرت ابوہریرہؓ سے مروی ہے کہ آنحضرتؐ نے ارشاد فرمایا

”یعنی اونٹنی یا بکری کے تھنوں میں (دکھاوے اور فراڈ کے لئے) دودھ جمع نہ کیا کرو۔ اگر اسی حالت میں کوئی اُسے خریدے تو دوہنے کے بعد اختیار ہے کہ چاہے تو اُسے رکھ لے اور چاہے تو ایک صاع کھجور کے ساتھ واپس کر دے۔“

فقہاء کی نظر میں تھن میں دودھ روک لینا:

امام احمد بن حنبل اسی قسم کی واپسی کے خیار کو خیار التمد لیس (یعنی بائع کی فریب دہی کی بنیاد پر واپسی کا اختیار) کہتے ہیں۔ حنابلہ کا وہی مسلک ہے جو حدیث بالا میں مذکورہ ہے۔ ابو یوسفؒ کہتے ہیں کہ جانور کیساتھ اس دودھ کی قیمت دینی چاہیے، مالکیہ کہتے ہیں کہ اگر کسی نے مصراة جانور خریدا اور اسے دوہ لیا تب بھی اسے واپس کرنے کا حق ہے اور ساتھ ہی ایک صاع وہ جنس دی جائے جو شہر میں عام طور پر خوراک میں استعمال کی جاتی ہے، یعنی اُنکے نزدیک یہ شرط نہیں کہ خصوصیت کیساتھ ایک صاع کھجور ہی دی جائے

(مزید تفصیل کیلئے دیکھئے کتاب الفقہ علی المذاهب الاربعہ، ج ۲، ص ۲۰۰، ۲۰۱)

تلقی الجلب کی ممانعت

عبداللہ بن مسعودؓ روایت کرتے ہیں کہ حضور اقدس ﷺ نے "تلقی البیوع" سے منع فرمادیا ہے۔ تلقی البیوع یا تلقی الجلب کا مطلب یہ ہے کہ اگر کوئی تاجر باہر سے سامان تجارت شہر کے اندر فروخت کرنے کیلئے لا رہا ہے تو دوسرا آدمی اس کے شہر میں داخل ہونے سے پہلے ہی اس سے ملاقات کر کے وہ سامان تجارت اس سے خرید لے۔ پیغمبر ﷺ نے اس سے منع فرمایا ہے۔ حضرت ابو ہریرہؓ سے روایت ہے کہ حضور اقدس ﷺ نے آنے والے قافلوں سے باہر ہی ملاقات کرنے سے منع فرمایا اور اگر کسی نے ان سے ملاقات کر کے ان سے سامان خریدا تو صاحب سلعہ کو اختیار ہوگا جب کہ وہ خود بازار پہنچ جائے۔ (مسلم، کتاب البیوع)

اس کی ممانعت کی وجہ دھوکہ دہی کا سدباب ہے مفتی محمد تقی عثمانی صاحب تلقی بالجلب میں دھوکہ دہی کے بارے میں لکھتے ہیں۔

عموماً جو لوگ شہر سے باہر جا کر آنے والے تاجر سے سامان تجارت خریدتے ہیں، اکثر و بیشتر وہ آنے والے تاجر کو دھوکہ بھی دیا کرتے ہیں۔ اسلئے کہ آنے والے تاجر کو یہ معلوم نہیں ہوتا کہ بازار میں اس چیز کے کیا دام چل رہے ہیں۔ مثلاً ایک چیز کے بازار میں پچاس روپے ہیں اور اس نے تاجر کو جھوٹ بول دیا کہ بازار میں اس کے دام چالیس روپے ہیں چنانچہ اس تاجر نے وہ چیز چالیس روپے میں فروخت کر دی تو اس نے تاجر کو دھوکہ دیا۔ اس وجہ سے رسول اللہ ﷺ نے تلقی الجلب سے ممانعت فرمادی۔ (تقریر ترمذی جلد اول ص ۷۵)

دھوکے کی صورت میں بائع کو خیار فسخ:

تلقی الجلب میں تو دھوکہ ہے لہذا اس دھوکہ دہی کی صورت میں بائع کو خیار فسخ حاصل ہے نہیں اسی مسئلے کی تفصیل میں مفتی محمد تقی عثمانی صاحب فرماتے ہیں:

”ایک مسئلہ یہ ہے کہ اگر ایک شخص نے شہر سے باہر جا کر آنے والے تاجر کو دھوکہ دے کر اور اس کو اس سامان کی غلط قیمت بتا کر اس سے وہ سامان کم داموں میں خرید لیا۔ مثلاً بازار میں اس سامان کے دام پچاس روپے تھے اس نے چالیس روپے بتا کر اس سے وہ سامان چالیس روپے کے حساب سے خرید لیا لیکن جب باہر سے آنے والا تاجر شہر کے اندر داخل ہوا، تب اس کو معلوم ہوا کہ مشتری نے جھوٹ بول کر اور دھوکہ دے کر کم قیمت میں وہ سامان خریدا ہے تو کیا اس صورت میں بائع کو بیع فسخ کرنے کا اختیار حاصل ہوگا یا نہیں؟

اس بارے میں فقہاء کا اختلاف ہے، ائمہ ثلاثہ کا کہنا یہ ہے کہ ایسی صورت میں بائع کو اختیار فسخ حاصل ہوگا، لہذا اگر بائع چاہے تو مشتری سے یہ کہہ دے کہ میں وہ بیع فسخ کرتا ہوں، اگر تمہیں خریدنا ہو تو پچاس روپے میں خرید لو اس سے کم پر میں فروخت نہیں کرتا۔ فقہاء حنفیہ فرماتے ہیں کہ بائع کو اختیار فسخ حاصل نہیں ہوگا، اسلئے کہ ہمارے نزدیک ”خیار مغیون“ حاصل نہیں ہوتا، یعنی اگر کوئی شخص کوئی چیز دھوکہ دے کر فروخت کر دے یا دھوکہ دے کر خرید لے تو اس صورت میں دوسرے شخص کو خیال فسخ حاصل نہیں ہوتا اور عقد کے اندر اصل یہ ہے کہ وہ ”لازم“ ہو اور ”خیار“ ہونا ایک عارض ہے، لہذا مثبت خیال کو دلیل کی ضرورت ہے، نافی خیار، کو دلیل کی ضرورت نہیں اور چونکہ اس بیع کے اندر غلطی بائع کی ہے کہ اس نے دھوکہ کیوں کھایا؟ اور مشتری کے قول پر اس نے اعتبار کیوں کیا؟ اس کو خود تحقیق کرنی چاہیے تھی کہ یہ جھوٹ بول رہا ہے یا سچ بول رہا ہے تو چونکہ کوتاہی بائع کی ہے اسلئے بائع ہی اس نقصان کو بھگتے گا اور اس کو اختیار فسخ حاصل نہیں ہوگا۔ ائمہ ثلاثہ اس بات کی مذکورہ حدیث سے استدلال کرتے ہیں جو حضرت ابو ہریرہؓ سے مروی ہے کہ اس حدیث میں اس بات کی صاف صراحت ہے کہ بائع کو سودے کے فسخ کا اختیار حاصل ہوگا۔“ (تقریر ترمذی ۷۶)

شہری دیہاتی کا دلال بننے کی ممانعت

اگر کوئی دیہات سے آئے اور شہری اس کو کہے کہ میں آپ کی طرف سے دلال ہوگا تو اس مسئلے کو فقہاء کی اصطلاح میں بیع الحاضر لباد کہتے ہیں۔

بیع الحاضر لباد کی تعبیر دو طرح منقول ہے

(۱) پہلی یہ کہ بازار کا آدمی باہر کے تاجر سے بحیثیت دلال کہے کہ تم اپنا مال آج کے بھاؤ نہ فروخت کرو بلکہ میرے پاس رہنے دو تا کہ میں اس کو بھاؤ چڑھنے پر گراں قیمت پر فروخت کروں۔

(۲) دوسری یہ کہ بازار کا آدمی ضرورت کے باوجود اہل شہر کے ہاتھ غلہ فروخت نہ کرے بلکہ سادہ لوح دیہاتیوں کے ہاتھ گراں قیمت پر فروخت کرے۔

ایک اور روایت میں ہے

لا یبیع حاضر لباد دعوا الناس یرزق اللہ بعضهم ببعض

”شہر کا آدمی دیہات کے تاجر سے بیع کا معاملہ نہ کرے، لوگوں کو چھوڑ دو اللہ

بعض کو بعض کے ذریعے روزی پہنچاتا ہے“

عبداللہ بن عباسؓ نے حدیث مذکور کی وضاحت یوں کی ہے۔

لا یكون له سمساراً ”شہر کا آدمی دیہات کے تاجر کا دلال نہ بنے“

”حاضر“ کے معنی ہیں شہری اور ”باد“ کے معنی ہیں دیہاتی۔ اس حدیث کا مطلب یہ ہے کہ

کوئی شہری کسی دیہاتی کا مال فروخت کرنے کے لئے اس کا وکیل اور دلال نہ بنے۔ مثلاً

ایک دیہاتی اپنے دیہات سے کوئی سامان بیچنے کے لئے شہر میں آ رہا ہے اور بازار کی

طرف جا رہا ہے تو ایک شہری نے اس کو کہا کہ تم خود یہ سامان بازار لے جا کر فروخت مت کرو بلکہ یہ سامان میرے حوالے کر دو اور مجھے اپنا وکیل بنا دو اور پھر جس وقت اس سامان کو فروخت کرنا تمہارے حق میں زیادہ مفید ہوگا اس وقت میں فروخت کر دوں گا اگر تم ابھی بازار میں فروخت کر دو گے تو زیادہ نفع نہیں ہوگا۔

عدم جواز کی وجہ:

ان مسائل کے عدم جواز کے بارے میں مفتی محمد تقی عثمانی صاحب فرماتے ہیں:

مندرجہ بالا دونوں مسئلوں یعنی ”تلقی الجلب“ اور ”بیع الحاضر لباذ“ میں دو عاقل بالغ آدمیوں کے درمیان ایجاب و قبول ہو رہا ہے اور آپس کی رضامندی سے معاملہ ہو رہا ہے اس لئے اس میں اصل قاعدہ تو یہ ہے کہ اس میں کسی آدمی کو مداخلت نہ کرنی چاہیے لیکن اس کے باوجود حضور اقدس ﷺ نے ایسا معاملہ کرنے سے منع فرمادیا۔ وجہ اس کی یہ ہے کہ کسی بھی معاملے میں صرف دو فریقوں کا آپس میں رضامند ہو جانا اس کے جواز کے لئے کافی نہیں۔ اس لئے کہ اگر ان دونوں کی رضامندی سے معاشرے کو یا ماحول کو، شہر کو یا بستی کو ضرر لاحق ہو رہا ہو تو اس صورت میں ان کی رضامندی کے باوجود وہ معاملہ ناجائز ہوگا۔

اسی طرح کسی اور معاملے میں بھی اگر اسلامی حکومت یہ محسوس کرے کہ اس سے لوگوں کو ضرر لاحق ہوگا تو اسلامی حکومت اس پر پابندی عائد کر سکتی ہے چاہے وہ معاملہ فی نفسہ جائز ہو اور پھر تمام لوگوں پر اس پابندی کو قبول کرنا اور اس کے مطابق عمل کرنا شرعاً بھی واجب ہوگا۔

تجارتی نام اور ٹریڈ مارک کی خرید و فروخت

تجارت کی ترقی کے ساتھ تجارتی نام اور تجارتی علامت کا مسئلہ پیدا ہوا۔ ایک تاجر یا ایک تجارتی کمپنی مال تیار کرتی ہے اور اپنے تیار کردہ مال بہت سے لوگوں کو فراہم کرتی ہے اور بہت سے ممالک کو ایکسپورٹ کرتی ہے ایک ہی قسم کی مصنوعات اوصاف کے اختلاف کی بنیاد پر بہت مختلف ہو گئی ہیں اور یہ اوصاف مال تیار کرنے والی کمپنیوں یا افراد کے نام سے جانے جاتے ہیں؛ جب صارفین دیکھتے ہیں کہ منڈی میں فلاں کمپنی کے تیار کئے ہوئے مال کی اچھی شہرت ہے تو کمپنی کا نام سنتے ہی یا سامان پر اس کا ٹریڈ مارک دیکھتے ہیں ہی اسے خرید لیتے ہیں۔

اس طرح مصنوعات پر تجارتی نام اور ٹریڈ مارک گاہکوں کی زیادہ رغبت یا بے رغبتی کا سبب بن گیا ہے؛ اس لئے تاجروں کی نظر میں تجارتی نام اور ٹریڈ مارک کی اہمیت ہو گئی؛ ہر وہ تجارتی نام جس نے لوگوں میں اچھی شہرت ہے، حاصل کر لی اس کے نام سے منڈی میں آئے ہوئے مال کی طرف خریداروں کا جھکاؤ زیادہ ہوتا ہے اور اس کی وجہ سے جو تاجر اس نام سے منڈی میں مال لاتا ہے اس کا نفع بہت زیادہ بڑھ جاتا ہے۔

جب سے یہ بات شروع ہوئی کہ لوگ ان کمپنیوں کے نام کو استعمال کرنے لگے جنہیں صارفین میں اچھی شہرت حاصل ہے تاکہ اس نام سے انکی مصنوعات بازار میں کھپ جائیں اور اسکی وجہ سے عامۃ الناس کے دھوکہ کھانے کے مسئلہ پیدا ہو اس وقت سے حکومت کی طرف سے تجارتی ناموں اور ٹریڈ مارکوں کی رجسٹریشن ہونے لگی اور تاجروں یا دوسروں کے رجسٹر کرائے ہوئے ناموں اور ٹریڈ مارکوں کو استعمال کرنے سے منع کر دیا گیا۔

(فقہی مقالات ج ۱ ص)

لاٹری کی خرید و فروخت

بازاروں اور دکانوں میں مختلف قسم کے ڈبوں اور پلاسٹک تھیلوں میں اشیاء بند ہوتی ہیں۔ لوگ اس کو خرید کر قسمت آزمائی کرتے ہیں۔ کسی کے حصے میں زیادہ چیز ملتی ہے تو کسی کے حصے میں کچھ نہیں ہوتا ہے۔ یہ بھی ایک قسم کی دعا بازی ہے۔ مفتی محمد شفیعؒ فرماتے ہیں۔

بازاروں اور نمائشوں میں بند ڈبے فروخت کئے جاتے ہیں، کسی میں ایک پیسے کا مال نہیں ہوتا اور کسی میں زیادہ مال ہوتا ہے۔ لوگ اس کو قسمت آزمائی سمجھ کر اختیار

کرتے ہیں۔ یہ بھی کھلا قمار (جوا) حرام ہے۔ (جواہر الفقہ، ج ۲، ص ۳۵۰)

یہ سلسلہ اب تو عام ہو گیا مختلف اشیاء جن پر ان انعامی اسکیم کا نام دیا جاتا ہے اور پھر بعض خریداروں کو منافع، جبکہ بعض کو نقصان کا سامنا کرنا پڑتا ہے مثلاً انعامی چپس آج کل دکانوں میں بہت زیادہ مقدار میں ہیں۔ بچے والدین سے پیسے لے کر دکان کا رُخ کرتے ہیں اور یہ آرزو رکھتے ہیں کہ اس انعامی چپس میں کوئی پیسے وغیرہ نکل جائیں اس کے حصے میں کچھ نہیں ہوتا۔ جبکہ اس کے مقابلہ میں دوسرے بچے کے چپس میں دس یا بیس روپے ملتے ہیں، یہ بھی ایک قسم کی دعا بازی ہے۔ زیادہ سے زیادہ سیلنگ کے لئے یہ ایک چال استعمال کرتے ہیں، لاٹری بھی اسی طرح دھوکہ دہی کا ایک ذریعہ ہے۔ لاٹری میں بھی تمام لوگ برابر پیسے جمع کرتے ہیں، منافع صرف ایک شخص کو ملتا ہے۔ باقی سب ساتھی نقصان اٹھاتے ہیں۔ اس وجہ سے لاٹری حرام اور جوا کی ایک قسم ہے۔

اس کے علاوہ ریس مقابلوں اور دیگر کھیلوں مثلاً کرکٹ، ہاکی، بیڈمنٹن یا بچوں کا اخروٹ کھیلنا وغیرہ ہیں یا ہارجیت کی صورت میں داؤ لگانا بھی جوا ہے اور فراڈ کے زمرے میں شامل ہے۔ مفتی شفیعؒ فرماتے ہیں کہ موجودہ دور میں ہر قسم کی لاٹری جوئے میں داخل اور حرام ہے۔ جن کی سینکڑوں صورتیں بازاروں اور کارخانوں میں رائج ہے۔

(جواہر الفقہ، ج ۲، ص ۳۴۹)

غائب سودا

سودا گروں میں عام طور پر غائب سودا کا یہ طریقہ کار ہوتا ہے کہ متعاقدین ایک دوسرے کے ساتھ غائب چیز پر بغیر دیکھے سودا کر دیتے ہیں، قیمت مقرر کرتے ہیں یا جانہین سے اشیاء کا تبادلہ کرتے ہیں اور پھر اس کے بعد قبضہ دیتے ہیں چاہے وہ چیز اچھی ہو یا خراب۔

غائب سودا دھوکہ دہی کا ذریعہ ہے بلکہ اگر ہم یہ کہیں کہ غائب سودے کی بنیاد ہی دھوکہ دہی ہے تو یہ بے جا نہ ہوگا۔ روز معمول کا مشاہدہ ہے کہ کتنے سوداگر ہیں جو غائب سودا میں سادہ لوح عوام کو درغلا کر ان کو دھوکے دیتے ہیں بلکہ بعض اوقات جب وہ مبیعہ کو دیکھتے ہیں تو وہ آدھی قیمت کا بھی نہیں ہوتا لیکن سودا ہونے کی وجہ سے کچھ نہیں کر سکتے ہیں۔

غائب سودے کے نقائص اور خرابیاں روز روشن کی طرح واضح ہیں۔ معاشرے کے ایک آدمی کو بھی اس کا علم ہے کہ غائب سودے کا مقصد ہی دھوکہ دہی ہے تاہم پھر بھی خریدار اور فروخت کنندہ دونوں میں سے ہر ایک اس تاک میں ہوتا ہے کہ میں زیادہ سے زیادہ منافع کروں۔ اس غرض کے لئے وہ غائب سودا کرنے کے خواہشمند رہتے ہیں۔

اسلام نے تجارت کرتے وقت اس بات کو لازمی قرار دیا ہے کہ بائع اور مشتری جب بیع و شراء یعنی خرید و فروخت کرنے لگیں تو قیمت کا تعین باہمی رضامندی کے ساتھ ساتھ بیع یعنی جو چیز فروخت یا خریدی جاتی ہے، کا موجود ہونا بھی بہت ضروری ہے۔ ظاہر ہے کہ ایسا نہ ہونے کی صورت میں نزاع اور اختلاف پیدا ہونے کا خطرہ خدشہ یقینی ہے۔ جب آپ نے ایک چیز دیکھی نہیں تو اس کے اچھی یا بری ہونے کا فیصلہ آپ غائبانہ کیسے کر سکتے ہیں؟ لہذا دغا بازی، فراڈ اور تلبیس و تزویر سے بچنے کے لئے یہ ضروری ہے کہ غائب سودے سے بچا جائے، ورنہ تو اخوت و بھائی چارے کے مجروح ہونے کا اندیشہ و خدشہ رہے گا اور ہمارا دین ہر اس کام سے ہمیں منع کرتا ہے جس سے ہماری اجتماعیت اور اخوت کو نقصان پہنچنے کا اندیشہ اور خطرہ موجود ہو۔

راتوں رات امیر بننے کے دغا باز اشتہارات

آج کل دغا بازی کی یہ وبا عام ہو گئی ہے کہ اخباروں اور ماہوار رسالوں میں اشتہار دیا جاتا ہے کہ جو شخص اس سوال کو حل کر کے بھیجے اور ساتھ اتنی فیس بھی ارسال کر دے تو جن لوگوں کے جواب صحیح ہوں گے ان میں سے انعام اس شخص کو دیا جائے گا جس کا نام لاٹری یا قرعہ اندای کے ذریعے نکل آئے۔ اس میں بعض لوگ بڑے بڑے انعامات بھی مقرر کرتے ہیں جس کا نتیجہ یہ ہوتا ہے کہ عام غریب طبقہ کے لوگ بھی یہ سمجھ کر کہ فیس معمولی ہے ایک روپیہ ضائع ہی ہو گیا تو کوئی بھی بڑا نقصان نہیں اور اگر کہیں انعام نکل آیا تو دو لاکھ ہو جائیں گے۔ اس لالچ میں قوم کے ہزاروں لاکھوں افراد معمول کے حل اور ان کے ساتھ ایک ایک روپیہ بھیج دیتے ہیں۔ کھلا ہوا جوا ہے کہ ایک شخص اپنی فیس کا ایک روپیہ اس موہوم طریق پر ڈالتا ہے کہ یا تو یہ روپیہ بھی ضائع ہو گیا اور یا ہزاروں روپیہ لے کر آیا۔ اسی کا نام شرع اسلام میں جوایا قمار ہے۔

بعض رسالوں میں یہ کاروبار کروڑوں کی حد تک پہنچ جاتا ہے، اس میں اگر وہ کوئی اور بے ایمانی بھی نہ کرے بلکہ وعدہ کے مطابق انعامات تقسیم کر دیں تب بھی اس کاروبار والوں کو لاکھوں کروڑوں کی رقم بچ جاتی ہے جو لاکھوں غریبوں کے خون پسینے کی کمائی ہوتی ہے اس کا نتیجہ یہ ہوتا ہے کہ عوام غریب سے غریب تر ہوتے چلے جائیں۔ ان کا خون چوس کر لکھ پتی کروڑ پتی بنتے چلے جائیں۔ قمار کے حرام اور ناجائز ہونے کی ایک یہی وجہ کافی ہے کیونکہ اسلام کے اقتصادی نظام میں اصولی طور پر شدت کے ساتھ اس کا خیال رکھا گیا ہے کہ دولت عوام کے ہاتھوں سے سمٹ کر چند افراد کے ہاتھوں میں مقید نہ

ہو جائے۔ (جواہر الفقہ ج ۱ ص ۳۵۰)

مزدوری میں دغا بازی کی مختلف صورتیں

اسلامی تعلیمات کے مطابق محنت و مزدوری کرنا یا کوئی صنعت و حرفت اختیار کرنا شرم کی بات نہیں ہے بلکہ محنت و مزدوری سے روزی کمانا باعث فخر ہے۔ آپ ﷺ کا ارشاد ہے کہ محنتی اللہ کا دوست ہے۔ اس کا فلسفہ ہے کہ مسلمانوں کے اندر کسب حلال کا شوق اور لگن پیدا ہو جائے کیونکہ مختلف قسم کی دغا بازیوں سے کی گئی کمائی حرام ہوتی ہے۔ رسول اللہ ﷺ کا ارشاد کہ کسی مسلمان کا مال اس کی خوشحالی کے بغیر حلال نہیں ہے۔ یہی وجہ ہے کہ معمولی سی دھوکہ دہی سے مزدوری میں ”کسب حلال“ کا مقصود فوت ہوتا، اسلئے ان چند باتوں کی نشاندہی کی جاتی ہے۔ جو مزدوری کے پیشے میں دغا بازی سے تصور کی جاتی ہیں۔

(۱) مزدور کو دیانتداری سے کام کرنا چاہئے چاہے مالک موجود ہو یا نہیں، خدا کو حاضر و ناظر جان کر کام کرنا چاہئے، ایسا نہیں کہ مالک موجود ہو تو مزدور کام میں لگے رہے لیکن جب وہ آنکھوں سے اوجھل ہو جائے تو مزدور کام چھوڑ کر بیکار بیٹھ جائے، یہ صریح دغا بازی ہے، آجر چاہتا ہے کہ مزدور سے زیادہ سے زیادہ کام لیا جائے جبکہ مزدور کم سے کم کام پر زیادہ وصول کرنا چاہتا ہے اس سلسلے میں وہ ایک دوسرے کی حق تلفی کرتے ہیں، کام سے چھٹکارا حاصل کرنے کیلئے مزدور، بدیانتی، دھوکہ دہی اور خیانت کا مرتکب ہوتا ہے جو ایک سنگین گناہ ہے۔

(۲) مزدور کو ایسی نوعیت کا کام لینا چاہیے جو اس کی صلاحیت سے بالاتر نہ ہو ورنہ کام میں بگاڑ پیدا ہوگا، بعض اوقات ایک آدمی جعلی ٹیکنیکل سرٹیفیکیٹ لے کر کسی فیکٹری میں ٹیکنیکل پوسٹ پر بھرتی ہوتا ہے چونکہ مشین کا ماہر نہیں ہوتا اسلئے متعلقہ مشین میں خرابی ضرور پیدا ہوگی اور اس کا اثر پیداوار پر بھی پڑے گا۔

اسی طرح جو لوگ جعلی اسناد اور ڈگریوں کو لے کر ملازمت حاصل کرتے ہیں یہ بھی ایک سنگین جرم ہے، یہی لوگ مطلوبہ کام کو احسن طریقے سے سرانجام نہیں دے سکتے ہیں، اس قسم کے لوگ جو اپنی صلاحیت سے بالاتر کاموں کو اپنے ذمہ لیتے ہیں جس شعبہ یا محکمہ میں جاتے ہیں تو اس کا بیڑہ غرق کر دیتے ہیں۔ اس لئے مزدور جس نوعیت کا کام احسن طریقے سے کر سکتا ہے وہ کرے اور جس کام کا اہل اور مستحق نہ ہو اس کو خواہ مخواہ کرنے کی ضد پر لگے رہنا نقصان کا باعث ہوگا۔

(۳) کام چوری ایک دغا باز خصلت ہے مزدور کا یہ فرض ہے کہ وہ صحیح کام کرے اور کام چوری نہ کرے، عام طور پر بعض مزدور یہ کوشش کرتے ہیں کہ وہ کام کم کریں اور تنخواہ زیادہ لیں اکثر محکموں کے ملازمین کام چوری کا ارتکاب کرتے ہیں اکثر افسران بالا اپنے فرائض کی ادائیگی سے جان بچا کر تمام بوجھ ماتحت ملازمین کے سر پر ڈال دیتے ہیں، اسی طرح ماتحت ملازمین بھی مختلف طریقوں سے کام چوری اور اپنے فرائض سے غفلت کا ارتکاب کرتے ہیں۔ اور بغیر ادائیگی فرائض مفت میں تنخواہ لیتے ہیں، مزدور کو کام چوری سے بچنا چاہئے کیونکہ اس طرح اس کی حلال مزدوری حرام ہو جاتی ہے۔

(۴) مزدور کی ایک ذمہ داری، امانت داری کے تقاضوں کو پورا کرنا ہے، سورۃ قصص کی مذکورہ آیت میں حضرت شعیب علیہ السلام کی بیٹی نے مزدور کی جن دواہم خوبیوں کی نشاندہی کی ہے ان میں سے ایک مزدور کا امین ہونا ہے۔ مزدور جہاں بھی کام کر رہا ہو چاہے وہ فیکٹری ہو یا مل، کمپنی ہو یا ٹھکیدار کے ساتھ، سرکاری اداروں میں ہو یا پرائیویٹ سیکٹر میں ہر صورت میں وہاں کی جملہ اشیاء کا محافظ ہوگا کسی بھی چیز کو آجر یا مالک کی اجازت کے بغیر لینا شرعاً جائز نہیں ہے مزدور عام طور پر اس مسئلے میں لا پرواہی کا شکار ہوتے ہیں حالانکہ مزدور کی امانت داری کا تقاضا یہ ہے کہ وہ مالک کے مال کو اپنا مال سمجھ کر ضائع ہونے سے بچالے۔ اگر وہ ایسا نہیں کرتا ہے تو وہ فراڈ کا مرتکب ہو رہا ہے

تجارت میں دھوکہ دہی کی تمام صورتوں کی ممانعت

عمومی لحاظ سے تجارت میں دھوکہ اور فریب کی تمام شکلوں سے منع کیا گیا ہے۔ روایت میں ہے: نہی رسول اللہ ﷺ عن بیع الغرر یعنی حضورؐ نے دھوکہ کی سوداگری سے منع کیا ہے۔ غرر کے لفظی معنی ہیں دھوکہ۔ غرر ایک اصطلاح ہے اور فقہ کے بے شمار مسائل اس پر مبنی ہیں چنانچہ جتنے مسائل غرر کے اندر داخل کئے گئے ہیں ان کے استقصاء سے معلوم ہوتا ہے کہ جس عقد کے اندر تین باتوں میں سے ایک بات پائی جائے گی اس میں غرر دھوکے کی کوئی نہ کوئی صورت ہوگی۔

- ☆ بیع کے اندر یہ معلوم نہ ہو کہ کس چیز کی بیع ہو رہی ہے۔
- ☆ جس چیز کو فروخت کر رہا ہے وہ اس کو بالفعل مشتری کے حوالہ کرنے پر قادر نہ ہو
- ☆ تیسری صورت تعلیق التملیک علیہ الخ مر یعنی تملیک کو کسی ایسے واقعے کے ساتھ معلق کرنا جس کے وجود میں آنے اور نہ آنے دونوں کا احتمال ہو

ضرر کی چند صورتیں:

غرر یعنی دھوکے کے علاوہ ضرر کی بھی چند صورتیں ہیں، جس کی وجہ سے کاروباری سلسلے میں کئی خرابیاں پیدا ہوتی ہیں۔ وہ حسب ذیل ہیں۔

۱۔ باغ کے پھل اور کھیت کی فصل کو تیار ہونے اور پکنے سے پہلے بیچ دیا جاتا ہے

نہی عن بیع النخل حتی یزھوا او عن النبل حتی بیض ویھمن العانة حضورؐ نے کھجور کی بیع سے منع فرمایا یہاں تک کہ وہ پک جائے اور بالی کی

بیع سے منع کیا یہاں تک کہ وہ سفید ہو جائے اور آفت کا خطرہ نہ رہے۔

۲۔ خریدی ہوئی چیز کو قبضہ کرنے سے قبل فروخت کر دیا جاتا تھا۔

دوسری صورت کے بارے میں فرمایا من ابتاع طعاما فلا یبیع حتی یستوفیہ

جس شخص نے غلہ خریدا وہ اس وقت تک نہ بیچے جب تک اس پر قبضہ نہ کرے خواہ یہ قبضہ قانوناً ہو عملاً

۳۔ بیع کے ایک معاملے میں دو معاملے کئے جاتے تھے۔ چنانچہ بیچنے والا کہتا ہے کہ میں نے اس چیز کو نقد دس روپے میں اور ادھار بیس روپے کے عوض فروخت کیا۔ یا میں نے اپنا باغ ایک ہزار میں اس شرط پر فروخت کیا کہ تم اپنا مکان ۱۰۰ روپے کے عوض فروخت کرو۔ رسول اللہ کی روایت ہے نہی رسول اللہ عن بیعتین فی صفة واحدة
”رسول اللہ نے ایک معاملہ میں دو بیع سے منع فرمایا“

۴۔ بیع کے درمیان ایسی شرطوں کا اضافہ کیا جاتا تھا جن کا اس معاملے سے کوئی تعلق نہ ہوتا تھا مثلاً خریدار کہتا کہ میں کپڑا اس شرط پر فروخت کرتا ہوں کہ تم اس کو کٹا دو یا کٹوا کر سلا دو۔

رسول اللہ کی روایت ہے کہ ولا شرطان فی بیع ”بیع میں دو شرط حلال نہیں“
مذکورہ صورتوں میں چونکہ ایک فریق کو نقصان کا اندیشہ دھوکہ دہی قیمت میں تفاوت اور ایسی شرطوں کا اضافہ پایا جاتا ہے جن کا معاملہ بیع سے کوئی تعلق نہیں ہے اس لئے ان سے منع کیا گیا ہے۔ چنانچہ حضور نے فرمایا:
لا ضرر ولا ضرار فی الاسلام ”اسلام میں نہ نقصان اٹھانا ہے اور نہ نقصان پہنچانا“

منازعہ کی چند صورتیں:

سوداگری اور کاروبار کی وہ صورتیں جس میں خریدار اور فروخت کنندہ کے درمیان جھگڑے کا خطرہ ہو اس کی چند صورتیں حسب ذیل ہیں۔
۱۔ ادھار کی بیع ادھار کے بدلے کی جاتی تھی یعنی ایک شخص کسی ادھار چیز کی مدت معینہ پر قیمت ادا نہ کر سکتا تھا تو دوبارہ اسی چیز کو ادھار خرید لیتا تھا۔ اس کو بیع الکالی۔ بالکالی

یا بیع النیہ بالنیہ کہتے ہیں۔ اس صورت میں دونوں طرف صرف باتیں ہی باتیں ہوتی تھیں۔ بیع اور ثمن دونوں نہ ہوتے۔ نہی رسول اللہ ﷺ الکالی بالکالی

”رسول اللہ ﷺ نے ادھار کے بدلے ادھار کی بیع سے منع فرمایا ہے“

۲۔ جو چیز پاس نہ ہوتی تھی اس کی بیع کرتے پھر وہ چیز بازار سے خرید کر خریدنے والے کے حوالے کی جاتی تھی۔

مالیس عندی رسول اللہ ﷺ نے منع کیا ہے کہ میں وہ چیز بیچوں جو میرے پاس نہ ہو۔

۳۔ ایک شخص کوئی چیز خریدتا اور بیچنے والے کو کچھ رقم اس شرط پر ادا کرتا کہ اگر بیع مکمل ہوگی تو یہ رقم قیمت میں شمار ہوگی اور اگر بیع مکمل نہ ہوئی تو یہ رقم بیچنے والے کی ہو جائے گی اس کو بیع العریان کہتے ہیں۔

نہی رسول اللہ عن بیع العریان ”حضور نے بیع العریان سے منع کیا ہے“

۴۔ جو چیز اپنے قبضے اور ضمان میں نہ آئے اس پر نفع لیا جاتا تھا یعنی قبضہ سے قبل بیع پر نفع لیا جاتا تھا۔

ولا ربح مالم یضمن ”اس چیز کا نفع حلال نہیں جو قبضے اور ضمان میں نہ ہو“

تمام شکلوں کی ممانعت کی وجہ دھوکہ بازی:

مذکورہ تمام شکلوں کو دھوکہ دہی کی بناء پر ممنوع قرار دیا گیا ہے

اس کے علاوہ دیگر کئی قبائح کا مجموعہ ہے جن میں سے خود غرضی، اجتماعی مفاد کا

فقدان، اجارہ داری، ذخیرہ اندوزی، فریب دہی، اصول اخلاق کی پائمالی، طلب ورسد کے

قدرتی تناسب میں خلل اندازی، مستقبل کی سودا بازی، جہالت، منازعت، ناجائز استحصال،

باہمی تعاون کا فقدان اور غلط اشتہار بازی یا پروپیگنڈا وغیرہ قابل ذکر ہیں۔

یہ وجوہات مبادلہ کی جدید یا قدیم جن شکلوں میں پائی گئیں، اسلام میں ان کی

ممانعت ہوگی اور ان کو دھوکہ بازی کے زمرے میں شمار کیا جائے گا، اگرچہ ان میں کچھ مادی

فائدے بھی ہوں جیسا کہ قرآن مجید کے درج ذیل ارشاد سے واضح ہے۔

يسئلونك عن الخمر والميسر قل فيهما اثم كبير ومنافع للناس

واثمهما اكبر من نفعهما

”وہ تم سے شراب اور جوئے کے متعلق سوال کرتے ہیں آپ کہہ دیجئے ان دونوں چیزوں میں بڑا گناہ ہے اور لوگوں کے لئے کچھ فائدے بھی ہیں، لیکن ان کا گناہ ان کے فائدے سے بڑھ کر ہے۔“

واضح رہے کہ جس طرح پچھلے صفحات میں عرض کیا جا چکا ہے، اس شک نہیں کہ موجودہ طریق پیداوار میں مشترکہ سرمایہ کی کمپنیوں کو بڑی اہمیت حاصل ہے۔ ان کے ذریعے وسیع پیمانے پر کاروبار چلانے کے لئے زیادہ سرمایہ جمع ہوتا ہے اور صنعت و حرفت نیز تجارت کو فروغ دینے میں بڑی سہولتیں حاصل ہوتی ہیں لیکن اس کے ساتھ کمپنی کے موجودہ نظام میں چند دھوکہ باز پہلو بھی ہیں، جن کی تفصیل عرض کی جا چکی ہے۔

لہذا اگر انہی خرابیوں کو دور کیا جائے اور اس نظام کو صحیح اسلامی اصولوں کے مطابق مرتب کیا جائے۔ مثلاً شرکت اور مضاربت کی بنیادوں پر مشترکہ کمپنیوں کے لئے قواعد و ضوابط مقرر کئے جائیں جن میں کسی ایک مسلک کی پیروی ضروری نہیں بلکہ ہر فقہی مسلک اور اصول و کلیات سے استفادہ کرتے ہوئے نیز اجتہاد کے ذریعے قوانین وضع کئے جائیں اور سب سے بڑھ کر یہ کہ نظریہ ضرورت کو ذہن میں رکھا جائے (جس کے تحت رسول اللہ ﷺ اور فقہائے اسلام نے بعض ان چیزوں کی اجازت دی ہے جن میں قاعدہ کے مطابق بعض خرابیاں پائی جاتی ہیں۔ مثلاً بیع العرایا، بیع سلم بیع عینیہ، بیع الوفاء وغیرہ) تو پھر کوئی وجہ نظر نہیں آتی کہ اس سسٹم کو ناپاک کہا جائے بلکہ پھر تو صحیح اسلامی تجارت کا حصہ بن کر اسلام کی نظر میں پسندیدہ عمل اور باعث ثواب کام ہوگا۔

ان اصلاحات کے نفاذ میں ابتدا دشواری ہوگی، لیکن رفتہ رفتہ دشواری پر قابو پا کر معاشرتی زندگی کا نقشہ بدلا جاسکتا ہے۔ جیسا کہ ہر اصلاحی اور انقلابی تحریک میں ابتدا

دشواری ہوتی ہے لیکن بعد میں راہیں ہموار ہو جاتی ہیں۔

خیانت

دغا بازی کی بد نما صورت اور نفاق کی علامت

خیانت امانت کی ضد ہے، اسلام اپنے نام لیواؤں کو امانت اور دیانت کی تاکید اور تلقین کرتا ہے۔ ارشاد ربانی ہے:

ان الله يامرکم ان تودوا الامانات الی اهلها (نساء: ۵۸)

”اللہ تم کو حکم دیتا ہے کہ امانت والوں کی امانتیں ان کے حوالے کر دیا کرو۔“

دوسری طرف اسلام نے خیانت کی سختی سے مذمت اور ممانعت کی ہے، کسی فرد کا جو حق دوسرے کے ذمے واجب ہو اس کو ادا کرنے میں ایمانداری نہ برتنا خیانت اور بددیانتی ہے۔ اگر کسی فرد کی کوئی چیز دوسرے کے پاس بطور امانت پڑی ہو تو اس میں بے جا تصرف کرنا یا مانگنے پر واپس نہ کرنا صریح خیانت ہے، یا کسی کی کوئی پوشیدہ بات کسی دوسرے کو معلوم ہو یا کسی فرد نے دوسرے فرد پر بھروسہ کر کے اپنا کوئی بھید اس کو بتایا ہو تو اسکا کسی اور پر ظاہر کرنا بھی خیانت ہے، اسی طرح جو کام کسی کے سپرد ہو اس کو وہ دیانتداری کے ساتھ انجام نہ دے، تو یہ بھی خیانت ہے، اسی طرح اپنے ملک، قوم اور متفقہ قومی و ملی مصالح کے خلاف قدم اٹھانا بھی ملت سے خیانت اور بددیانتی ہے، دوست ہو کر دوستی نہ نبھانا بھی خیانت ہے۔ دل میں کچھ رکھنا، زباں سے کچھ اور کہنا اور عمل سے کچھ اور ثابت کرنا بھی خیانت ہے۔

خیانت کی ممانعت قرآن کی رو سے:

شریعت اسلامیہ میں یہ ساری خیانتیں یکساں ممنوع ہیں۔ ان تمام خیانتوں سے بڑے جامع اور واضح الفاظ میں یوں منع کیا ہے۔

ارشاد خداوندی ہے:

ياايها الذين آمنوا لا تخونوا الله والرسول وتخونوا امانتكم

تعلمون (سورة الانفال: ۲۷)

”اے ایمان والو! نہ تو اللہ اور رسول کی امانت میں خیانت کرو اور نہ اپنی امانتوں

میں خیانت کرو اور تم (ان باتوں کو) جانتے ہو“

علامہ سید سلیمان ندویؒ آیت بالا کے ذیل میں رقم طراز ہیں:

اللہ تعالیٰ اور رسولؐ کے ساتھ خیانت یہ ہے کہ اقرار کر کے پورا نہ کیا جائے،

ایمانداری سے ان کے حکموں کی تعمیل نہ کی جائے۔ دین و ملت کے مصالح کے ساتھ

غداری کی جائے اور اللہ تعالیٰ و رسولؐ اور مسلمانوں کے دشمنوں کو چھپے چوری امداد

پہنچائی جائے۔ یا مسلمان کے چھپے راز ان کو بتائے جائیں، اسی طرح آپس کی

امانتوں میں خیانت یہ ہے کہ جو چیز جس کے پاس امانت ہو اس میں وہ ناجائز

تصرف کرے اور کسی کا جو راز کسی کو معلوم ہو اس کو دوسروں پر ظاہر کر دے۔

(سیرت النبیؐ، ص ۵۹۶)

خیانت کی تعزیری سزا فقہاء کی نظر میں:

قرآن حکیم کی اس آیت اور دیگر نصوص کے پیش نظر فقہائے بھی امانت میں خیانت کو ناجائز

اور حرام قرار دیا ہے اور اسکا ارتکاب کرنے والوں کے لئے تعزیری سزا تجویز کی ہے۔

خائن اور غاصب چونکہ مالک مال کے روبرو ارتکاب جرم کرتے ہیں، دھوکے یا فریب سے

کام لیتے ہیں یا پھر آنکھوں کے سامنے زبردستی دوسرے کا مال چھین لیتے ہیں، جبکہ ان میں

سے ہر ایک کی شرارت کا سد باب کیا جانا چاہیے، اسی لئے شریعت اسلامیہ نے ایسے لوگوں کی سرزنش کا معاملہ حاکم پر چھوڑ دیا ہے کہ بحسب تقاضائے ماحول اور بغرض قیام امن جو سزا مناسب سمجھ دے دے علاوہ ازیں ان حالات کے پیش آنے کے اسباب مختلف ہوتے ہیں۔ ہو سکتا ہے کہ کوئی معمولی بات ہو یا کوئی اہم معاملہ ہو، لہذا ضروری تھا کہ سزا کی نوعیت کا تعین حاکم پر چھوڑ دیا جائے کہ وہی اس کی مناسب سزا تجویز کرے۔

ومن هذه الايات اخذ الفقهاء حكم الاسلام بتحريم خيانة الامانة
وتعتبر لذلك من الجرائم التعزيرية التي على القاضي ان يختار لها
حين تعرض عليه العقوبة الملائمة لروع الناس عنها

(اصول النظام الجنائي الاسلي ص ۲۷۲)

یعنی آیات قرآنیہ کی روشنی میں فقہائے اسلام نے خیانت کی حرمت کا حکم دے دیا ہے نیز یہ کہ اس کو تعزیری جرائم میں شمار کیا ہے۔ تاکہ قاضی (جس وقت اس کے سامنے یہ مسئلہ پیش ہو) اس کے لئے امن عامہ کے پیش نظر مناسب سزا تجویز کرے۔

خیانت کے لئے ہاتھ کاٹنے کی سزا تجویز:

بعض فقہاء نے خیانت اور سرقہ کے لئے ایک ہی سزا تجویز کی ہے ان کا کہنا ہے کہ مال عاریت میں خیانت کرنے پر حد سرقہ واجب ہے اور ایسے شخص کا ہاتھ کاٹا جائے کیونکہ ان کے نزدیک سرقہ واجب القطع ہونے کے لئے یہ شرط نہیں ہے کہ مال مسروقہ زیر حفاظت رہا ہو چنانچہ امین کا مال امانت سے انکاری ہو جانا بھی سرقہ ہے۔

(کتاب الفقہ علی مذاہب الاربعہ، (اردو ترجمہ منظور احمد عباسی) ص ۳۳۵)

ان کی ایک اور دلیل وہ حدیث ہے جو امام مسلم نے اپنی کتاب میں ذکر کی ہے۔

انه (صلى الله عليه وسلم) امر بقطع يد امرأة كانت تستعير المتاع

وتحجده ای تنكرانه لديها لثلاثر وه الى اصحابه (.....) وقد يقال
بناء على هذا النص ان فى خيانة الامانة عقوبة الحد المقررة
لجريمة السرقة وهى قطع اليد (فى اصول النظام الجنائى الاسلامى ص ٢٧٢)
حضور ﷺ نے ایک عورت کے ہاتھ کاٹنے کا حکم دیا کیونکہ اس کا وتیرہ یہ تھا کہ چیز
مانگ کر (عاریتا) لے جاتی اور پھر دیتے وقت مکر جاتی تھی تاکہ مالک تک نہ پہنچ
پائے۔ بناء بریں یہ کہا گیا ہے کہ جس طرح سرقہ میں قطع ید کی سزا ہے اسی طرح
امانت کی خیانت میں بھی حد (قطع الید) ہے۔

قطع ید کا فیصلہ اور راجح قول:

تاہم بظاہر راجح قول یہ نظر آتا ہے کہ قطع ید کا فیصلہ خیانت کی نہیں بلکہ سرقہ کی بنیاد پر ہوا تھا۔

غیران الصحيح ان هذه المرءة سرت فقطت يدها وبذلك
وردت الروايات فى الصحيحين وذكر فيها احجد المتاع لانه
كان من عادة هذه المرءة (فى اصول النظام الجنائى الاسلامى ص
٢٧٢)

صحیح بات یہ ہے کہ اس عورت کا ہاتھ چوری کی سزا کے طور پر کاٹا گیا تھا جس کے
بارے میں بخاری و مستم میں روایات موجود ہیں۔ انہی روایات میں واپسی میں مکر
جانے کی بات بھی مذکور ہے جو اس عورت کا وتیرہ تھا۔

مطلب یہ کہ اس کو قطع ید کی سزا چوری کرنے پر ملی اور اس واقعے میں ضمناً اس
کی خیانت کا تذکرہ آیا ہے لیکن اگر بالفرض یہ مان لیا جائے کہ اس عورت نے چوری نہیں
کی تھی تو حدیث جابر کو مقدم مانا جائے گا اور عاریتاً لی ہوئی چیز سے انکاری ہو جانے پر
سزائے قطع کے حکم کو منسوخ تصور کیا جائے گا، اسی طرح اگر یہ خیال کیا جائے کہ ایسے دو

واقعات پیش آئے۔ آنحضرت ﷺ نے ایک عورت کو تو صرف عاریتاً لی ہوئی شے سے مکر جانے کے الزام میں اور دوسری کو چوری کی پاداش میں سزائے قطع دی، تب بھی یہ نتیجہ نکلتا ہے کہ عاریتاً لی شے میں خیانت پر سزائے قطع منسوخ ہوگئی اور حدیث کی چار کتابوں میں حضرت جابر سے یہ حدیث مروی ہے۔

لیس علی خائن ولا منتهب ولا مختلس قطع

یعنی خیانت کرنے والے لوٹنے والے اور عاریتاً لی ہوئی شے سے مکر جانے والے کو

سزائے قطع نہیں ہے۔ (کتاب الفقہ علی المذاہب الاربعہ، ج ۵، ص ۳۳۵)

قول راجح کی دلیل:

اس آخری قول اور رائے کے لئے ایک اور وزنی دلیل بھی ہے کہ سرقہ اور خیانت میں واضح فرق ہے اور وہ یہ کہ سرقہ قابل حد کے دو ارکان کا خیانت میں فقدان ہے۔

اما خیانة الامانة فينتفى فيها ركنان من ارکان السرقة احدهما اخذ

المال خفية (ای بغیر علم صاحبہ) والثانی فیہ التملك۔

”یعنی خیانت میں دو ارکان مفقود ہیں جو سرقہ قابل حد میں پائے جاتے ہیں ایک

صاحب مال سے لاعلمی میں مال لے جانا اور دوسرا نیت تملك“

مذکورہ معسلے میں قول فیصل:

ان دلائل کی روشنی میں علماء کا جو فیصلہ ہے اس کے الفاظ یہ ہیں

اما خیانة الامانة فهی جريمة تعزیرية وليست من جرائم الحدود

یعنی امانت میں خیانت کا جرم تعزیری ہے جو جرائم الحدود میں شامل نہیں، ان کا کہنا ہے کہ

اگر امانت دار مال امانت سے انکاری ہو جائے اور اس پر یہ الزام ثابت ہو اور مال امانت

نصاب سرقہ کے برابر یا زیادہ بھی ہو تو اُسے ہاتھ کاٹنے کی سزا نہیں ہوگی۔ اس کا سبب یہ ہے کہ مال امانت کسی کے سپرد کرنے والے سے پہلے یہ کوتاہی ہوئی کہ اس نے اپنا مال ایسے شخص کے پاس رکھا جس کی بابت یہ اطمینان نہیں تھا کہ وہ مال کو بحفاظت رکھے گا۔ اور صحیح و سالم واپس کر دے گا، نیز یہ کہ کتاب و سنت دونوں کی رو سے ہاتھ کاٹنے کی سزا چوری کرنے والے کیلئے ہے اور یہ چوری نہیں ہے۔

(کتاب الفقہ علی المذاہب الاربعہ، ج ۵، ص ۳۳۵)

خیانت کی سخت تعزیری سزا:

ان دلائل اور آراء کے ہوتے ہوئے یہ بات طے ہے کہ خیانت کے مرتکب کو سخت تعزیری سزا دی جائے گی۔ حضرت عمرؓ کی رائے تو پہلے یہ تھی کہ خیانت کے مرتکب کو قتل کیا جائے لیکن حضور ﷺ نے ان کو منع فرمایا۔ بخاری میں حاطب ابن ابی ملتبعہ کا واقعہ مذکور ہے کہ اُس نے قریش کو حضورؐ کے خفیہ ارادے کے بارے میں اطلاع دی تھی، اس کا علم آنحضور ﷺ کو ہوا۔ آپؐ نے اپنے آدمی اُس کے پیچھے بھیج دیئے، حاضر کر کے لایا گیا تو اُس نے اعتراف و اقرار کیا، جس پر حضرت عمرؓ نے کھڑے ہو کر کہا:

انه قد خان الله ورسوله والمؤمنين فدعني لا ضرب عنقه فقال ﷺ

اليس من اهل بدر..... الخ (بخاری ج ۲، ص ۵۶۷)

”اس نے اللہ اور رسول ﷺ اور مسلمانوں کے ساتھ خیانت کی ہے۔ مجھے اجازیت

دیجئے کہ میں اُسے قتل کر دوں۔ فرمایا کیا وہ اہل بدر میں سے نہیں؟“

خیانت نفاق کی علامت:

حضور اکرم ﷺ نے خیانت کو منافق کی نشانی قرار دیا ہے۔ فرمایا:

ایۃ المنافق ثلاث اذا حدث کذب واذا وعد اخلف واذا تمن خان
”منافق کی تین علامات ہیں۔ جب کہے جھوٹ بولے جب وعدہ کرے پورا نہ کرے

اور جب امین بنایا جائے تو خیانت کرے“ (بخاری ج ۱ ص ۱۰)

امین بن کر خیانت کرنا دراصل عملی جھوٹ ہے، کیونکہ جو امین بنتا ہے وہ گویا یہ یقین دلاتا ہے کہ وہ اس میں خیانت نہ کرے گا اور جب اس نے اس کے خلاف کیا تو اس نے عملاً جھوٹ بولا اور غالباً یہ بھی ایک وجہ ہے کہ جھوٹ اور خیانت دونوں کو یکجا حدیث میں ذکر کیا گیا ہے۔

مختصر یہ کہ خیانت منافق کی صفت ہے جو کسی مسلمان کے شایان شان نہیں۔

علامہ احمد مصطفیٰ مراغی لکھتے ہیں

والخيانة من صفات المنافقين والامانة صفات المؤمنين

(تفسیر مراغی ج ۷ ص ۱۹۲)

اس سے پتہ چلا کہ خیانت ایسی بری چیز ہے کہ جو اسکا مرتکب ہوتا ہے وہ منافقین کی صفات سے متصف ہوتا ہے اور منافق اللہ کی رحمت سے محروم اور لعنت کا مستحق ہوتا ہے۔ خیانت ایک ایسا برا عمل ہے کہ حضور ﷺ ہمیشہ اس سے پناہ مانگا کرتے تھے۔ آپ کا ارشاد ہے:

كان عليه السلام يقول اللهم انى اعوذ بك من الجوع فانه بشس

الفجيع ومن الخيانة فانها بثست البطانة (نسائی: ص ۳۹۵)

”یعنی حضور مجھن باتوں سے پناہ مانگا کرتے تھے ان میں سے ایک خیانت بھی ہے۔ فرمایا

کرتے تھے۔ الہی! مجھے خیانت سے بچائے رکھنا کہ یہ بہت برا اندرونی ساتھی ہے۔“

خیانت مسلمان کے شایان شان نہیں:

خیانت مسلمان کے شایان شان نہیں، مسلمان کی شان ایک حدیث میں یہ بیان کی گئی ہے

کہ وہ کبھی بھی خیانت کا ارتکاب نہیں کرے گا۔ رسول اللہ کا ارشاد ہے:

المسلم اخ المسلم لا یخونہ ولا یکف بہ ولا یخذلہ کل المسلم

علی المسلم حرام عرضه وماله ودمه

”مسلمان مسلمان کا بھائی ہے نہ اس کے ساتھ خیانت کرتا ہے نہ اس کی تکذیب

کرتا ہے نہ اسے رسوا کرتا ہے ہر مسلمان پر دوسرے مسلمان کی عزت، مال اور خون

حرام ہے۔“

خیانت کرنے والے سے ایمان کی نفی:

خیانت کے مرتکب سے ایمان کی نفی کی گئی ہے۔ رسول اللہ ﷺ کا ارشاد ہے:

لا ایمان لمن لا امانة له

”جس میں امانت نہیں اس میں ایمان نہیں“

خیانت کا وسیع دائرہ:

تفصیلات بالا سے پتہ چلا کہ مسلمانوں پر اسلام نے امانت کو فرض اور خیانت کو حرام قرار دیا ہے۔ بناء بریں یہ کہنا بجا ہوگا کہ جو امین ہوگا وہ اللہ اور رسول کا بھی ولیج ہوگا اور جو خائن ہوگا وہ اللہ اور رسول کا بھی نافرمان ہوگا۔ یہاں تک کہ اس کا ایمان و اسلام مجروح ہو جائے گا۔

انسوس کی بات ہے کہ اس قدر زیادہ اور سخت وعیدات کے بعد بھی ہمارے کلمہ گو بھائی خیانت سے گریز نہیں کرتے۔ ایک عام غلط فہمی یہ ہے کہ خیانت کا مطلب صرف مال و دولت کی امانت میں کمی اور کوتاہی کو خیانت سمجھا جاتا ہے حالانکہ خیانت کا وسیع دائرہ ہے۔ خیانت میں کئی چیزیں شامل ہیں جن میں سے چند آئندہ صفحات میں پیش کی جا رہی ہیں۔

سفارش یا رشوت پر نا اہل کو اہل قرار دینا

عصر حاضر کا ایک قومی اور معاشرتی المیہ

امانت اور خیانت کا جو مفہوم آج کل عرف عام میں مشہور ہو گیا ہے۔ وہ تو فقط روپے پیسے تک محدود سمجھا جاتا ہے۔ مگر قرآن و سنہ کی اصطلاح میں امانت و خیانت اس سے زیادہ وسیع مفہوم رکھتی ہے۔ جس طرح گزشتہ صفحات میں عرض کیا جا چکا ہے۔ امانت یا خیانت کا دائرہ صرف روپے پیسے جائیداد یا مالی اشیاء تک محدود نہیں بلکہ ہر قانونی، مالی اور اخلاقی امانت تک وسیع ہے، لہذا ہر صاحب حق کو اس کا پورا پورا حق بغیر کسی تکلیف، سفارش اور نقصان کے دینا امانت ہے۔ اور اسکے برعکس کسی رشتے تعلق یا رشوت کی بنیاد پر نا اہل کو اہل قرار دینا خیانت اور بددیانتی ہے۔

نا اہل کو اہل قرار دینے کی وعید:

حاکم نے اپنی صحیح میں یہ روایت درج کی ہے کہ جس صاحب اقتدار نے مسلمانوں کے کسی کام پر کسی شخص کا تقرر کیا، حالانکہ اس سے زیادہ باصلاحیت شخص موجود تھا تو اس نے خدا، اسکے رسول اور مسلمانوں سے خیانت کی۔ (حاکم)

ابن تیمیہؒ لکھتے ہیں اگر زیادہ حقدار یا زیادہ اہلیت رکھنے والے کو فراموش کر کے کسی دوسرے شخص کا رشتہ دار ہونے یا ہم مذہب و ہم وطن ہونے، ہم مشرب و ہم جنس ہونے یا کچھ مال لے لینے یا کسی بھی نفع وغیرہ حاصل کرنے یا اہل اور حقدار سے کینہ و حسد رکھنے یا دشمنی کی وجہ سے تقرر کر لیا جائے۔ تو ایسا کرنے والے نے اللہ تعالیٰ و رسول اور مومنوں سے خیانت کی اور اللہ تعالیٰ کے اس ارشاد کے ماتحت آ گیا کہ:

يا ايها الذين آمنوا لاتخونوا الله والرسول وتخونوا اماناتكم (الانفال)

نااہل کو اہل قرار دینے کی چند صورتیں:

یہاں ان تمام امور کا تفصیلی تذکرہ مشکل ہے اور تطویل کا باعث بھی۔ تاہم مختصراً اتنا عرض کرنا ضروری ہے کہ ہر وہ عہدہ منصب، کامیابی، سرٹیفیکٹ، ڈگری، ڈپلومہ، پڑچوں کے نمبرات، دولت، جائیداد، پلاٹ، ملازمت، وزارت، ممبر شپ بلکہ ہر وہ عہدہ جس کا حصول اہلیت اور قابلیت پر نہ ہو بلکہ سفارش، رشوت، تعلق یا رشتے کی بنیاد پر ممکن ہو، خیانت کے دائرے میں شامل ہوگا جو اسلام کی نظر میں سنگین جرم ہے۔

سفارش قرآن کی نظر میں

جائز و ناجائز، حلال و حرام اور ثواب و عذاب کا امتیاز اٹھ جانے کی وجہ سے سفارش کرنا اور کروانا ایک فیشن اور رسم و رواج کی شکل اختیار کر گیا، حالانکہ سفارش صرف حق کیلئے جائز ہے۔ بصورت دیگر ناجائز، حرام اور گناہ ہے۔ ارشاد خداوندی ہے:

من يشفع شفاعة حسنة يكن له نصيب منها ومن يشفع شفاعة سيئة

يكن له كفل منها (سورة نساء)

”جو شخص نیک بات کی سفارش کرے تو اس کو اس (کے ثواب) میں سے حصہ ملے گا

اور جو بری بات کی سفارش کرے اس کو اس (کے عذاب) میں سے حصہ ملے گا اور اللہ

ہر چیز پر قدرت رکھتا ہے“

آیت کا مطلب یہ ہوا کہ جو شخص کسی شخص کے جائزہ حق اور ناجائز کام کے لئے

جائز طریقہ پر سفارش کرے تو اس کو ثواب کا حصہ ملے گا اور جو کسی ناجائز کام کے لئے

ناجائز طریقہ پر سفارش کرے گا، اس کو عذاب کا حصہ ملے گا۔

یاد رہے کہ اللہ تعالیٰ ہر چیز پر نگران ہے۔ اس کو سب کچھ معلوم ہے کہ کون کس

نیت سے سفارش کر رہا ہے کہ محض اللہ کیلئے کسی بھائی کی امداد کرنا مقصود ہے یا کوئی ذاتی غرض بطور رشوت حاصل کرنا ہے،

جائز سفارش کی شرائط:

جائز سفارش کی ایک شرط یہ ہے کہ جس کی سفارش کی جائے اسکا مطالبہ حق اور جائز ہو دوسرے یہ کہ وہ اپنے مطالبہ کو بوجہ کمزوری بذات خود حکام تک نہیں پہنچا سکتا۔ آپ پہنچا دیں اس سے معلوم ہوا کہ خلاف حق سفارش کرنا یا دوسروں کو اس کے قبول کرنے پر مجبور کرنا شفاعت سیئہ یعنی بری سفارش ہے۔ جسکی اسلام میں سخت ممانعت آئی ہے۔

ناجائز سفارش کی ممانعت احادیث کی روشنی میں:

عن عائشة^{رض} ان قریشا اهتمهم المرءة المنخرومية التي سرقت قالوا من يكلم رسول الله ﷺ ومن يجتري عليه الا اسامة بن زيد حب رسول الله فكلم رسول الله فقال اتشفع في حد من حدد الله ثم قام لخطب يا ايها الناس انما ضل من قبلكم انهم كانوا اذا سرق الشريف تركوه واذا سرق الضعيف فيهم اقاموا عليه الحدود وايم الله لو ان فاطمة بنت محمد سرقت لقطع محمد يدها (بخاری

ج ۱ ص ۱۰۰۳)

ام المؤمنین حضرت عائشہ صدیقہ سے روایت ہے کہ قبیلہ مخزوم کی ایک عورت کے متعلق جس نے چوری کی تھی، قبیلہ قریش کو سخت فکر لاحق ہوئی کہ اس کا ہاتھ کاٹا جائے گا۔ لہذا اہل قریش نے باہم مشورہ کیا کہ اس کے بارے میں حضور کی خدمت میں عرض معروض کیا جائے، سب کے مشورے سے قرار پایا کہ اسامہ بن زید کے سوا جن کو حضور بہت چاہتے تھے اور کوئی شخص جرات نہیں کر سکتا، لیکن اسامہ کے عرض کرنے پر رسول اللہ نے فرمایا: اے اسامہ! اللہ تعالیٰ کی مقرر کردہ سزاؤں کے

معاملے میں تم میرے سامنے سفارش لے کر آئے ہو اس کے بعد آپ کھڑے ہو گئے۔ اور خطاب فرمایا۔ اے لوگو! تم سے پہلے لوگوں کو اس بات نے تباہ کیا کہ جب ان میں سے کوئی معزز آدمی چوری کا ارتکاب کرتا تو اسے درگزر کرتے تھے اور اگر کوئی معمولی شخص چوری کرتا تو اسے سزا دیتے تھے پھر آپ نے اللہ تعالیٰ کی قسم کھا کر فرمایا: اگر محمد کی بیٹی فاطمہ بھی چوری کرے تو اس کا ہاتھ کاٹ دیا جائے گا“

سفارش میں معزز اور غیر معزز دونوں برابر:

اس مسئلے میں اسلام میں معزز اور غیر معزز، اعلیٰ اور ادنیٰ سب برابر ہیں۔ یہاں یہ بات یاد رکھنے کی ہے کہ اسامہؓ کے ساتھ محبت کے باوجود حضورؐ نے ان کی سفارش کو رد فرمایا۔ اور اس پر سخت ناراض ہوئے۔ حضرت اسامہؓ نے یہ خیال کیا کہ ان سے بوجہ سفارش کرنے کی جو خطا سرزد ہوئی ہے اس کی پاداش میں وہ عذاب الہی کے مستوجب ہو گئے۔ لہذا انہوں نے نبی کریمؐ کے حضور گڑگڑا کر التجا کی کہ حضورؐ ان کیلئے اللہ تعالیٰ کی جناب میں مغفرت کی دعا مانگیں۔

رشوت ستانی سوسائٹی کے خلاف غداری:

لغت میں رشوت لفظ ”رشاء“ سے ماخوذ ہے جس کا اطلاق رسی اور خصوصاً ڈول کی اس رسی پر ہوتا ہے جسکے ذریعے کنویں سے پانی نکالا جاتا ہے۔ چونکہ رشوت بھی ایک مطلوبہ چیز تک پہنچنے اور اسے حاصل کرنے کا واسطہ اور ذریعہ بنتی ہے۔ اس لئے اسکو رشوت کے لفظ سے تعبیر کیا جاتا ہے۔

اصطلاح میں اس کی تعریف یہ ہے

الرشوة ما يعطيه الرجل للحاكم او غيره ليحكم له او يحمله به على

مايريد

”یعنی رشوت اس عطیہ کو کہتے ہیں جو ایک آدمی کسی حاکم یا غیر حاکم کو اس نیت سے

دیتا ہے کہ وہ اسکے حق میں فیصلہ کر دے یا وہ اسکو مطلوبہ چیز کا سزاوار ٹھہرا دے۔“

آسان الفاظ میں رشوت وہ ناجائز مفاد ہے جو اپنے اعزاز، منصب یا عہدے کی بناء پر بلا استحقاق جائز حاصل کیا جاتا ہے جس کا بلا عہدہ حاصل ہونا ممکن نہیں ہوتا۔ یا وہ معاوضہ ہے جو کسی فرض منصبی یا واجب کام کی انجام دہی میں ناحق، نا واجب اور ناجائز کام کے صلے میں نقد، قیمتی اشیاء یا حسین لڑکیوں کی شکل میں وصول کیا جاتا ہے۔

(منشی عبدالرحمن خان، بازار رشوت، کتب خانہ قاسمی دیوبند، ص ۱۳)

رشوت ستانی کی مذمت:

رشوت ستانی ایک قابل مواخذہ جرم ہے۔ اسلام نے رشوت ستانی کی مذمت کی ہے۔ قرآن و سنت پر غور کرنے سے معلوم ہوتا ہے کہ اسلام اپنے ماننے والوں سے جس قسم کے اخلاق و کردار کا مطالبہ کرتا ہے وہ اکل حلال کے بغیر ناممکن ہے۔ یہی وجہ ہے کہ قرآن مجید میں اکل حلال کو عمل صالح پر مقدم رکھا گیا ہے۔ فرمان خداوندی ہے:

يا ايها الرسل كلوا من الطيبات واعملوا صالحا (المؤمنون: ۵۱)
 ”اے ہمارے رسولو! تم پاکیزہ چیزیں کھاؤ اور نیک عمل کرو۔ جو عمل تم کرتے ہو میں ان سے واقف ہوں۔“

دوسری طرف اسلام نے ناجائز اور حرام کی کمائی کی سختی سے مذمت کی ہے۔ سورۃ المائدۃ میں اللہ تعالیٰ نے یہودی علماء و احبار کی عادات رذیلہ کا ذکر کرتے ہوئے فرمایا:

اكلون للسحت یعنی حرام کے زیادہ کھانے والے ہیں۔

بعض مفسرین نے یہاں خاص طور پر ”سحت“ سے رشوت مراد لیا ہے۔

والمراد به ههنا على المشهور الرشوة في الحكم (روح المعاني

ج ۶، ص ۱۴۰)

رشوت کی ممانعت کرتے ہوئے اللہ تعالیٰ سورۃ البقرہ میں ارشاد فرمایا

ولا تأكلوا أموالكم بينكم بالباطل وتدلوا بها الى الحكام لتأكلوا

فريقا من أموال الناس وانتم تعلمون (بقرہ: ۱۶۸)

”اور نہ کھاؤ مال ایک دوسرے کا آپس میں ناحق اور نہ پہنچاؤ ان کو حاکموں تک کہ

کھا جاؤ کوئی حصہ لوگوں کے مال میں سے ظلم کر کے اور تم کو معلوم ہے۔“

روح المعانی اس آیت کی تشریح کرتے ہوئے رقم طراز ہے:

لا تلقوا بعضها الى حكام السوء على وجه الرشوة

”یعنی بطور رشوت اپنے بعض مال حکام تک نہ پہنچاؤ“

رشوت کی حرمت پر علماء کا متفقہ فیصلہ:

رشوت کی حرمت پر علماء اسلام کا ایک متفقہ فیصلہ سن لیجئے:

”اسلاف کے درمیان اس بات پر کوئی اختلاف نہیں کہ کسی کا حق مارنا یا کسی امر پر

رشوت لینا حرام ہے۔ امام ابو حنیفہ کا قول ہے کہ جب حاکم نے رشوت لی وہ اسی

وقت معزول تصور ہوگا۔ اور اسکے بعد وہ جو بھی فیصلہ کریگا وہ باطل ہوگا۔“

(مجمع الزوائد بحوالہ جریمۃ الرشوة فی الشریعۃ الاسلامیہ ص ۱۰۳)

رشوت احادیث کی رو سے:

احادیث کا بھی ایک بہت بڑا ذخیرہ رشوت کی حرمت پر موجود ہے۔ یہاں صرف دو

احادیث بطور نمونہ پیش خدمت ہیں۔

روی البزاز بسندہ عن عبدالرحمن بن عوف قال قال رسول الله

ﷺ الراشي والمرتشي في النار (الجامع لاحكام القرآن، ج ۶، ص ۱۸۳)

”رشوت دینے والا اور لینے والا دونوں جہنم میں ہوں گے“

ان رسول الله ﷺ قال لعن الله الراشي والمرتشي في الحكم

”حضور اقدس نے فرمایا فیصلہ کرتے وقت رشوت دینے والے اور لینے والے دونوں

پر اللہ تعالیٰ کی لعنت ہے“ (ترمذی ج ۱، ص ۲۲۸)

وکلاء کی پیشہ ورانہ خیانت

قانون کی رو سے وکلاء افسران عدالت میں شمار ہوتے ہیں اور ان کا فرض منصبی یہ ہوتا ہے کہ وہ عدالت کو صحیح نتیجے پر پہنچنے میں مدد فراہم کریں اور کسی سے بے انصافی نہ ہونے دیں۔ یہی وجہ ہے کہ انکو معاشرے میں اعلیٰ اور عزت شرف کا مقام حاصل ہے تاہم ان میں سے بعض اس مقام کو داغدار کرنے کے درپے ہیں۔

- ۱۔ وکالت حق جو سچے اور حقدار کی طرف سے کی جائے۔
- ۲۔ وکالت مال: جو محض فیس کے حصول کیلئے کی جائے اور اس میں سچے جھوٹے، حقدار یا ناحق کا کوئی خیال نہ رکھا جائے۔ اس لئے بعض وکلاء جو محض اپنی فیس اور شہرت کی خاطر اپنی قانون دانی، سخن سازی، اثر و رسوخ یا ناجائز رسائی کے ذریعے حق کو ناحق اور ناحق کو حق ثابت کرنے میں ایڑی چوٹی کا زور لگاتے ہیں اور اس پر فخر و ناز بھی کرتے ہیں۔ ان سب کو ”ولا تا کلو الاموالکم بینکم بالباطل“ کا حکم قرآن مطالم کرنا چاہیے۔ بصورت دیگر وہ اسی بالباطل کی تعریف میں آتے ہیں، اسی طرح وہ وکلاء بھی اس زمرے میں آتے ہیں جو اپنے مقدمہ کی کامیابی کیلئے حکام کی خوشامد کرتے ہیں۔ رشوت پہنچاتے ہیں اور اسے ذریعہ روزگار بناتے ہیں۔ یہ جانتے ہوئے کہ مقدمہ کمزور ہے۔ اسکی کامیابی کی کوئی امید نہیں یا قانوناً ناقابل رفت ہے۔ صاحب غرض کو محض حصول فیس کیلئے غلط مشورہ دیتے ہیں اور اسے سبز باغ دکھلا کر مقدمہ بازی کو فروغ دیتے ہیں۔

یہ ایک پیشہ ورانہ خیانت ہے۔ شریعت کی رو سے ایسا کرنا خیانت اور سنگین جرم ہے کیونکہ جو کسی سے مشورہ مانگتا ہے وہ اسے نیک نیتی سے امین سمجھتا ہے۔ اس لئے ہر حال میں صحیح مشورہ دینا چاہیے اور صحیح رہنمائی کرنی چاہیے خواہ اس سے خود اسے کتنا بھی نقصان کیوں نہ پہنچے۔

تدریسی پیشے میں خیانت علمی کے پہلو

تدریسی پیشہ ہی ہے۔ رسول اللہ ﷺ نے تمام پیشے اختیار کئے لیکن فخر صرف تدریس پر کیا ہے۔ آپ کا ارشاد ہے کہ ”میں معلم بنا کر بھیجا گیا ہوں“ گویا بعثت کا مقصد ہی تدریس و تعلیم ہے۔ اس لئے اس پیشے سے منسلک لوگوں اس پیشے کی قدر کرنی چاہیے اور اس پیشے سے متعلق مختلف قسم کی فریب کاریوں اور علمی خیانتوں سے بچنا چاہیے مثلاً بعض اساتذہ اور پروفیسرز حضرات نے بھی علم فروشی کی دکانیں کھول رکھی ہیں۔ سکول، کالج یا یونیورسٹی میں بے توجہی سے پڑھا کر یا دیگر ناجائز طریقے اپنا کر ”ٹیوشن“ میں کشش پیدا کرنے کی کوشش کرتے ہیں۔ مثلاً امتحان میں کامیابی کی ضمانت دیتے ہیں وغیرہ اور ٹیوشن پڑھنے والوں کو خاص طور پر ایسے سوالات حل کر دیتے ہیں جن کا امتحان میں آنا تقریباً یقینی ہوتا ہے۔

اس لئے طلباء زیادہ تر ٹیوشن پر انحصار کرتے ہیں۔ جو صرف بعض اساتذہ کی اداروں میں بے توجہی اور مفاد پرستی کا نتیجہ ہے۔ پھر اس کا نتیجہ یہ ہوتا ہے کہ ٹیوشن پڑھنے والے طلباء تو نمایاں کامیابی حاصل کر لیتے ہیں اور غریب و نادار طلباء ناکامی کا شکار ہو جاتے ہیں۔ یہ اپنے منصب کا ناجائز فائدہ اٹھانا ہے۔ جو خیانت ہی کا ایک شعبہ ہے۔ جو دلائل شرعیہ کی بناء پر ناجائز اور حرام ہے۔ یاد رہے کہ اگر بعض طلباء محض اپنے شوق سے تعلیمی معیار کو مزید بلند کرنے کی خاطر کسی استاد یا پروفیسر سے ٹیوشن پڑھنا شروع کر دیں اور اساتذہ سکول اور کالج میں پورے شوق اور لگن سے پڑھائیں تو پھر اس میں کوئی حرج نہیں۔

ڈاکٹرز کی پیشہ ورانہ دغا بازی

طب کا پیشہ نہایت اہم پیشہ ہے، دیانتداری کا پیشہ ہے لیکن اسکے باوجود بعض ڈاکٹر حضرات مریضوں کو جتنی توجہ سے پرائیویٹ کلینک اور گھر پر دیکھتے ہیں۔ ہسپتال میں اتنی توجہ سے معائنہ نہیں کرتے کیونکہ کلینک یا گھر میں مریض کو دیکھنے کی فیس ملتی ہے۔ جو ہسپتال یا او۔ پی۔ ڈی میں نہیں ملتی۔ اور یوں یہ لوگ خدمت خلق کی بجائے فردکشی کو مقصود بنا لیتے ہیں۔ اسی طرح بعض ڈاکٹرز پوسٹ مارٹم کا معقول معاوضہ کے عوض غلط رپورٹ دیتے ہیں یا خفیف ضربات اور معمولی زخم کو شدید بنا دیتے ہیں۔

جو لوگ سرکاری یا پرائیویٹ محکموں میں کام کرتے ہیں تو چھٹی کی ضرورت پڑنے پر ان کو میڈیکل سٹوفیکٹ کی ضرورت ہوتی ہے، بعض ڈاکٹرز حضرات بلاچوں و چرا پیسوں کے عوض سفارش کے بدلے یا ویسے احسان مندی کرنے کی وجہ سے ان کو سٹوفیکٹ دے دیتے ہیں یہ حقیقت میں شہادت اور گواہی ہے ظاہری اعتبار سے یہ ایک کاغذ اور سٹوفیکٹ ہے لیکن باطنی اعتبار سے یہ ایک امانت ہے جس کا صحیح استعمال اطبا کی ذمہ داری ہے۔

ڈاکٹر کی ایک خیانت یہ ہے کہ ان کے کلینکوں میں ان کی غیر موجودگی میں عام قسم کے لوگ ان کی سیٹوں پر بیٹھتے ہیں اور اپنے آپ کو ماہر ڈاکٹر کی شکل میں پیش کر کے لوگوں کی جیبوں کو لوٹ لیتے ہیں۔ ڈاکٹروں کی بجائے ڈاکٹر نما حضرت کو لوگوں کی صحت سے کھیلنا اتنی خطرناک دغا بازی ہے جس کا تدارک نہایت ضروری ہے۔

مذکورہ بالا تمام امور اپنے پیشے سے خیانت، بے وفائی اور عملاً جھوٹ ہے جو مضمون ہذا میں مختلف مقامات پر مذکور دلائل کی روشنی میں حرام اور قابل تعزیر جرم ہے اب یہ حکومت اور ارکان حکومت کی بھی ذمہ داری بنتی ہے کہ ان تلبیسی امور کے انسداد کیلئے بروقت انتظامات کریں۔

دیگر پیشہ ورانہ دغا بازیوں

دنیا میں سینکڑوں اور ہزاروں پیشے ہیں، ہر پیشے میں دغا بازی کا کوئی نہ کوئی پہلو موجود ہے۔ مثلاً طلبہ کی پیشہ ورانہ دغا بازیوں، ٹریفک کے دغا باز پہلو، پولیس کی چال بازیوں، جعلی پیروں کی دھوکہ دہیاں، اہل علم کی علمی خیانتیں، مصالحتی جرگوں کے مشران کی بعض فریب کاریاں وغیرہ ہر میدان میں دغا بازی کی گنجائش ہے، یہ علیحدہ بات ہے کہ اس میدان سے متعلق لوگ وہ دغا بازی کرتے ہیں یا نہیں۔

اس وجہ سے چند پیشے بطور نمونہ ذکر کئے گئے اور تمام پیشوں پر دغا بازی سے متعلق تفصیل سے بات کرنا ناممکن ہے؛ بناء بریں ان چند مباحث کو مد نظر رکھ کر قارئین خود ہی فیصلہ کریں اور سوچ لیں کہ ہر میدان میں کہاں اور کس قسم کی دغا بازی ہو رہی ہے یہ اس دور کے اہل علم، اہل قلم اور دانشوروں کی ذمہ داری ہے کہ وہ اس قسم کی فریب کاریوں کا ادراک کریں اور لوگوں کی توجہ اس طرف مبذول کروائیں۔

امام محمدؒ جو فقہ حنفی کے عظیم محسنوں میں شمار ہوتے ہیں اکثر بازاروں میں چکر لگاتے، دکانداروں میں بیٹھتے، تاجروں کی خرید و فروخت پر نظر رکھتے تاکہ یہ معلوم کریں کہ کس قسم کا کاروبار جائز ہے اور کس قسم کا ناجائز۔ فرمایا کرتے تھے:

من لم يعرف اهل زمانه فهو جاهل

”جو عالم اپنے زمانے کے حالات سے باخبر نہ ہو وہ جاہل ہے۔“

اس لئے وقت کا تقاضا ہے کہ اہل علم اور اہل علم اس قسم کے دغا بازیوں پر نظر رکھ کر عوام کو باخبر رکھیں اور اس سے بچنے کی تلقین کریں۔

بغیر پیشگی اطلاع کے معاہدہ صلح ختم کرنا

بغیر پیشگی اطلاع کے معاہدہ صلح ختم کرنا بھی خیانت ہے۔ قرآن مجید میں رسول اللہ ﷺ کو جنگ و صلح کے قانون کی ایک اہم دفعہ بتلائی گئی ہے جس میں معاہدہ کی پابندی کی خاص اہمیت کے ساتھ یہ بھی بتلایا گیا ہے کہ اگر کسی وقت معاہدہ کے دوسرے فریق کی طرف سے خیانت کا خطرہ پیدا ہو جائے تو یہ ضروری نہیں کہ معاہدہ کی پابندی بدستور قائم رکھی جائے۔ لیکن یہ بھی جائز نہیں کہ معاہدہ کو صاف طور پر ختم کر دینے سے قبل ان کے خلاف کوئی اقدام کیا جائے بلکہ صحیح صورت یہ ہے کہ ان کو اطمینان و فرصت کی حالت میں اس سے آگاہ کیا جائے۔ کہ تمہاری بدنیتی یا خلاف ورزی ہم پر ظاہر ہو چکی ہے یا یہ کہ تمہارے معاملات مشتبہ نظر آتے ہیں۔ اس لئے ہم آئندہ اس معاہدہ کے پابند نہیں رہیں گے، تم کو بھی ہر طرح اختیار ہے کہ ہمارے خلاف جو کارروائی چاہو کرو۔ آیت کے الفاظ یہ ہیں

واما تخافن من قوم خيانة فانبذ اليهم على سواء ان الله لا يحب

الخنائين (الانفال ۵۸)

”اگر آپ کو کسی معاہدے سے خیانت اور عہد شکنی کا اندیشہ پیدا ہو جائے تو ان کا عہد

ان کی طرف اسی صورت سے واپس کر دیں کہ آپ اور وہ برابر ہو جائیں۔ کیونکہ اللہ

خیانت کرنے والوں کو پسند نہیں کرتا“

صلح کی حالت میں جنگی اقدام خیانت :

مطلب یہ کہ جس قوم کے ساتھ کوئی معاہدہ ہو چکا ہے، تو اس کے مقابلے میں کوئی جنگی اقدام کرنا خیانت ہے اور اللہ ایسے لوگوں کو ناپسند کرتا ہے۔ البتہ اگر دوسری طرف سے عہد شکنی کا خطرہ ہو جائے تو ایسا کیا جاسکتا ہے کہ کھلے طور پر ان کو اعلان کے ساتھ آگاہ کر دیں کہ ہم آئندہ معاہدہ کے پابند نہیں رہیں گے۔

خیانت سے بچنے کے لئے صحابہ کی کمال احتیاط:

ابوداؤد ترمذی وغیرہ میں سلیم بن عامر کی روایت سے نقل کیا گیا کہ معاویہؓ کا ایک قوم کے ساتھ ایک میعاد کیلئے التوائے جنگ کا معاہدہ تھا۔ معاویہ نے ارادہ کیا کہ اس معاہدہ کے ایام میں لشکر اور سامان جنگ اس قوم کے قریب پہنچا دیں تاکہ معاہدہ کی میعاد ختم ہوتے ہی وہ دشمن پر ٹوٹ پڑیں مگر عین اس وقت جبکہ معاویہؓ اس طرف روانہ ہو رہے تھے یہ دیکھا گیا کہ ایک معمر آدمی گھوڑے پر سوار بڑے زور سے یہ نعرہ لگا رہے ہیں۔

اللہ اکبر۔ اللہ اکبر۔ وفاء لاغذراً

یعنی نعرہ تکبیر کے ساتھ یہ کہا کہ ہم کو معاہدہ پورا کرنا چاہیے۔

اس کی خلاف ورزی نہ کرنی چاہیے۔ رسول اللہ ﷺ نے فرمایا ہے کہ جس قوم سے کوئی صلح یا ترک جنگ کا معاہدہ ہو جائے تو چاہیے کہ انکے خلاف نہ کوئی گرہ کھولیں اور نہ باندھیں۔ معاویہؓ کو اس کی خبر کی گئی۔ دیکھا تو کہنے والے بزرگ حضرت عمر بن عنسہ صحابی تھے۔ حضرت معاویہؓ نے فوراً اپنی فوج کو واپسی کا حکم دے دیا تاکہ التوائے جنگ کی میعاد میں لشکر کشی پر اقدام کر کے خیانت میں داخل نہ ہو جائیں۔ (ابوداؤد ص ۳۷۹)

حدیث کی سند کے عیب کو چھپانے کی خیانت

حدیث کی سند کے عیب کو چھپانے کے لئے محدثین تدلیس کا الفاظ استعمال کرتے ہیں۔ تدلیس کے لغوی معنی ہیں ”چھپانا“ عام طور پر اگر حدیث کے رواۃ ثقہ یا مشہور ہیں تو رواۃ کی ثقاہت کی وجہ سے روایت پر اعتماد بھی زیادہ ہو جاتا ہے اور اگر رواۃ غیر مشہور اور غیر ثقہ ہیں تو روایت پر اعتماد بھی کمزور اور ضعیف ہوگا۔ خود رواۃ سماع حدیث کی نسبت مشہور اور معروف مشائخ کی طرف کرتے ہیں اور اسے اپنے لئے بہت بڑا شرف سمجھتے ہیں۔ اس لئے بعض اوقات درمیان سے اپنے اصل شیخ کو حذف کر کے استاد الاستاد سے سماع حدیث کے موسم الفاظ عنعنہ سے مروایت کرتے ہیں۔ اسی نوعیت کی تدلیس انتہائی معیوب، ناپسندیدہ اور بہت بڑا جرم ہے جو خیانت فی العلم کے زمرے میں شامل ہے۔

(حقائق السنن ج ۱ ص ۱۰۰)

مطلب اس کا یہ ہوا کہ مدلس وہ حدیث ہے جس کی سند کے عیب کو چھپا کر بظاہر سنوار کر پیش کیا جائے۔ اس کے اسی وصف کو تدلیس کہتے ہیں

حدیث مدلس کی قسمیں:

بنیادی دو قسمیں ہیں۔ ۱: مدلس الاسناد ۲: مدلس الشیوخ

۱۔ مدلس الاسناد وہ حدیث ہے جسے راوی اپنے استاد سے سنے بغیر اس کی طرف نسبت کر کے ایسے الفاظ سے نقل کرے جن سے براہ راست سننے کا گمان ہو۔ یعنی ایسے الفاظ استعمال نہ کرے جو صراحت کے ساتھ براہ راست سننے کو بتاتے ہوں کہ جھوٹا کہلائے اس صورت میں چھوڑے ہوئے راوی ایک سے زائد بھی ہو سکتے ہیں۔

تدلیس میں الفاظ ادا:

(۱) قال جیسے قال قال (۲) عن جیسے عن فلاں (۳) ان حدیثا فلاں ان فلانا (۴) شیخ کے نام سے پہلے جو الفاظ لائے جاتے ہیں ان کو ذکر کئے بغیر شیخ کا نام لینا مثلاً الزہری عن فلاں

تدلیس کی مثال:

حاکم نے علی بن حشرم سے روایت کی ہے کہ ہم سے ابن عیینہ نے بیان کیا عن الزہری۔ تو ان سے پوچھا گیا کیا آپ نے براہ راست زہری سے سنا ہے۔ انہوں نے انکار کیا اور کہا کہ نہ میں نے ان سے سنا اور نہ ان کے سننے والوں میں سے کسی سے سنا۔ بلکہ مجھ سے عید الرزاق نے بواسطہ معمر زہری سے نقل کیا ہے۔ (علوم الحدیث ص ۱۴۳)

مدلس الاسناد کی صورتیں:

مدلس الاسناد کی پانچ صورتیں منقول ہیں جن میں سے سب سے اہم مدلس السویہ ہے اسی لئے اسے اکثر حضرات نے اہتمام سے ذکر کیا ہے۔ مختصر توضیح اس کی یہ ہے کہ راوی اپنے استاد سے روایت نقل کرے مگر آگے سند میں آنے والے دو ایسے ثقات جن کی ملاقات ثابت ہو ان کے درمیان آنے والے کسی کم درجہ راوی کو گرا دئے خواہ اس کے ضعف کی وجہ سے یا کم عمری کی بناء پر اور ایسے الفاظ استعمال کرے کہ جن سے براہ راست سننے کا گمان ہو۔ اور بظاہر یہ سمجھا جائے کہ کوئی معتمد راوی معتمد سے ہی روایت کر رہا ہے۔ مثلاً راوی کا استاد ثقہ و معتمد ہے اور استاد کے استاد کا استاد بھی ثقہ و معتمد ہے اور دونوں کے درمیان ملاقات بھی ثابت ہے مگر استاد کے استاد ضعیف یا کم عمر ہیں۔ راوی نقل روایت میں یہ کرے کہ اپنے استاد کے بعد بجائے اپنے استاد کے استاد کا ذکر کرنے کے ان کے استاد کے استاذ کو ذکر کرے اور مہمل الفاظ استعمال کرے۔ مثلاً عن بقیة

حدیثی ابو وہب الاسدی عن ابی عمر الحدیث

ابوحاتم کا بیان ہے کہ اس حدیث میں ایسی خامی ہے جسے کم ہی لوگ سمجھتے ہیں اس حدیث کو ابو وہب الاسدی (جن کا نام عبید اللہ بن عمر ہے) نے بواسطہ اسحاق بن ابی فروہ حضرت نافع سے روایت کیا ہے، بقیہ جس سے اسحاق بن راہویہ نے روایت لی ہے اس نے یہ کیا ہے کہ اسحاق بن ابی فروہ کو درمیان سے چھوڑ دیا ہے اور اپنی اس حرکت پر پردہ ڈالنے کے لئے عبداللہ بن عمر کے نام کی بجائے جس سے وہ معروف تھے ان کی کیفیت اور خاندانی نسبت ذکر کی ہے جو ان کے حق میں معروف نہ تھی تاکہ جو لوگ ان رواۃ کے حال سے واقف ہیں وہ بقیہ کے اس جرم کو سمجھ نہ سکیں۔ (علوم الحدیث ص ۱۴۳)

تدلیس جھوٹ کی نظیر:

علماء نے اس عمل کو نہایت مکروہ قرار دیا ہے۔ یہاں تک کہ علماء محدثین نے اسے جھوٹ کا بھائی قرار دیا ہے۔ التدلیس اخ الکذب وجہ اس کی یہ ہے کہ ایسا کرنے میں بڑا دھوکہ اور خیانت ہے عام آدمی ظاہر حال کو دیکھ کر یہ سمجھ بیٹھتا ہے کہ یہ معتمد روایت کی روایت ہے اور اس کے مطابق اس کے ساتھ معاملہ کرتا ہے۔ حالانکہ حقیقت کچھ اور ہوتی ہے۔

بعض علماء محدثین کا کہنا ہے کہ مدلس حضورؐ کے اس قول من غشنا فلیس منا (یعنی جس نے ملاوٹ کی وہ ہمیں میں سے نہیں) میں داخل ہے کیونکہ سند حدیث میں انقطاع کے ہوتے ہوئے وہ لوگوں کو یہ بتانا چاہتا ہے کہ حدیث متصل ہے۔

تدلیس کی دوسری قسم مدلس الشیوخ:

وہ حدیث جسے راوی اپنے استاد سے نقل کرتے ہوئے اس کیلئے کوئی غیر معروف نام، لقب، کنیت یا نسب ذکر کرے تاکہ اسے پہچانا نہ جاسکے مثلاً ابوبکر بن مجاہد جو ائمہ قراء میں شمار کئے جاتے ہیں ان کا قول ہے: حدثنا عبداللہ بن ابی عبداللہ انہوں نے اس سے ابوبکر بن ابواداؤد سجستانی کو مراد لیا ہے جو عبداللہ بن ابی عبداللہ سے معروف نہیں ہیں۔ ایسا کرنا

بھی ٹھیک نہیں کیونکہ راوی کا غیر معروف نام ذکر کرنے سے سننے والے الجھن و دشواری میں پڑتے ہیں۔ راوی کی حیثیت عرفی متاثر ہوتی ہے۔

علم حدیث میں خیانت کا واقعہ:

علم حدیث میں دھوکہ دہی، وہم و ہی اور خیانت کے سلسلے میں ابن جوزی نے اپنی کتاب تلخیص ابلیس میں ایک واقعہ ذکر کیا ہے۔

بغداد میں ایک طالب حدیث داخل ہوا، وہ شیخ کو لے جا کر رقبہ میں بٹھلاتا تھا یعنی اسے اس باغ میں جو درجلہ کے دونوں کنارے چلا گیا تھا اور شیخ کو حدیث سناتا تھا اور پھر اپنے مجموعہ میں یوں لکھتا کہ مجھ سے رقبہ میں فلاں فلاں شیخ نے یہ حدیث بیان فرمائی ہے وہ لوگوں کو وہم میں ڈالتا کہ رقبہ سے مراد وہ شہر ہے جو ملک شام کی طرف ہے تاکہ لوگ یہ سمجھیں کہ اس محدث نے طلب حدیث کے لئے دور دراز سفر کیا۔ اسی طرح اپنے شیخ کو لے جا کر نہر عیسیٰ و فرات کے درمیان بٹھلا کر حدیث سناتا۔ اور مجموعہ لکھتا کہ مجھ سے فلاں شیخ نے وراء النہر میں یہ حدیث بیان کی تاکہ لوگ وہم میں پڑ جائیں کہ اس نے طلب حدیث میں خراسان کے پار ہو کر ماوراء النہر میں یہ حدیث سنی۔ اور یوں لکھتا کہ مجھ کو فلاں نے میرے سفر دوم میں اور فلاں نے میرے سفر سوم میں حدیث بیان فرمائی۔ تاکہ لوگ جانیں کہ طلب علم میں اس نے کس قدر تعب اٹھایا ہے لیکن اس طالب علم کو برکت حاصل نہ ہوئی بلکہ طالب علمی کے زمانے میں مر گیا (تلخیص ابلیس از ابن جوزی ص ۱۵۷)



سیاست اور فراڈ

عصر حاضر میں اکثر لوگوں کا یہ تصور ہے کہ سیاست فراڈ کا دوسرا نام ہے جب کوئی نیک آدمی سیاسی مشاغل میں حصہ لیتا ہے تو لوگ اس کو منع کرتے ہیں اور کہتے ہیں کہ یہ آپ کا میدان نہیں۔ سیاست تو گندے لوگوں کا کام ہے۔ نیک لوگوں کا اس میں شامل ہونا اپنے آپ کو بدنام کرنے اور اپنے اوپر لوگوں کے اعتماد کو ختم کرنے کے مترادف ہے۔

حقیقت یہ ہے کہ سیاست کوئی برا کام نہیں ملک و سلطنت کو چلانے کے لئے سیاسی نظام درکار ہوتا ہے۔ لیکن افسوس کہ ہمارے ملک میں سیاسی فضاء، دغا بازیوں اور سیاسی پروپیگنڈوں کی وجہ سے اس قدر خراب ہو چکی ہے کہ اب لوگ اس کو ایک اچھے اور ضروری کام کی حیثیت سے نہیں بلکہ ایک دھوکہ دہ فعل سے جانتے ہیں۔

اس لئے مناسب یہ ہے کہ ہمارے ملک میں سیاسی حوالے سے جو دھوکہ دہیاں ہوتی ہیں اس پر قرآن و سنت کی روشنی میں تفصیلی بات ہو جائے اگر ایک شخص نے بھی اس سے نصیحت حاصل کی تو اس کی آخرت سنور جائے گی۔

سیاست کے معنی اور مفہوم:

سیاست بروزن امارت ساس یوس بروزن قال یقول سے مصدر کا صیغہ ہے۔

اس لغوی مفہوم کی مناسبت سے یہ لفظ ریاست، حکومت اور تدبیر مملکت کے معنوں میں بکثرت استعمال ہوتا ہے، اسلئے کہ حکومت اور ریاست کا مقصد بھی عوام کی حالت سنوارنا اور اصلاح کرنا ہوتا ہے۔

ابن منظور افریقی لکھتے ہیں:

والسیاسة القيام على الشئ بما يصلحه والسياسة فعل

السائس (.....) ورجل ساس من قوم ساسة و سواس -

”سیاست کسی چیز کی اصلاح کیلئے کمر بستہ اور کھڑے ہو جانے کو کہا جاتا ہے اور

سیاست ایک مدیر اور قائد کا کام ہے سائس اس شخص کو کہا جاتا ہے جو سرداروں اور

قائدین کی قوم میں سے ہو“ (لسان العرب ج ۶ ص ۱۰۸)

اسماعیل بن حماد الجوهری نے لفظ سیاست کی جو وضاحت کی ہے اس کا مفہوم یہ ہے:

سنت الرعية سياسة و سوس الرجل امور الناس على ما لم يسم

فاعله اذا ملك امرهم ديروى قول الحطيئة لقد سوست امر بينك

حتى تركتهم ادق من الطحين-

”میں اپنی رعایا کا حکمران بنایا گیا ہوں۔ اُس آدمی کو لوگوں کے معاملات کا ذمہ دار

بنایا گیا ہے۔ یہ اس وقت کہا جاتا ہے جب کسی شخص کو لوگوں کا حکمران و بادشاہ بنایا

جاتا ہے“ (اسماعیل بن حماد الجوهری)

امام غزالی نے اسکی تعریف درج ذیل الفاظ میں کی ہے:

استصلاح الخلق وارشادهم الى الطريق المستقيم المنجى فى الدنيا والاخرة

”سیاست مخلوق کی اصلاح کرنا ہے اور رہنمائی کرنا ہے اس سیدھے راستے کی طرف

جو دنیا اور آخرت کی نجات کا ذریعہ ہو“ (احیاء علوم الدین)

سید سلیمان ندوی اس کی تعریف کرتے ہوئے رقمطراز ہیں: ”آبادی و مملکت

جن کا قانونی نام مدینہ ہے اس کی حفاظت کے قوانین کا نام سیاست ہے۔

(سید سلیمان ندوی، سیرت النبی)

اقتباسات بالا کا خلاصہ یہ ہے کہ سیاست وہ فن اور حکمت ہے جس کا موضوع

فرائض حکومت اور ریاست کا نظم و نسق ہے اور جس کی غرض و غایت مصالح کی حفاظت کرنا

اور شہریوں کے باہمی ربط و تعلق کو قاعدے اور قانون کے ذریعے کنٹرول کرنا ہے۔

بناء بریں یہ کہنا بے جا نہ ہوگا کہ سیاست کے معنی مکر و فریب، دھوکہ دہی و فراڈ یا

لڑانا نہیں بلکہ اس حکمت کا نام سیاست ہے جو اخوت و محبت اور اتفاق و اتحاد پیدا کرتی ہے اور حقیقی سیاستدان وہ ہوتا ہے جو بہترین مدبر و منتظم ہونے کے ساتھ ساتھ مصلح اور معلم اخلاق بھی ہو۔

پالٹکس اور مفکرین کی آراء:

عربی زبان کا لفظ ”سیاست“ انگریزی لفظ Politics کا ہم معنی نہیں ہے، عربی کے لفظ ”سیاست“ کا مفہوم عام ہے، اصلاح نفس، خاندانی سیاست، تعزیری سیاست اور مطلق اصلاحی کام سب اس کے مفہوم میں شامل ہیں لیکن Politics کا انگریزی لفظ صرف ملکی، قومی اور بین الاقوامی سیاست کیلئے استعمال ہوتا ہے، اس کا عربی مرادف السياسة المدینہ ہے۔ تیرھویں صدی سے ارتقاء کرتے ہوئے Politics صرف فن حکومت کیلئے استعمال ہونے لگا ہے:

فن حکم الدولة او دراسة المبادئ التي تقوم عليها الحكومات

والتي تحدد علاقاتها بالمواطنين وبالذول الاخرى

(حسن صعب، ڈاکٹر، علم السياسة، فصل اول، طبع بیروت، ۱۹۷۰ء ص ۲۰)

”سیاست ریاست پر حکومت کرنیکا ایک فن ہے،۔ بالفاظ دیگر یہ ان بنیادی اصول کا

علم ہے جن پر حکومتیں قائم ہوتی ہیں اور قواعد و ضوابط کا علم ہے جن سے حکومت

اور شہریوں کے تعلقات اور بیرونی ریاستوں کیساتھ روابط کی حدود مقرر کی جاتی ہیں۔“

بعض مفکرین سیاست کو ریاست کا علم قرار دیتے ہیں مثلاً Slunschill کا کہنا ہے

کہ علم السياسة کا تعلق ریاست سے ہے یہ اسکی تمام بنیادی اقدار کو سمجھنے کے قابل

بناتا ہے اور اس کی ہیئت، قسموں اور نشوونما کا جائزہ پیش کرتا ہے۔

The science which is concerned with the state ,which endeavours to understand and comprehend the state in its fundamnetal conditions in its essential nature its varlious forms of manifestation its development. (بحوالہ فاروق اختر، سیاست و ریاست)

کچھ اور لوگ سیاست کو ریاست اور حکومت دونوں کا علم قرار دیتے ہیں مثلاً Pau Janet اور Gilchrist کے خیال میں سیاست معاشرتی علوم کا وہ حصہ ہے جو ریاست کی بنیاد اور حکومت کے اصولوں سے بحث کرتا ہے۔

The parts of social science which treats of the foundations of the state and the principles of the Government. (بحوالہ فاروق اختر 'سیاست و ریاست')

سیاست اصلاح کا ذریعہ

سیاست حقیقت میں وہ عمل ہے جس کے ذریعے لوگوں کے ظاہر و باطن کی اصلاح ہو سکے یہ سیاست شریعت کی حفاظت کرتی ہے نیکی کا حکم کرتی ہے برائیوں سے روکتی ہے، حقوق دلواتی ہے مظالم کا انسداد کرتی ہے، یہ سیاست گھریلو اور ملکی نظم و نسق، عدل و انصاف کیساتھ چلاتی ہے بالفاظ دیگر یہ سیاست قوم و ملت کے داخلی اور خارجی حالات اور نظم و قوانین کی اصلاح و تعمیر کیلئے اقدامات بروئے کار لاتی ہے جن سے افراد و جماعت کا امن پیدا ہوتا ہے اور جن میں انکے مصالح کی رعایت ملحوظ ہوتی ہے، اسلام اس سیاست کا علمبردار ہے اور اسی سیاست پر وہ اپنے اصول کی تعمیر کرتا ہے۔

سیاست دین کا اہم شعبہ ہے:

قال ابو حازم قاعدت ابھریرة خمس سنين فسمعتہ یحدث عن
النبي ﷺ قال كانت بنو اسرائيل تسوسهم الانبياء كلما هلك نبي
خلفه نبي وانه لانبی بعدی

(بخاری، کتاب الانبیاء ج ۱، ص ۴۹۱)

”ابو حازم فرماتے ہیں کہ میں پانچ سال تک ابو ہریرہ کی مجلس میں شریک رہا ہوں میں نے ان سے سنا ہے کہ رسول اللہ ﷺ نے فرمایا ہے بنی اسرائیل کی سیاست ان کے

انبیاء کے ہاتھ میں ہوتی تھی جب ایک نبی کا انتقال ہو جاتا تو دوسرا نبی اس کی جگہ آ جاتا تھا اور میرے بعد اب کوئی نبی نہیں آئے گا۔“

حدیث بالا سے یہ بات ثابت ہوتی ہے کہ سیاست فریضہ انبیاء ہے جس کی ذمہ داری ختم نبوت کے بعد شریعت سے باخبر لوگوں پر ڈالی گئی ہے ظاہر ہے کہ جو کام انبیاء کے فرائض میں شامل ہوں وہ اسلام کا ایک شعبہ ہوتا ہے انبیاء اور خلفائے انبیاء کا فرض منصبی اقامت دین ہے پس جو کام دین سے تعلق نہ رکھتا ہو وہ نبی کا کام نہیں ہو سکتا۔ بعض لوگ دور حاضر کے سیاسی حالات کو دیکھ کر لفظ سیاست سے متنفر ہو جاتے ہیں حالانکہ ایک سیاستدان کی خود غرضی اور بد کرداری سے اصولی طور پر لفظ سیاست سے متنفر ہو جانا عقلمندی نہیں ہے جس طرح علم کی دو قسمیں ہیں علم نافع اور علم غیر نافع اسی طرح سیاست بھی دو قسم کی ہوتی ہے یعنی سیاست شریعہ اور سیاست غیر شریعہ۔

امام ابن قیمؒ اس بات کی وضاحت کرتے ہوئے لکھتے ہیں:

”ولانقول ان السياسة العادلة مخالفة للشریعة الكاملة بل هی جزء من اجزاءها وباب من ابوابها وتسميتها سياسة امر اصطلاحی والافاذا كانت عدلاً فهی من الشرع (اعلام الموقعین ج ۴، ص ۴۶۲)

”ہم یہ نہیں کہہ سکتے کہ سیاست عادلہ، شریعت کاملہ کے خلاف ہے بلکہ یہ شریعت کے اجزاء میں سے ایک جزء ہے اور اس کے ابواب میں سے ایک باب ہے، اس کو سیاست کہنا صرف ایک اصطلاح ہے ورنہ اگر یہ عدل و انصاف پر مبنی ہو، تو شریعت ہی کا ایک حصہ ہے۔“

اب جبکہ مبنی بر عدالت سیاست شریعت ہی کا ایک حصہ اور جزء ہے لہذا وہ فعل جس کا ارتکاب شریعت میں ممنوع قرار دیا گیا ہو (مثلاً دھوکہ، فریب یا تلبیس و تزویر وغیرہ) سیاست میں بھی ناقابل برداشت جرم تصور کیا جائیگا۔

سیاست کے بنیادی اصول

قرآن و سنت کے آئینہ میں

اسلام نے جس طرح سیاست کو دین کا ایک اہم شعبہ قرار دیا ہے اسی طرح اس نسل کو صحیح منہج پر چلانے کیلئے کچھ اصول و قواعد بھی مقرر کئے ہیں۔ ریاست چلانے میں سیاست تو ریڑھ کی ہڈی کی حیثیت رکھتی ہے، اگر کسی ملک کا سیاسی نظام غلط ہو تو اس ملک کا انتظام و انصرام بھی خراب ہوگا، اسلئے قرآن و سنت کی روشنی میں سیاست کے بنیادی اصول ذکر کئے جاتے ہیں۔

(۱) حاکمیت اعلیٰ:

اسلامی سیاست کا سنگ بنیاد یہ قاعدہ ہے کہ حکم دینے اور قانون بنانے کے اختیارات تمام انسانوں سے فرداً فرداً اور مجتمعا سلب کر لئے گئے ہیں کسی شخص کو یہ حق حاصل نہیں ہے کہ وہ حکم دے اور دوسرے اس کی اطاعت کریں وہ قانون بنائے اور دوسرے اس کی پابندی کریں یہ اختیار صرف اللہ کو ہے۔ ارشاد باری ہے:

(۱) ان الحکم الا للہ امر ان لاتعبدوا الا ایاہ ذلک الدین القیم (یوسف

(۴۰)

”حکم سوائے اللہ کے کسی اور کا نہیں اس کا فرمان ہے کہ اسکے سوا کسی اور کی بندگی نہ کرو یہی صحیح دین ہے“

(۲) یقولون هل لنا من الامر من شئی قل ان الامر کلہ للہ

”وہ پوچھتے ہیں کہ اختیارات میں ہمارا بھی کچھ حصہ ہے کہو کہ اختیارات اللہ کے

ہاتھ میں ہیں۔“ (عمران: ۱۵۴)

ومن لم يحكم بما انزل الله فاولئك هم الكفرون (المائدہ: ۴۴)

”جو خدا کی نازل کی ہوئی شریعت کے مطابق فیصلہ نہ کریں وہی دراصل کافر ہیں۔“

اس نظریہ کے مطابق حاکمیت صرف خدا کی ہے قانون ساز صرف خدا ہے۔ کوئی انسان خواہ وہ نبی ہی کیوں نہ ہو بذات خود حکم دینے اور منع کرنے کا حقدار نہیں، نبی خود بھی اللہ کے حکم ہی کا پیرو ہے۔ عام انسان نبی کی اطاعت پر صرف اس لئے مامور ہیں کہ وہ اپنا نہیں بلکہ خدا کا حکم بیان کرتا ہے۔

وما ارسلنا من رسول الا ليطاع باذن الله یعنی ہم نے جو رسول بھیجا ہے اسلئے بھیجا ہے کہ

اللہ کے اذن کے تحت اس کی اطاعت کی جائے“ (اسلامی ریاست از ابوالاعلیٰ مودودی)

(۲) شوری:

اسلامی ریاست یا نظام حکومت کا دوسرا بنیادی اصول ہے۔ الشوریٰ یعنی سربراہ مملکت کا تقرر بھی مسلمانوں کے معتمد نمائندوں پر مشتمل پارلیمنٹ کریگی اور تقرر کے بعد تمام اہم فیصلے بھی مجلس شوریٰ کی منظوری سے کئے جائیں گے۔ ارشاد ربانی ہے:

فبما رحمة من الله لنت لهم ولو كنت فظاً غليظ القلب لانفضو

امن حولك فاعف عنهم واستغفر لهم وشاورهم في الامر فاذا

عزمت فتوكل على الله ان الله يحب المتوكلين (آل عمران ۱۵۹)

”پس یہ اللہ کی رحمت ہی ہے کہ تو نرم دل ہو گیا ہے، ان کو اگر تو تند خو اور سخت دل ہوتا

تو متفرق ہو جائے تمہارے پاس سے، پس ان کو معاف کر دو اور ان کے لئے اللہ سے

مغفرت مانگو اور ان سے ہر معاملہ میں مشورہ کرتے رہو، پھر مشورہ کے بعد اگر تم نے

عزم و ارادہ کر لیا تو اللہ پر بھروسہ کرو، اللہ محبت کرتا ہے اس پر بھروسہ کرنے والوں سے۔“

آیت کا مفہوم یہ ہے کہ اے نبی! حکومت کے معاملات میں اور کسی اہم واقعے

میں اپنے صحابہؓ سے مشورہ کرتے رہو، مفسرین کی ایک کثیر تعداد نے اپنی تفاسیر میں لکھا ہے

کہ رسول اللہ ﷺ کو مشورہ لینے کا حکم اسلئے دیا گیا ہے کہ امت کیلئے شوراہیت کی سنت قائم ہو جائے تاکہ آئندہ امت آمریت کے راستے پر نہ چلے۔ مشورہ کی اہمیت سے متعلق احادیث کا بھی وافر ذخیرہ موجود ہے یہاں صرف ایک حدیث پر اکتفا کیا جاتا ہے جو حضرت علیؓ سے منقول ہے۔

عن علی قال قلت یا رسول اللہ ﷺ ان نزل بنا امر لیس فیہ بیان امر ولا نہی فما تامرنی قال شاوروا فیہ الفقہاء العابدین ولا تمضوا فیہ
برای خاصہ (مجمع الزوائد، ج ۱ ص ۱۷۸)

”حضرت علی نے پوچھا کہ یا رسول اللہ ﷺ اگر ہمارے درمیان کوئی واقعہ پیش ہو جائے جس کے بارے میں نہ کوئی امر ہو اور نہ ہی تو ایسے واقعہ کے مطابق آپ کا کیا ارشاد ہے فرمایا اس کے بارے میں عبادت گزار اور دیانت دار ماہرین شریعت سے مشورہ کر لیا کرو اور انفرادی رائے اختیار نہ کرو۔“

عصر حاضر کی اسمبلی اور سینٹ پر مجلس شوریٰ کا اطلاق ہو سکتا ہے لہذا ارکان حکومت کو ان کی رائے کا احترام کرنا چاہئے تاہم یہ ضروری ہے کہ ان کی بات اور رائے موافق شریعت ہو اور ان میں ایمان، فقاہت، عدالت و دیانت اور عقل جیسے اوصاف حمیدہ موجود ہوں۔

(۳) خلیفہ کا انتخاب:

اسلامی سیاست یا ریاست شرعیہ کا تیسرا بنیادی اصول سربراہ مملکت کا انتخاب ہے اسلامی ریاست کا خلیفہ (صدر یا وزیر اعظم) مسلمانوں کا معتمد علیہ ہونا چاہئے، موروثی بادشاہت، آمریت اور ڈکٹیٹر شپ کی اسلام میں کوئی گنجائش نہیں کیونکہ قرآن کریم میں امت مسلمہ کو تنفیذ احکام اور اقامت دین کا مکلف قرار دیا گیا ہے اور خلیفہ یا سربراہ مملکت (امت کے وکیل کی حیثیت سے یہ فرض انجام دیتا ہے ظاہر ہے کہ وکیل یا نائب کا منصب نہ تو میراث میں مل سکتا ہے اور نہ جبراً یعنی زبردستی حاصل کیا جاتا ہے، بلکہ موکل کی آزاد مرضی

ہی سے مل سکتا ہے، مسلمانوں کا اعتماد حاصل کرنے کا طریقہ اسلام میں بیعت الامام ہے یعنی عوام کی جانب سے حکمران کے ساتھ معاہدہ اطاعت اور امیر کی جانب سے معاہدہ خدمت ہوتا ہے۔ ابن قدامہ اپنی کتاب المغنی میں لکھتے ہیں:

”ان من اتفق المسلمون علی امامته و بیعتہ و جبت معونة

(ابن قدامہ المغنی ج ۸، ۹۶۹، ۱ ص ۵۲۶)

”جس کی حکومت پر مسلمانوں نے اتفاق کر لیا ہو اور انہوں نے اس کی بیعت کر لی ہو

تو اس کی حکومت قائم ہو جائیگی اور اسکی مدد واجب ہو جائیگی۔“

موجودہ دور میں بیعت کی عملی شکل بیلٹ پیپر ہے ووٹر اپنا ووٹ کسی کے حق میں استعمال کرتا ہے تو یہ اسکی جانب سے اظہار اعتماد اور عہد اطاعت کی ایک نشانی ہوتی ہے، اور منتخب شدہ شخص جب حلف اٹھاتا ہے تو یہ اسکی طرف سے قانون کی پابندی اور فرائض کی ادائیگی کا عہد و پیمان ہوتا ہے۔

بناء بریں یہ کہنا بے جا نہ ہوگا کہ استبدادی بادشاہت، آمریت اور ڈکٹیٹر شپ

نا پسندیدہ چیزیں ہیں جنہیں اسلامی کہنا جائز نہ ہوگا۔ حضرت عمرؓ نے فرمایا:

من تامر منکم من غیر مشورة من المسلمین فاقتلوه

(مطبع الکتب الاسلامی ص ب ۳۷۷ بیروت لبنان ج ۵ ص ۴۸۱)

”جو شخص مسلمانوں کے مشورہ کے بغیر امیر بن گیا تو اسے قتل کرو۔“

ابوموسیٰ اشعری فرماتے ہیں:

ان الامرة ما اؤکمر فیہا وان الملك ما غلب علیہ بالسيف

(ابن سعد الطبقات الکبریٰ ج ۴ ص ۱۱۳)

”اسلامی حکومت وہ ہے جو مشورے سے بنائی گئی ہو اور بادشاہت وہ ہے جو تلوار کے

زور سے حاصل کی گئی ہو۔“

(۴) باصلاحیت سربراہ کا انتخاب:

اسلامی ریاست کا چوتھا اصول یہ ہے کہ ریاست کا سربراہ یعنی خلیفہ اپنے علم و عمل، عدالت و دیانت اور قابلیت کے اعتبار سے امت مسلمہ کا ممتاز فرد ہو اسلامی ریاست اپنے مزاج کے اعتبار سے ایک اصولی اور نظریاتی ریاست ہوتی ہے اس لئے شرعاً و عقلاً لازمی ہے کہ اس کا سربراہ اسلام کا عملی نمونہ ہو یا کم از کم ایک مومن صالح کی بنیادی شرائط پر پورا اترتا ہو، علماء نے شرعی دلائل کی روشنی میں یہ اوصاف و شرائط بیان کی ہیں: مسلمان ہو، مرد ہو، عادل اور صالح ہو، علوم شریعت سے باخبر ہو، بالغ اور آزاد ہو، عاقل ہو، سلیم الاعضاء ہو، معاملہ فہم اور ذی رائے ہو، دلیر اور شجاع ہو (تفصیلات کیلئے دیکھئے الماوردی کی الاحکام السلطانیہ ص ۶)

(۵) عدل و انصاف اور قانونی مساوات:

اسلامی سیاست کا پانچواں اصول ہے عدل و انصاف کا قیام اور قانونی مساوات، قرآن کریم میں اس اصول کا ذکر مختلف آیات میں ہوا ہے چند ایک آیات بطور نمونہ درج ذیل ہیں:

ان الله يأمرکم ان تؤدوا الامانت إلى اهلها وإذا حکمتم بین الناس

ان تحکموا بالعدل الخ (سورة النساء آیت ۵۸)

”بیشک اللہ تم کو حکم دیتا ہے کہ پہنچا دو امانتیں امانت والوں کو اور جب فیصلہ کرنے لگو

لوگوں میں تو فیصلہ کرو انصاف سے۔“

ابن تیمیہ نے اپنا ”رسالہ السياسة الشرعية فی الراعی والرعية“ اس آیت کی شرح و تفسیر میں لکھا ہے: ایک جگہ لکھتے ہیں کہ سیاست شرعیہ کے دو اساسی اصول ہیں اداء الامانات إلى اهلها یعنی ذمہ داریاں اور مناصب اہل لوگوں کے سپرد کرنا اور حکم بالعدل یعنی انصاف کیساتھ فیصلہ کرنا۔

(دیکھئے اسلامی ریاست ص ۱۱۵)

سیاسی دغا بازیاں

ڈکٹیٹر شپ، دھاندلی، ہارس ٹریڈنگ اور بے بنیاد پروپیگنڈے

آج کل لوگ جس طرح ہر میدان میں دغا بازی کا سہارا لیتے ہیں، اسی طرح میدان سیاست میں بھی مختلف طریقوں سے دھوکہ دہیاں شروع ہیں، انتخابات کے دوران ہر پارٹی لیڈر دھاندلی کی شکایت کرتا ہے۔ اخبارات میں ایک دوسرے پر لگائے گئے الزامات کا ہم مشاہدہ کر رہے ہیں جب ایک ریاست میں انتخابی عمل دھاندلی سے پاک نہ ہو تو اس ملک کے انتخابی عمل میں شفافیت کہاں سے آئے گی۔

انتخابات میں مختلف پارٹیوں کا ایک دوسرے کے خلاف بے بنیاد پروپیگنڈہ کرنا ڈپلومیسی کا کمال سمجھا جاتا ہے، حالانکہ اس عمل کو قرآن و سنت نے گناہ کا عمل قرار دیا ہے۔ اخلاقی طور پر یہ عمل نہایت قبیح عمل ہے، اس پروپیگنڈوں میں اپنے مخالفین کی عزت لوٹنا کوئی اہم بات نہیں ہوتی، اخبارات، رسائل و جرائد، ٹی وی کے مختلف چینلوں اور جلسے جلسوں میں اپنے مخالفین پر جملے کسنا انتخابی عمل کا حصہ گردانا جاتا ہے۔

سیاسی رشوتیں بھی انتخابی عمل میں کامیابی کی راہ تصور کی جاتی ہے۔ بھاری بھاری رقوم قوم میں تقسیم کی جاتی ہیں کہ ووٹ کے ذریعے ان کا پلڑا بھاری ہو جائے بلکہ بعض اوقات یہی سیاسی لوگ ووٹ کے لالچ پر اپنے مسلمان بھائی کو گولی مارنے سے بھی گریز نہیں کرتے۔

جب انتخابات کا عمل مکمل ہو جائے اور ایک دو سال کیلئے حکومت کی سرگرمیاں جاری رہتی تو کسی فوجی آمر کی طرف سے مارشل لاء کی مصیبت جمہوری لوگوں پر برپا ہو جاتی ہے۔ مختصر یہ کہ سیاسی عمل میں کئی تلبیسی جرائم ہیں، جن کی تفصیل آئندہ صفحات میں آرہی ہے۔

ڈکٹیٹر شپ: فرعون امریت کی بھیانک تصویر

استبدادی بادشاہت یا غاصبانہ آمریت: آمریت، استبدادی بادشاہت یا ڈکٹیٹر شپ کی بھیانک تصویر فرعون مصر تھا۔ جس کے پاس حضرت موسیٰؑ توحید کی دعوت لے کر گئے تھے قرآن کریم کی آیات اور قصہ موسیٰ و فرعون کے مطالعے سے ملوکیت اور استبدادی بادشاہت یا آمریت کے جو سیاسی اصول اور لائحہ عمل معلوم ہوتا ہے، وہ دنیا کے تقریباً ہر آمرانہ نظام کا اصول اور طریقہ کار رہا ہے۔

یہاں مختصراً ان فرعونی اصول کا تذکرہ کیا جا رہا ہے جن سے بعد میں یہ بات بھی سامنے آجائے گی کہ اسلام نے پوری تاکید کے ساتھ ان اصولوں کی مخالفت کی اور ان کو سنگین جرائم قرار دے کر اپنے پیغمبران جرائم کو ختم کرنے کے لئے مبعوث فرمائے۔

ربوبیت کا دعویٰ:

فقال انا ربکم الاعلیٰ (سورۃ النازعات، ۲۳)

”فرعون نے کہا، میں تمہارا سب سے بڑا رب ہوں۔“

یا ایہا الملأ ما علمت لکم من الہ غیری (سورۃ القصص، ۳۸)

”اے درباریو! میں تمہارے لئے کسی حاکم کو نہیں جانتا۔ سوائے میری اپنی ذات کے“

عربی زبان میں رب اور الہ حاکم کے معنوں میں بھی آتے ہیں۔ فرعون کے

دعوائے ربوبیت اور الوہیت کا مطلب یہ تھا کہ حاکم اعلیٰ، مقتدر اعلیٰ اور ماخذ قانون میں

ہوں۔ میرے حکم اور قانون پر تنقید کرنے کا حق کسی کو حاصل نہیں ہے۔ اپنی رعیت کا مالک

اور آقا بھی ہوں اور پوجا و پرستش بھی میرا حق ہے۔ (اسلامی سیاست ص ۶۱)

۲۔ عوام کو غلام سمجھنا:

انؤمن لبشرین مثلنا وقومہما لنا عابدین (المؤمنون ۴۷)

”کیا ہم ان دونوں کی بات مان لیں، جو ہم جیسے انسان ہیں اور ان کی قوم ہماری غلامی کرتی ہے“

اس آیت میں ملوکیت اور آمریت کا دوسرا اصول بیان ہوا ہے کہ عوام کی حیثیت بادشاہ کے غلاموں کی ہے اور بادشہ کی حیثیت مالک و آقا کی ہے۔

۳۔ سرمائے اور دولت کو معیارِ شرافت سمجھنا:

ونادی فرعون فی قومہ قال یقوم الیس لی ملک مصر و ہذہ الانہار (الزخرف - ۵۱)

اور پکارا فرعون نے اپنی قوم میں - بولا - اے میری قوم! بھلا کیا میرے ہاتھ میں نہیں - حکومت مصر کی اور یہ نہریں چل رہی ہیں میرے محل کے نیچے۔

۴۔ سیاسی قتل و قتل:

واذ نجینکم من ال عمران یسومونکم سوء العذاب یدبحون ابناءکم

کم ویستحیون نساءکم (الشعراء ۴۱-۴۲)

”اور یاد کرو اس وقت کو جب کہ رہائی دی تھی ہم نے تم کو فرعون کی قوم سے جو تم پر ظلم کرتے تھے، یعنی تمہارے بیٹوں کو ذبح کرتے تھے اور زندہ چھوڑتے تمہاری بیٹیوں کو۔“

یہ فرعون ازم کا چوتھا اصول تھا کہ حکمران طبقے کے علاوہ باقی لوگوں کو دبایا جائے۔ پیسا جائے اور ان کی قوت کو بڑھنے نہ دیا جائے۔ بادشاہت کو بچانے کے لئے ہر قسم کی خونریزی، ظلم و تشدد اور قتل و قتل اسی نظر یہ سیاست کی دستوری اساس تھی۔

۵: سیاسی رشوتیں دینا اور لوگوں کے ضمیر خریدنا۔

فلما جاء السحرة قالو الفرعون ء ان لنا لاجراً ان كنا نحن الغالبين

۔ قال نعم وانکم لمن المقربین (الشعراء - ۴۱ - ۴۲)

”پھر جب آئے جادوگر کہنے لگے فرعون سے بھلا کچھ ہمارا حق بھی ہے۔ اگر ہم

غالب رہے۔ بولا فرعون۔ ہاں اور تم اس وقت مقربین میں سے ہوں گے“

یہ طمع و لالچ کا ہتھیار ہے۔ جو آمریت میں عام طور پر استعمال ہو رہا ہے

فرعون نے بھی موسیٰ کے مقابلے میں جادوگروں کو رشوت دے کر ان کے ضمیر خرید لئے۔

لیکن عین مقابلے کے وقت اللہ نے ان کو ایمان کی توفیق دے دی۔ اور وہ شاہ پرستی سے

تائب ہو کر خدا پرست بن گئے۔

فرعونی اصول امریت اور عصر حاضر کی سیاست :

جب ہم فرعون کی آمرانہ حکومت اور عصر حاضر کے سیاسی نظام کا موازنہ کریں

تو یہ بات روز روشن کی طرح عیاں ہوتی ہے کہ فرعون کی ڈکٹیٹر شپ کے اصولوں اور موجود

سیاسی طرز عمل میں کوئی نمایاں فرق نہیں مثلاً فرعون کی حکومت میں دولت کو معیار شرافت

سمجھا جاتا تھا اور اب بھی سرمایہ اور دولت و جاگیر کو معیار شرافت و فضیلت سمجھا جاتا ہے

صرف حکمران طبقہ نہیں بلکہ آج تو عوام بھی ان لوگوں کو شریف اور باوقار سمجھتے ہیں۔ جن

کے پاس پیسے ہوں۔

جہاں تک سیاسی قتل و قتال کی بات ہے تو فرعون نے ایک مخصوص وقت میں بنی

اسرائیل کو قتل کیا جس کا ذکر پچھلے صفحات میں ہوا۔ اور اب تو ہمارے ملک کی رعیت

اور حکمران روز قتل ہو رہے ہیں اور ایک نہ رکنے والا سلسلہ جاری ہے۔ اس بنیاد پر موجود دور میں قتل و قتال کا سلسلہ فرعون کی حکومت کے سیاسی قتل و قتال سے بڑھ کر ہے۔

فرعون کی حکومت میں جس طرح سیاسی رشوتوں کی بات ہوئی تو عصر حاضر کی سیاست میں رشوت پر ووٹ لینا اور عوامی رائے خریدنا ایک معمول بن گیا ہے۔ افسوس سے کہنا پڑتا ہے کہ ہمارے ملک میں وہی لوگ سیاست کر سکتے ہیں جو اپنے ووٹوں کو پیسوں کے بدلے میں خریدنے کی طاقت رکھتے ہیں۔ جو لوگ عوام کو پیسے دے کر ووٹ لیتے ہیں، وہی لوگ وزیر اعلیٰ، وزیر اعظم اور سینیٹر کو ووٹ دے کر بھاری رقوم وصول کرتے ہیں۔ گویا سیاسی رشوت کا یہ عمل ایک عام ووٹر سے لے کر وزیر اعظم تک تمام لوگ اس کے مرتکب ہو رہے ہیں۔

فرعونی اصول امریت اور عصر حاضر کی سیاست کا موازنہ ہم مسلمانوں کے لئے ایک لمحہ فکریہ ہے۔ ہم مسلمانی دعویدار ہیں۔ اسلامی ریاست کے دعویدار ہیں حالانکہ یہاں کے اصول سیاست اور فرعون کے اصول سیاست میں کچھ فرق نہیں۔ علامہ اقبال نے کیا خوب کہا ہے کہ

وضع میں تم ہو ہنود اور تمدن میں یہود
یہ مسلمان ہیں جنہیں دیکھ کر شرمائیں یہود



پارٹی منشور سے انحراف

عوام سے کئے گئے وعدوں سے انحراف بھی دھوکہ دہی

پارٹی منشور یا جلسوں میں عوام سے کئے گئے وعدوں سے انحراف سیاست میں تزویر اور
رخیانیت کے مترادف ہے۔ اسلام نے زندگی کے تمام شعبوں میں بدعہدی اور رخیانیت کو
ممنوع قرار دیا ہے۔ ارشاد ربانی ہے:

واوفوا بالعہد ان العہد کان مسئولا۔ (سورۃ بنی اسرائیل - ۳۴)

”عہد کی پابندی کرو۔ بے شک عہد کے بارے میں تم کو جواب دہی کرنی ہوگی۔“

آیت مذکورہ کی یہ دفعہ صرف انفرادی اخلاقیات ہی کی ایک دفعہ نہ تھی بلکہ جب
اسلامی حکومت قائم ہوئی تو اس کو پوری قوم کی داخلی اور خارجی سیاست کا سنگ بنیاد ٹھہرایا

گیا (تفسیر تفہیم القرآن، ج ۲، ص ۶۱۶)

سورۃ النمل میں ارشاد ہے:

واوفوا بعہد اللہ اذا عاہدتم ولا تنقضوا الایمان بعد توکیدہا وقد جعلتم

اللہ علیکم کفیلاً ان اللہ یعلم ما تفعلون (النمل: ۹۱)

”اللہ کے عہد کو پورا کرو جبکہ تم نے اس سے کوئی عہد باندھا ہو اور اپنی قسمیں پختہ کرنے کے بعد

توڑ نہ ڈالو جبکہ تم اللہ کو اپنے اوپر گواہ بنا چکے ہو۔ اللہ تمہارے سب افعال سے باخبر ہے۔“

یہاں اور اس کے بعد والی آیات میں خصوصیت کیساتھ عہد شکنی کی اس بدترین قسم پر ملامت

کی گئی ہے جو دنیا میں سب سے بڑھ کر موجب فساد ہوتی ہے اور جسے بڑے بڑے اونچے

درجے کے بعض لوگ بھی کارثواب سمجھ کر کرتے ہیں اور اپنی قوم سے داد پاتے ہیں۔

قوموں اور گروہوں کی سیاسی معاشی اور مذہبی کشمکش میں یہ آئے دن ہوتا رہتا

ہے کہ ایک قوم کا لیڈر ایک وقت میں اپنی قوم سے ایک معاہدہ کرتا ہے اور دوسرے وقت

میں محض اپنے مفاد کی خاطر یا تو اسے علانیہ توڑ دیتا ہے یا درپردہ اس کی خلاف ورزی کر کے اس سے ناجائز فائدہ اٹھاتا ہے اور اس طرح کی چال بازیوں کو ڈپلومیسی کا کمال سمجھا جاتا ہے، اللہ تعالیٰ اس پر متنبہ فرماتا ہے۔ کہ معاہدہ دراصل معاہدہ کرنے والے شخص اور قوم کے اخلاق و دیانت کی آزمائش ہے اور جو لوگ اس آزمائش میں ناکام ہوں گے وہ اللہ کی عدالت میں مواخذہ سے نہ بچ سکیں گے۔

مختصر یہ کہ زندگی کے ہر شعبے میں خواہ وہ سیاست ہو یا عام قسم کا قول و قرار خواہ وہ انتخابی یا سیاسی منشور کی صورت میں ہو یا تقریر کی صورت میں، کسی سے جو بھی وعدہ کر لیا جائے اس کو پورا کرنا حکم الہی اور راست باز کا شعار ہے۔ خود اللہ تعالیٰ نے اپنی نسبت بار بار فرمایا۔

ان الله لا يخلف الميعاد (سورة روم: ۱)

ومن اوفى بعهده من الله (سورة الرعد: ۴) وغیرہ

جس طرح اللہ اپنے وعدے کا سچا اور اپنے عہد کا پکا ہے اسی طرح اس کے بندوں کی خوبیوں میں سے ایک خوبی یہ ہے کہ وہ کسی سے جو وعدہ کریں، وہ پورا کریں۔ اور جو قول و قرار کریں اس کے پابند رہیں۔ سمندر اپنا رخ پھیر دے تو پھیر دے۔ پہاڑ اپنی جگہ سے ٹل جائے تو ٹل جائے مگر کسی مسلمان کی یہ شان نہیں کہ منہ سے جو کہے اس کو پورا نہ کرے اور کسی سے جو قول و قرار کرے اس کا پابند نہ رہے۔

آنحضرت ﷺ نے اپنی ایک مشہور حدیث میں فرمایا ہے اور حضرت انسؓ کہتے ہیں کہ آپؐ ہر خطبہ میں اس کو ضرور فرمایا کرتے تھے۔ لا دین لمن لا عہد لہ۔ یعنی جس میں عہد نہیں اس میں دین نہیں۔

مختصر یہ کہ ”قول و قرار“ کو جو بندہ خدا سے کرتا ہے یا بندہ بندے سے کرتا ہے، پورا کرنا حق اللہ اور حق العباد کو ادا کرنا ہے جس کے مجموعے کا نام دین ہے۔ اب جو اس عہد کو پورا نہیں کرتا وہ دین کی روح سے محروم ہے۔ (سیرۃ النبیؐ، ج ۶، ص ۴۵۵)

سیاسی پروپیگنڈہ

سیاست کے میدان میں اترنے کے بعد بعض حضرات اپنی کامیابی کے لئے مختلف قسم کے حربے استعمال کرنے لگتے ہیں۔ ان میں سے ایک حربہ غلط پروپیگنڈہ ہے۔ پروپیگنڈہ دراصل ایسے جھوٹے سچے خیالات کی اشاعت ہے، جنہیں لوگوں سے قبول کروانا مقصود ہو۔ یہ عوام کے سامنے ایسے حقائق اور ان کے نتائج و تجزیے کو پیش کرنا ہے جن سے رائے عامہ کا رخ کسی خاص سمت موڑا جاسکے۔

عام سیاستدانوں کے علاوہ آمرانہ حکومتیں اس کے بل بوتے پر ہی زندہ رہتی ہیں، وہ عوام کو یہ کامیاب تاثر دیتی ہیں کہ ان کا نظام عین جمہوری، اسلامی اور فائدہ عوام کے لئے ہے۔

واضح رہے کہ پروپیگنڈہ کرنے کے دو طریقوں میں سے ایک طریقہ (جس کو مثبت پروپیگنڈہ یا تشہیر کہا جاتا ہے، جس کے ذریعے صرف اپنا پروگرام، منشور، نظریات و مقاصد عوام تک پہنچائے جاتے ہیں) جائز بلکہ بظاہر مستحسن ہے، تاہم یہاں پروپیگنڈے کا منفی طریقہ (جس کے ذریعے اپنا پروگرام بیان کرنے کی بجائے فریق مخالف کی خامیاں پیش کر کے عوام کی نگاہوں سے گرایا جاتا ہے) زیر بحث ہے۔ اس قسم کے پروپیگنڈے میں جھوٹ کا عنصر شامل ہوتا ہے۔ گو اس کی بنیاد نازی ڈاکٹر گوبلز کے قول پر ہوتی ہے کہ جھوٹ اتنا مسلسل بولا کر کہ لوگ اسے سچ جاننے لگیں۔

بے بنیاد پروپیگنڈے کے منکرات:

شیخ الاسلام مفتی محمد تقی عثمانی فرماتے ہیں کہ انتخابات کا ہنگامہ ہمارے معاشرے میں بے شمار گناہوں اور بدعنوانیوں کا ایسا طوفان لے کر آتا ہے جس کی ظلمت پورے ماحول پر چھاتی جاتی ہے۔ اور اس میں شریعت، اخلاق، شرافت اور مروت کی بنیادوں

پر متواتر ضربیں لگتی ہیں کہ پورا ملک لرز کر رہ جاتا ہے۔ ان گناہوں اور بدعنوانیوں کا انتہائی افسوسناک پہلو یہ ہے کہ دلوں سے ان گناہوں کے گناہ ہونے کا احساس متا جا رہا ہے اور اقتدار طلبی کی اس اندھی دوڑ میں سب کچھ شیر مادر بن کر رہ گیا ہے۔ اور چونکہ معاشرے میں ان برائیوں کا چلن کسی روک ٹوک کے بغیر اتنا عام ہو گیا ہے کہ اب کوئی ان برائیوں کے خلاف بولتا بھی نہیں۔ اس لئے ایسے حضرات کو ان کے برائیا گناہ ہونے کا خیال ہی نہیں آتا جن کی نیت جان بوجھ کر برائی کرنے کی نہیں ہوتی (مقالات ج ۲ ص ۲۹۶)

لہذا اس کتاب میں ایسی برائیوں اور منکرات کا ذکر اس جذبے سے کیا جا رہا ہے کہ جو اللہ کا بندہ ان گناہوں سے بچ سکے وہ بچ جائے اور دیگر لوگوں کے دلوں میں کم از کم ان کے گناہ اور برائی کا احساس پیدا ہو جائے۔ بے بنیاد پروپیگنڈے کے چند منکرات حسب ذیل ہیں:

۱: فریق مخالف کے لئے نفرت کی فضاء پیدا کرنا:

عام طور پر پروپیگنڈہ کرنے والے کچھ نفسیاتی حربے بھی استعمال کرتے ہیں تاکہ وہ اپنے حق میں کچھ زیادہ بہتر نتائج حاصل کر سکیں۔ فریق مخالف کیلئے نفرت کی فضاء پیدا کرنا چاہتے ہیں، جس کیلئے عجیب عجیب اصطلاحات اختیار کرتے ہیں، مثلاً اسے وطن دشمن، غدار، اقتدار کا بھوکا، سرمایہ دار اور کمیونسٹ وغیرہ کہا جاتا ہے۔

۲: عوام میں اپنی ہمدردی کے جذبات ابھارنا:

اپنے لئے عوام میں ہمدردی کے جذبات پیدا کرنا چاہتے ہیں، جس کیلئے وہ آزادی امن و انصاف، انقلاب، مساوات اور جمہوریت وغیرہ کے داعی اور محافظ بننے کا دعویٰ کرتے ہیں۔

۳: حقائق کو مسخ کرنا:

تقیدی ذہن کے حامل لوگوں کی تقید سے بچنے کے لئے حقائق کو مسخ کرنے کی کوشش کرتے ہیں اور نئے اور ہنگامی قسم کے مسائل چھیڑ دیتے ہیں۔

۴: عوامی نفسیات کو دھوکہ دینا:

عوامی نفسیات کو دھوکہ دینے کیلئے بعض اوقات یہ پروپیگنڈہ بھی کیا جاتا ہے کہ عوام اس کے ساتھ ہیں یہ عوام کی آواز ہے۔ ۹۰ فیصد عوام کا مطالبہ وغیرہ پھر اس تاثر کو مزید گہرا کرنے کے لئے جعلی انجمنوں کی طرف سے تائیدی بیانات آنے لگتے ہیں۔

۵: اپنی پذیرائی کے لئے محترم اشخاص کا نام استعمال کرنا

کسی وقت پروپیگنڈہ کرنے والے اپنے موقف کو درست ثابت کرنے کے لئے عوام کی کسی محترم شخصیت کے نام کو بھی استعمال کرتے ہیں۔ مثلاً یہ فلاں قائد کے مشن کی تکمیل کی جارہی ہے وغیرہ

ظاہر ہے ایسا کرنا اسلامی قانون کی روشنی میں حرام اور تلبیسی جرائم میں شامل ہے کیونکہ اسکی بنیاد میں جھوٹ، دھوکہ، غیبت اور ریاکاری جیسے ناپسندیدہ اور فتنج امور شامل ہیں جو کسی بھی صورت میں قابل عمل اور قابل احترام نہیں۔ دل کی ان بیماریوں کے متعلق

اللہ تعالیٰ نے فرمایا۔ اولئك الذين يعلم الله ما في قلوبهم (النساء: ۹)

”یہ وہ ہیں جن کے دل کا حال اللہ جانتا ہے“

آنحضور ﷺ نے فرمایا:

ان الكذب يهدى الى الفحور وان الفحور يهدى الى النار وان

الرجل ليكذب حتى يكتب عند الله كذابا (بخاری - ج ۱، ص ۹۰۰)

آنحضور ﷺ نے فرمایا کہ جھوٹ گناہ کی طرف اور گناہ دوزخ کی طرف لے

جاتا ہے۔ اور جھوٹ بولتے بولتے آدمی خدا کے ہاں جھوٹا لکھ لیا جاتا ہے۔

ارشاد باری ہے: ان الله لا يهدي من هو كذب كفار (الزمر- ۱)
 ”بیشک اللہ تعالیٰ اس کو راہ نہیں دکھاتا جو جھوٹا ہا اور احسان نہیں مانتا۔“

۶: ریا کاری:

پروپیگنڈے کا ایک جزور ریا کاری ہے، یعنی جو نہیں ہے، اپنے کو وہ دکھانے کی کوشش کرنا۔ یہ عملاً جھوٹ ہے۔ ایک دفعہ ایک عورت نے آنحضرت ﷺ کی خدمت میں آ کر پوچھا کہ

یا رسول اللہ ان لی جارة تعنی ضرة هل علی جناح ان تشبعت لها بسالم يعط

زوجی قال التشبع بما لهم يعط کلابس ثوبی زور (ابوداؤد، ص ۲۸۲)

”یا رسول اللہ میری ایک پڑوسن (سوتن) ہے کیا اگر میں یہ ظاہر کروں کہ مجھے شوہر نے یہ دیا،

یہ دیا اور واقعہ ایسا نہ ہو بلکہ صرف اسے جلانا مقصود ہو تو کیا یہ بھی گناہ ہے۔ فرمایا جو جتنا نہیں

دیا گیا اتنے کا دکھاوا کرنے والے جھوٹ کے دو جامے پہننے والے کی طرح ہے۔“

۷: بہتان طرازی:

پروپیگنڈے کا ایک جز بہتان ہے، بہتان یہ ہے کہ جان بوجھ کر کسی بے گناہ کو مجرم ٹھہرایا جائے یا اس کی طرف ناکردہ گناہ یا برائی منسوب کی جائے یہ بھی ایک طرح کا جھوٹ ہے جو شرافت کے خلاف ہے۔

کسی مسلمان کو معمولی تکلیف پہنچانا بھی بری بات ہے، پھر ناحق اس پر جھوٹا الزام رکھ کر اس کو دلی تکلیف پہنچانا کتنی بری بات ہے۔ ارشاد ہے:

”اور جو مسلمان مردوں اور مسلمان عورتوں کو بن کئے (تہمت لگا کر) تکلیف پہنچاتے

ہیں۔ انہوں نے بہتان اور کھلا گناہ اپنے سر لادا“ (الاحزاب: ۷۰)

۸: غیبت اور بدگوئی:

پروپیگنڈے کا ایک اور جز، غیبت اور بدگوئی ہے، جو سراسر اسلام کے خلاف ہے، کیونکہ

اسلام کا مقصد یہ ہے کہ مسلمانوں کی عزت و آبرو محفوظ رہے اور ان کے باہمی تعلقات خوشگوار ہیں۔ اس بناء پر جن بد اخلاقیوں سے مسلمانوں کی عزت و آبرو کو صدمہ پہنچتا ہے اور ان کے تعلقات میں ناگواری پیدا ہوتی ہے۔ شریعت نے ان کی ممانعت کی ہے۔

ولا یغتب بعضکم بعضا ایجب احدکم ان یاکل لحم اخیہ میتا

فکر ہتموہ واتقوا اللہ ان اللہ تو اب رحیم (الحجرات : ۲)

”اور تم میں سے کوئی کسی کے پیٹھ پیچھے برانہ کہے۔ کیا تم میں سے کوئی یہ بات گوارا

کرے گا کہ اپنے مرے ہوئے بھائی کا گوشت کھائے تو تم کو گھین آئے اور اللہ سے

تقویٰ کرو۔ بے شک اللہ رجوع کرنے والا اور رحم کرنے والا ہے۔“

ایک حدیث میں ہے کہ شب معراج میں میرا گزر ایک ایسی قوم پر ہوا۔ جن کے ناخن

تانے کے تھے اور وہ ان سے اپنے چہروں اور سینوں کو نوح رہے تھے۔ میں نے جبریل

سے پوچھا، یہ کون لوگ ہیں، بولے یہ وہ ہیں جو لوگوں کا گوشت کھاتے تھے اور ان کی

عزت و آبرو لیتے تھے، ایک بار سخت بدبو پھیلی تو حضور ﷺ نے صحابہ سے کہا کہ جانتے ہو یہ

کیا ہے؟ یہ ان لوگوں کی بدبو ہے جو مسلمانوں کی غیبت کرتے ہیں (سیرت النبی جلد ۶ ص ۶۱۹)

ایک حدیث میں ایک نکتہ ہے اور وہ یہ کہ غیبت کا مقصد صرف یہ ہوتا ہے کہ

دوسرے کے عیوب کی تشہیر و تفضیح کی جائے، اس لئے جس طرح غیبت کرنے والے لوگوں

کے عیوب کو عام طور پر پھیلاتے ہیں۔ اسی طرح ان کے اس عمل کی نجاست اور گندگی کی بو

بھی دنیا میں پھیل کر ان سے متنفر کرتی ہے۔ اس نکتہ کو آپ نے دوسری حدیث میں بلا تشبیہ

و تمثیل نہایت واضح طور پر بیان کیا اور فرمایا کہ

اے لوگو! جو زبان سے تو ایمان لائے ہو، لیکن ایمان تمہارے دلوں کے اندر

جاگزیں نہیں ہوا ہے، نہ مسلمانوں کی غیبت کرو، نہ ان کے عیوب تلاش کرو، کیونکہ جو

شخص ایسا کرے گا، اللہ بھی اس کے عیوب تلاش کرے گا۔ اور خدا جس کے عیوب

کی تلاش کرے گا خود اس کے گھر کے اندر اسے رسوا کر دے گا

(ابوداؤد، کتاب الادب، باب فی الغیبه)

دھاندلی

دھاندلی حد درجہ قبیح فعل ہے اس کو اگر جسم فرض کیا جائے تو خیانت دھوکہ اور غصب اس کے اعضائے رئیسہ ہوں گے۔ یہ ناقابل معافی اور سنگین جرم ہے کیونکہ یہ پوری قوم کے ساتھ بددیانتی کے علاوہ انصاف کے گلے پر چھری پھیرنے کے مترادف ہے اسلام نے تقویٰ انصاف اور حسن سلوک کا سبق دیا ہے۔ جبکہ دھاندلی بالکل اس کی ضد ہے۔

قرآن کے جامع احکامات میں سے ایک یہ ہے کہ

ان الله يامرکم ان تؤدوا الامانت الی اهلها و اذا حکمتم بین الناس
ان تحکموا بالعدل الایہ (النساء۔ ۵۸)

”مسلمانو! اللہ تمہیں حکم دیتا ہے کہ امانتیں اہل امانت کے سپرد کر دو اور جب لوگوں کے درمیان فیصلہ کرو تو عدل کیساتھ کرو۔“

امانت کا دائرہ بہت وسیع ہے، اہل تفسیر کی تصریحات کے مطابق اس کی وسعت میں وہ امانت الہی بھی داخل ہے۔ جس کا نام عدل و انصاف ہے اور جو حاکموں کو اپنی رعایا کے حقوق کو ادا کرنے پر مجبور کرتا ہے اور وہ تمام امانت بھی اس میں داخل ہیں جن کو ان کے مالکوں کے سپرد کرنا ضروری ہے۔ (سیرۃ النبی ج ۶، ص ۴۱۲)

اس تفصیل سے پتہ چلتا ہے کہ امانت کا دائرہ صرف روپے پیسے اور مالی اشیاء تک محدود نہیں بلکہ ہر سیاسی، قانونی، انتخابی اور اخلاقی امانت تک وسیع ہے۔
ووٹ ایک قومی امانت ہے، اس کا صحیح استعمال ووٹ دینے والے کا فریضہ ہے، لیکن اس

کے مطابق فیصلہ کرنا ارکان حکومت کا کام ہوتا ہے۔ اب امانت میں خیانت (جس کو عرف عام میں دھاندلی کہا جاتا ہے) گویا پوری قوم کیساتھ خیانت ہے جو آیت بالا کی رو سے حرام اور ناجائز ہے۔ سورہ بقرہ میں واضح حکم ہے:

فلیؤد الذی اؤتمن امانتہ ولیتق اللہ ربہ (سورۃ البقرہ - ۳۹)

”جو امین بنایا گیا اس کو چاہیے کہ اپنی امانت ادا کرے اور چاہیے کہ اپنے پروردگار

اللہ سے ڈرے۔“

مطلب یہ ہے کہ اگر کسی کو کوئی امانت دی جائے مثلاً الیکشن میں ووٹ وغیرہ تو چاہیے کہ اس میں مکرو فریب، حیلے حوائے، دھوکہ دہی، تلبیس و تزویر سے کام نہ لیا جائے یا اس میں بلا اجازت کوئی تصرف نہ کیا جائے، کیونکہ ایسا کرنے کا نام خیانت ہے جس کی ممانعت اسلام نے برملا کی ہے۔

لا تخونوا امانا تکم وانتم تعلمون (سورۃ الانفال - ۳)

”اور اپنی امانتوں میں جان بوجھ کر خیانت نہ کرو۔“

تفصیل بالا کی روشنی میں اب یہ بات طے ہے کہ دھاندلی خیانت ہے اور خیانت اسلام کی نظر میں ممنوع اور گھناؤنا جرم ہے۔ بناء بریں ایسا کرنے والے کے لئے سبق آموز تعزیری سزا کی ضرورت ہے۔ جس کو دیکھ کر باقی لوگ اس جیسے تلبیسی جرائم کے ارتکاب سے رک سکیں۔

ہارس ٹریڈنگ

سیاسی جرائم میں سے ایک جرم یہ ہے کہ ایم پی ایز اور ایم این ایز سینٹروں پر اپنا ووٹ بیچ دیتے ہیں۔ اس عمل کے لئے ہارس ٹریڈنگ کی اصطلاح متعارف ہوئی۔ ووٹ ایک رائے ہے، ایک شہادت ہے، اس کو بیچنا اور اس پر پیسے لینا حرام ہے۔ چاہے وہ ایک عام آدمی کیلئے ہو یا کسی بڑے لیڈر کے لئے۔ شرعی نقطہ نظر سے ضرورت کے موقع پر شہادت چھپانا حرام ہے: ارشاد باری تعالیٰ ہے: وَلَا تَكْتُمُوا الشَّهَادَةَ وَمَنْ يَكْتُمْهَا فَإِنَّهُ أِثْمٌ قَلْبُهُ ”اور تم نہ چھپاؤ اور جو شخص گواہی کو چھپائے اس کا دل گناہ گار ہے“

حضرت ابو موسیٰ اشعریؓ سے روایت ہے کہ رسول اللہ ﷺ نے فرمایا:

من كتم شهادة اذا دعى اليها كان كمن شهد بالزور (طبرانی، ج ۱، ص ۶۲)

”جس کسی کو شہادت کیلئے بلایا جائے، پھر وہ اسے چھپائے تو وہ ایسا ہے جیسے چھوٹی گواہی دینے والا۔“

ان واضح ارشادات سے یہ بات واضح ہوئی کہ ووٹ گواہی ہے۔ اس کا چھپانا اور اس کو بیچنا حرام ہے، ان احکامات کی روشنی میں سیاسی منڈیوں میں بڑے بڑے لیڈروں کی خرید و فروخت (جسے ہم ہارس ٹریڈنگ کہتے ہیں) نہایت فبیح عمل ہے۔ افسوس کہ ہمارے وہ نمائندے جن کو لوگ منتخب کر کے پارلیمنٹ بھیجتے ہیں، وہی لوگ اپنی عزت کو پیسوں کے بدلے بیچ دیتے ہیں۔ گویا وہ ایک ووٹ نہیں بلکہ جتنے لوگوں نے ان کو ووٹ دیا ہے، وہ سب کے سب اس میں شامل ہیں۔ صوبہ خیبر پختونخوا کے مشہور خطیب اور مقرر حضرت مولانا محمد امیر (المعروف مولانا بجلی گھر) فرمایا کرتے تھے کہ سیاسی منڈیوں میں قوم کے معززین کی خرید و فروخت قوم کے لئے ایک لمحہ فکریہ ہے، خرید و فروخت تو مویشی منڈیوں میں بڑے بڑے بیلوں کی ہوا کرتی ہے، بڑے بڑے انسانوں اور قوم کے لیڈروں کا بیچنا انسانیت نہیں حیوانیت ہے۔ انسان کی آزادی کا مقصد یہی ہے کہ وہ ہر لحاظ سے آزاد ہوگا، چاہے سیاسی لحاظ سے یا سماجی لحاظ سے۔ پارلیمنٹ میں جب انسانوں کی خرید و فروخت کا یہ سلسلہ جاری ہو جائے تو پھر خدا ہی حافظ ہے۔

عصر حاضر کی سیاست نبوی سیاست کے آئینے میں

اسلام ہماری انفرادی زندگی کی طرح اجتماعی زندگی کا بھی دین ہے۔ حضور ﷺ نے ۲۳ سال کی مدت میں خالص اسلامی طرز سیاست کی بنیاد پر پوری قوم کو نہ صرف یہ کہ ”بنیان مرصوص“ بنا دیا بلکہ صدیوں سے پرورش پانے والے اسباب نزاع و اختلاف بھی ختم کر دیئے۔ ظاہری وحدت کے ساتھ باطنی عقائد و نظریات میں ہم آہنگی پوری انسانیت کے لئے اتحاد و تنظیم کا ایک نمونہ و پیغام اور محشر بانی کے مقام سے واقعات کی دنیا میں جہاں بانی کے مقام تک پہنچا دیا۔ حضور ﷺ ہی کی تربیت یافتہ قوم نے بلا استثناء دنیا کی قوموں کو سیاست اور جہاں بانی کا درس دیا۔

نسلی لسانی اور جغرافیائی سیاست :

اسلامی سیاست کی ترویج اور انسانیت کی وحدت کی تشکیل میں نبوی سیاسی طریقہ کار یہ تھا کہ آپؐ نے نہ تو مروجہ عالمی طرز سیاست کی طرح قومی، نسلی، لسانی اور جغرافیائی تعصبات سے کوئی فائدہ اٹھایا اور نہ کسی بڑے واقعی یا فرضی دشمنی کے ہتوے سے لوگوں کو ڈرایا۔

آج دنیا میں جتنے بھی ممالک ہیں، چھوٹے یا بڑے، یا جتنے مدبر اور سیاستدان ہیں ان میں سے اکثر اپنے مقاصد کے حصول اور سیاسی منصوبوں کی تکمیل میں انہی نسلی لسانی اور جغرافیائی محرکات سے کام لے رہے ہیں۔ مگر حضورؐ نے ان چیزوں سے کوئی فائدہ حاصل کرنے کی بجائے انہیں ایک قہ قرار دیا۔ اور اپنے عمل سے اس کی کامیاب بیخ کنی فرمائی۔ اور اس کے مقابلے میں امت کو صرف خدا کی بندگی و اطاعت، عالمگیر انسانی اخوت، ہمہ گیر عدل و انصاف اور خوفِ آخرت کے محرکات کو جگایا۔ ان پاکیزہ اور اعلیٰ محرکات اور مساعی جمیلہ سے ایک بہترین امت ظہور میں آگئی، جسے قرآن کریم میں خیر الامم قرار دیا گیا۔

اصول کی سیاست :

حضور ﷺ کی سیاست کا ایک اہم اور امتیازی پہلو یہ تھا کہ آپ جن اصولوں کے داعی بن کر اٹھے، وہ اصول فرد و معاشرہ اور قوم کی ساری زندگی پر حاوی تھے، لیکن آپ نے اپنے اصولوں کے مقابلہ میں کبھی بھی دوست و دشمن کا فرق کئے بغیر کوئی لچک قبول نہیں فرمائی۔ سختی، مصیبت یا کسی بھی ابتلاء سے دب کر کسی بھی اصول کے معاملہ میں کوئی سمجھوتہ کرنا گوارا نہ فرمایا۔ کوئی پیش کش، کوئی لالچ اور کوئی چیلنج آپ کو اپنے کسی بھی موقف سے ہٹانے میں کامیاب نہ ہو سکا۔

دغا بازی سے پاک سیاست :

حضور ﷺ کی سیاست پوری دنیا کے لئے ایک نمونہ اور مثال تھی۔ عبادت کی طرح آپ کی سیاست بھی ہر طرح کی آلودگیوں سے پاک تھی۔ مروجہ سیاست میں وہ بہت سی چیزیں مباح اور مستحسن سمجھی جاتی ہیں۔ جو شخصی زندگی میں مکروہ، فتنج یا حرام ہوتی ہیں، روزانہ کا مشاہدہ ہے کہ معاشرہ میں ذاتی غرض کے لئے جھوٹ بولنا، چالبا زیاں کرنا، عہد شکنیاں، فریب دہی، حقوق کا غصب معیوب قرار دیا جاتا ہے۔ مگر بعض لوگ اسے سیاست کے میدان میں اپنا کمال اور سیاست کا حصہ سمجھتے ہیں حالانکہ حضور ﷺ نے ایک عام شخص کے مقابلے میں ایک صاحب اقتدار اور بادشاہ کے جھوٹ کو کہیں زیادہ سنگین قرار دیا ہے۔ حضور ﷺ بھی ان تمام مراحل سے گزرے جن سے ایک مدبر اور سیاستدان کو گزرنا پڑتا ہے، آپ نے طویل عرصہ مظلومیت اور مہاجرت میں گزارا۔ اور کم و بیش اتنا ہی عرصہ اقتدار اور حکومت کا گزارا۔ حریفوں اور حلیفوں سے سیاسی قومی اور تجارتی معاہدے کئے۔ وفود سے ملاقاتیں، سیاستدانوں سے مذاکرات اور مختلف حکومتوں سے معاملات طے فرمائے۔ مگر سب جانتے ہیں کہ آپ نے کبھی جھوٹا وعدہ نہیں کیا۔ کسی بات کی غلط تاویل

کرنے کی کوشش نہیں کی کوئی بات کہہ چکنے کے بعد انکار نہیں کیا۔ دشمنوں کے ساتھ بدترین حالات میں بھی انصاف کیا، مگر اس سب کچھ کے باوجود حضور کو اپنی سیاست میں کبھی بھی ناکامی کا تجربہ نہیں ہوا۔

خالص اسلامی سیاست کی برکت :

یہ خالص اسلامی سیاست، نبوی تعلیمات اور دیانت کا اعجاز تھا کہ عرب کے ہر گوشہ میں عدل و انصاف کی حکومت قائم ہوئی۔ اپنے سے کئی گناہ بڑی سیاسی طاقت کفار و مشرکین کا زور توڑا کہ فتح مکہ کے موقع پر انہوں نے فی الواقع گھٹنے ٹیک دیئے۔

سیاسی رجال کار کی تربیت:

آپ کے تدبر اور سیاست کا بنیادی ہدف رجال کار کی تربیت اور عالمی قیادت کے لئے ایک جماعت کا تیار کرنا تھا جو آپ کے برپا کردہ انقلاب کو آپ ہی کے نہج پر آگے بڑھانے، مستحکم کرنے اور سیاسی اور اجتماعی زندگی میں اس کے مقتضیات کو بروئے کار لانے کے لئے ہر طرح اہل ہو۔ چنانچہ آپ کی رحلت کے بعد آپ کے نظام اور انقلابی کام نے تین براعظموں میں اپنی جڑیں مضبوط کیں۔



نا جائز حیلے اور دغا بازی

حیلہ کے لغوی معنی ہیں مکر، تدبیر، بہانہ۔

شرعی مفہوم: شریعت میں اسکا مفہوم کچھ یوں ہے کسی مقصد کو حاصل کرنے کیلئے کوئی پوشیدہ راستہ اختیار کرنا۔ عرف عام میں حیلہ سے مراد یہ ہے کہ کسی مقصد کو حاصل کرنے کے لئے کوئی راستہ اختیار کیا جائے۔ خواہ وہ مقصد شریعت میں ناجائز ہو یا عقل و عادت اس کو ناجائز سمجھتی ہو، جیسا کہ لوگوں میں مشہور ہے، فلاں شخص حیلہ ساز یعنی مکار ہے اور فلاں آدمی لوگوں کو حیلے یعنی تدبیریں سکھاتا ہے۔

حیلہ کی قسمیں:

حیلہ کی دو قسمیں ہیں۔ (۱) جائز حیلے (۲) ناجائز حیلے

دراصل حیلہ کے جائز یا ناجائز ہونے کا تعلق مقاصد سے ہے کیونکہ مقصد بھی دو قسم کا ہوتا ہے جائز اور ناجائز مقصد۔ تو جائز مقصد حاصل کرنے کے لئے جو راستے اختیار کئے جاتے ہیں تو یہی راستے حیلے ہیں۔ اور یہ جائز ہیں بلکہ کبھی کبھار جواز کی حد سے بڑھ کر وجوب یعنی ضرورت کی شکل اختیار کر لیتے ہیں۔ مثلاً اگر کسی پر حج بیت اللہ فرض ہو جائے تو اس کیلئے سفر اختیار کرنا ضروری ہے۔ اسی طریقہ سے میقات پر پہنچ کر احرام باندھنا فرائض میں سے ہے۔ ظاہر بات ہے کہ حج کیلئے سفر اختیار کرنا اور احرام باندھنا اسباب اور حیلے ہیں مگر یہ جائز بھی ہیں اور ضروری بھی۔

اسی طریقہ سے روزمرہ کی زندگی میں لوگ خرید و فروخت کرتے ہیں، گو کہ یہ بھی اہم ترین مقاصد میں سے ایک ہے اس مقصد کو حاصل کرنے کے لئے ضروری ہے کہ

خریدنے والا پیسے دے اور بیچنے والا مبیعہ یعنی وہی چیز حوالے کرے جو اس نے فروخت کی ہے یہ اسباب اور حیلے ہیں جن سے ہم روزہ مرہ کی زندگی میں اپنے مقاصد حاصل کرتے ہیں، لیکن شریعت میں یہ حیلے جائز بلکہ مستحسن ہیں۔

خلاصہ یہ کہ حیلہ کا اطلاق جائز و ناجائز دونوں پر ہوتا ہے۔ مگر جیسا کہ پہلے عرض کیا جا چکا ہے عوام کے نزدیک حیلے کا اطلاق عموماً اس صورت پر ہوتا ہے جو کسی ناجائز مقصد کے حصول کیلئے اختیار کیا جائے۔

مطلق حیلے کا اطلاق ناجائز حیلے پر:

فقہاء بھی اکثر مقامات پر حیلے کا اطلاق اس حیلے پر کرتے ہیں جو ناجائز اور مذموم ہیں۔
غلب استعمال الحیل فی عرف الفقہاء علی النوع المذموم۔

(اعلام الموقعین ج ۳ ص ۳۰۴)

اس کی دلیل حضور نبی کریم ﷺ کی ایک حدیث ہے

قال النبی ﷺ لا تتركبوا ما رکتب الیہود فستحلوا محارم اللہ بادنئ الحیل

(اعلام الموقعین ج ۳ ص ۳۰۵)

”تم ان راستوں اور اعمال کو اختیار مت کرو جو یہود نے اختیار کر لئے تھے کہ تم بھی

معمولی حیلوں بہانوں سے اللہ تعالیٰ کی حرام کی ہوئی چیزیں حلال سمجھو۔“

حدیث بالا سے ثابت ہوتا ہے کہ حرام کو حلال بنانے کے لئے جو طریقے اختیار کئے جاتے

ہیں۔ حضور ﷺ نے ان کو منع فرمایا ہے۔ اسی حدیث کو سامنے رکھ کر فقہاء عام طور پر

ماسوائے چند صورتوں کے حیلے کو مذموم اور ممنوع حیلے کے معنی میں استعمال کرتے ہیں۔

جائز حیلے سے فائدہ نہ لینا اور ناجائز سے لینا مذموم:

یہاں ایک ضروری بات یاد رکھنے کی ہے کہ جس طرح شریعت یا عرف اس شخص

کی مذمت کرتا ہے جو مذموم اور ناجائز حیلے استعمال کرتے ہوئے اپنے مقصد کے حصول کیلئے سرگرداں ہے، اسی طرح وہ شخص بھی قابل مذمت ہے جو اپنے مقصد کو حاصل کرنے کے لئے کوئی بھی جائز حیلہ اور راستہ استعمال نہیں کرتا اور اس طرح وہ اپنا جائز مقصد حاصل کرنے سے بھی رہ جاتا ہے، اور جس طرح اس شخص کو جو ناجائز حیلے استعمال کرتا ہے مکار اور حیلہ باز یا دھوکہ باز کہا جاتا ہے، اسی طرح اس دوسرے شخص کو بیکار سمجھا جاتا ہے۔

ناجائز حیلے اسلامی قانون کی روشنی میں :

سب سے پہلے یہ دیکھنا ہے کہ اسلامی قانون میں ناجائز حیلوں کی حیثیت کیا ہے، اگر شریعت کے ان دلائل پر جو مسلمہ اور متفقہ ہیں۔ نظر ڈالی جائے تو معلوم ہوتا ہے کہ بلاشک و شبہ ناجائز حیلے ناجائز اور حرام ہیں۔ جس کے لئے شریعت اسلامیہ میں دلائل موجود ہیں۔ قرآن و سنت اور اجماع و عقل چاروں ہی ناجائز حیلوں کی حرمت کے قائل ہیں۔ انہی دلائل کا آئندہ چند صفحات میں مختصراً تذکرہ ہوگا۔

(۱) قرآن مجید میں ناجائز حیلوں کی حرمت کے واضح دلائل موجود ہیں۔ سورہ مدثر میں ہے کہ

ولا تمنن تستكثر "کسی کے ساتھ ایسا احسان نہ کرنا کہ تم زیادتی کے طلبگار ہو"

قال المفسرون من السلف ومن بعدهم لاتعط عطاء تطلب اکثر

منه وهو ان تهدي يهدى اليك اكثر من هديتك (اعلام الموقعين ج ۳ ص

(۲۲۲)

”یعنی متقدمین اور متاخرین مفسرین نے اس آیت کا مطلب یوں بیان کیا ہے کہ آپ کسی کو ایسا ہدیہ پیش نہ کریں کہ آپ اس سے زیادہ کی توقع رکھتے ہوں کہ آپ اسکو کوئی تحفہ پیش کریں اور پھر اس سے زیادہ اور بہتر کی توقع رکھتے ہوں۔“

قرآن حکیم نے صیغہ نہی سے اس فعل کو حرام قرار دیا ہے کیونکہ یہ بہتر اور زیادہ

کے حصول کے لئے ایک حیلہ ہے اس حیلے کے عدم جواز کی ایک وجہ شاید یہ بھی ہے اس میں تعاون اور ہمدردی کا جذبہ مفقود ہے نیز یہ کہ اس میں مقصد کا حصول لالچ اور دھوکے سے ہی ممکن ہے۔

قرآن کریم کی دیگر چند ایک آیات سے بھی حیل کی حرمت واضح ہے اس حرمت کی طرف جا بجا مفسرین نے اشارہ کیا ہے۔ تفسیر روح المانی نے آیت ولقد علمتم الذین اعتدوا منکم فی السبت سے حیل کی حرمت پر استدلال نقل کیا ہے۔
واستدل بهذه الایة علی تحریم الحیل فی الامور التی لم تشرع

کاالرباء (روح المعانی ج ۱ ص ۲۸۲)

حرمت حیلہ حدیث کی رو سے : احادیث کا ایک بڑا ذخیرہ حیل کی حرمت پر موجود ہے اس سلسلے میں ابن قیم الجوزی رقمطراز ہیں :

ومما یدل علی تحریم الحیل قوله ﷺ صید البر لکم حلال مال

تصیدوه او یصاد لکم

”یعنی ان دلائل میں سے جو حیلوں اور بہانوں کی حرمت پر دلالت کرتی ہیں حضور کا یہ ارشاد بھی ہے، خشکی کا شکار تمہارے لئے حلال ہے جب تک کہ تم اسے شکار نہ کرو یا تمہارے لئے شکار نہ کیا جائے۔“

یہ بات تو ظاہر ہے کہ اگر حاجی احرام کی حالت میں شکار کرے تو اس شکار کا گوشت اس کے لئے حرام ہے لیکن حدیث کا یہ حصہ کہ

او یصید لکم یا او یصاد لکم ”یعنی کہ تمہارے لئے شکار نہ کیا جائے۔“

اس کا مطلب محدثین یوں بیان کرتے ہیں کہ شکار حاجی کے حکم پر نہ ہو۔ یہی وجہ ہے کہ فقہاء نے لکھا ہے کہ محرم کے لئے شکار کی طرف دلالت اور اشارہ دونوں ایسے ہی حرام ہیں، جیسا کہ خود شکار کرنا اس کے لئے ممنوع ہے۔ دلالت سے مراد یہ ہے کہ شکاری کو یہ بتایا

جائے کہ فلاں جگہ جا کر شکار موجود ہے، اس کو شکار کرو اور اشارہ سے مراد یہ ہے کہ سامنے دکھلا کر بتادے کہ اس کو پکڑ لو۔

حدیث کے اس مفہوم سے واضح ہوتا ہے کہ محرم کی دلالت اور اشارے پر شکار کرنا ایسا ہے جیسا کہ خود اس نے شکار کیا ہو، وجہ صاف ظاہر ہے کہ محرم نے شکار کے لئے ایک ایسا حیلہ استعمال کیا ہے جو بہر صورت درست نہیں۔

حرمت حیل پر اقوال صحابہ:

وذكر حرب عن ابن عباس اذا اسلفت رجلاً سلفاً فلاتا خذمنه

هدية ولا رعاية ركوب دابة (اعلام الموقعين، ج ۳، ص ۲۲۱)

”حرب سے ابن عباس روایت کرتے ہیں: جب تم نے کسی شخص کو قرض دیا، تو اس سے کوئی تحفہ قبول مت کرو اور نہ اس سے سواری مانگو۔“

یہ بات تو معلوم ہی ہے کہ اسلام میں تحفہ دینا اور لینا جائز ہے، لیکن ابن عباس نے اس لئے منع کیا کہ ابھی تک قرض ادا نہیں ہوا تو قرضدار اگر صاحب حق کو کوئی تحفہ پیش کرے تو اس سے سود کا راستہ کھلتا ہے، لہذا ابن عباس نے اس قسم کے حیلے سے منع کیا ہے اگرچہ صاحب حق اور قرضدار کے درمیان سود کا معاہدہ نہیں ہوا۔ لیکن یہ سود کا ایک راستہ اور حیلہ ہے جس کا سدباب ضروری ہے۔

حرمت حیل اور اجماع صحابہ:

دما يدل على التحريم ان اصحاب رسول الله اجمعوا على تحريم

هذه الحيل وابطالها واجمعهم حجة قاطعة (اعلام الموقعين، ص

(۲۲۲)

”ناجائز حیلوں کے حرام ہونے پر حضورؐ کے صحابہ کا اتفاق ہے اور ان کا اتفاق ایک

مضبوط دلیل ہے۔“

یعنی اگر کوئی مسلمان عورت کو تین طلاق دے تو اس سے عورت مغلظہ بن جاتی ہے تو اس کی صورت یہ ہوگی کہ پہلے یہ عورت کسی اور کے نکاح میں چلی جائے اور یہ دوسرا شوہر اس کے ساتھ ہم بستری کرے اور پھر وہ اپنی مرضی سے طلاق دے دے تب وہ پہلے خاوند اس عورت کے ساتھ نکاح کر سکتا ہے۔ یہ ہے وہ جائز طریقہ جو اسلام نے بتایا ہے لیکن اس عورت کو اگر اس شرط پر دوسرے خاوند کے نکاح میں دیا جائے کہ وہ اس کے ساتھ نکاح اور جماع کر کے فوراً طلاق دے دے گا تا کہ وہ پہلا خاوند اس کے ساتھ نکاح کر سکے۔ تو یہ حیلہ حرام اور ناپسندیدہ ہے۔ آنحضرت ﷺ نے فرمایا:

لعن الله المحلل والمحلل له (ابوداؤد ص ۲۸۴)

یعنی حلالہ کرنے والے اور جس کے لئے حلالہ کیا جاتا ہے، دونوں پر اللہ کی لعنت ہے۔ کیونکہ یہ نکاح مسنون کے لئے ایک حرام حیلہ اور بہانہ ہے۔

صحابہ کرامؓ جو مرجع خلائق تھے اور جن کے فتاویٰ اور اقوال کے سامنے ہر مسلمان سر تسلیم خم کر دیا کرتا ہے ان میں سے کبھی کسی نے حیلے کے جواز کا فتویٰ نہیں دیا۔ بلکہ انہوں نے لوگوں کو اس قسم کے حیلوں سے سختی سے منع کیا ہے۔

حرمت حیل اور فقہاء:

فقہاء نے بھی اس سلسلے میں صحابہؓ کے قدم پر قدم رکھا۔ وہ بھی ناجائز حیلوں کے عدم جواز پر تقریباً متفق ہیں۔ (اعلام المتوعین، ج ۳، ص ۲۲۴)

فان الفقهاء السبعة وغيرهم من فقهاء المدينة الذين اخذوا عن زيد بن ثابت وغيرهم متفقون على ابطال الحيل وكذلك اصحاب عبدالله بن مسعود من اهل الكوفة وكذلك اصحاب فقهاء البصرة كابوب وابي الشعثاء والحسن وابن سيرين وكذلك اصحاب ابن عباس

”پس مدینہ کے سات فقہاء اور دیگر علماء جنہوں نے زید بن ثابت اور دوسرے علماء سے علم حدیث حاصل کیا ہے، وہ اس بات پر متفق ہیں کہ حیلے باطل ہیں اسی طرح کوفہ کے علماء میں سے عبداللہ بن مسعود کے ساتھی۔ بصرہ کے فقہاء مثلاً ایوب، ابو شعناء حسن اور ابن سیرین وغیرہ۔“

قال الامام احمد فی رواية موسى بن سعيد الزندانى لايحوز شيى من الحيل (اعلام الموقعين، ج ۳، ص ۲۲۵)

امام احمد موسیٰ بن سعید زندانی کی روایت میں فرماتے ہیں، کسی قسم کے حیلے جائز نہیں۔ ایک اور روایت جو عبدالخالق بن منصور کی ہے کے الفاظ بھی ملاحظہ ہوں۔

من كانه عنده كتاب الحيل فى بيته يفتى به فهو كافر بما انزل الله على محمد ﷺ

حیلے عقل کی نظر میں:

عقل سلیم یا فطرت سلیم بھی ناجائز حیلوں کی مذمت کرتی ہے اور اسے دین میں ناجائز تصرف خیال کرتی ہے: بیان کردہ تفصیل کا خلاصہ درج ذیل ہے:

”فرائض اور واجبات سے جان خلاصی کی خاطر جو حیلے اپنائے جاتے ہیں انہیں نہ کوئی قلب سلیم قبول کرتا ہے نہ کوئی مسلمان عاقل، کیونکہ فرائض و واجبات تو اسلئے ہیں کہ انکو ادا کیا جائے نہ یہ کہ ان احکام الہی میں اپنی مرضی سے (تمسخر بنا کر)

تصرف کیا جائے“ (روائع البیان فی تفسیر آیات الاحکام من القرآن، ج ۲، ص ۴۳۶-۴۳۷)

حیل کی حرمت کی ایک وجہ شاید یہ بھی ہے کہ اللہ تعالیٰ کے ہاں اعمال کی قبولیت کا دارومدار اخلاص نیت پر ہے، یہی وجہ ہے کہ اکثر کتب حدیث کی ابتداء اس حدیث سے ہوئی ہے۔

انما الاعمال بالنیات وانما کل امری مانوی الخ

موضوع زیر بحث پر ایک نظر: حیلہ سازوں کی کارستانیوں کو دیکھ کر پتہ چلتا ہے کہ یہ لوگ دین اسلام میں ناجائز حیلوں کی پیوندکاری کر کے خالق اور مخلوق کو دھوکہ دینا چاہتے

ہیں اور یہ منافق کی صفت ہے۔

ایک اور وجہ یہ ہے کہ حیلہ ساز دین میں حیلوں کی پیوندکاری اپنی طرف سے کر کے اس کی نسبت دین اسلام کی طرف کرتے ہیں جو اللہ اور اسکے رسول پر صریح جھوٹ ہے اور یہ بھی منافق کی مذموم صفات میں سے ایک ہے۔

حیلہ سازوں کی دلیل:

جو حضرات اپنے مذموم مقاصد حاصل کرنے کیلئے حیلہ سازی کرتے ہیں وہ بھی اس کے جواز کیلئے کسی نہ کسی طریقے سے دلائل پیش کرنے کی کوشش کرتے ہیں تاکہ سادہ لوح مسلمان دھوکے میں پڑ جائیں۔

قصہ یوسف سے استدلال:

مثلاً یہ کہ جب حضرت یوسفؑ نے اپنے بھائیوں سے مطالبہ کیا کہ آئندہ جب بھی آپ لوگوں کا میرا پاس آنا ہو تو اپنے ساتھ اپنے بھائی کو بھی لے آنا۔ بھائیوں نے ایسا ہی کیا۔ بھائی (بنیامین) جب حاضر ہوا تو یوسفؑ نے اس کو اپنے ہاں ٹھہرانا چاہا جس کے لئے انہوں نے ایک ترکیب سوچھی۔ جسے قرآن مجید نے ان الفاظ میں ذکر کیا ہے۔

فلما جهزهم بجهازهم جعل السقاية في رحل اخيه ثم اذن مؤذن

ابتها العير انكم لسارقون (سورة يوسف، آیت ۷۰)

”پھر جب تیار کر دیا، ان کے واسطے سامان ان کا رکھ دیا پینے کا پیالہ اسباب میں

اپنے بھائی کے پھر پکارا پکارنے والا، اے قافلہ والو! تم البتہ چور ہو۔“

اسی طرح آیت نمبر ۷۶ میں اللہ تعالیٰ نے اسی واقعہ کی طرف اشارہ کر کے فرمایا

كذلك كدنا ليوسف "یوں داد بتایا ہم نے یوسف کو"

جواب! اس آیت میں واضح طور پر اس تدبیر یا حیلہ کو اللہ تعالیٰ نے اپنی طرف منسوب کیا

ہے اور جب یہ امور بامر خداوندی ہوئے تو ان کو ناجائز کہنے کے کوئی معنی نہیں رہے اور نہ اس سے ناجائز حیلہ کے جواز کی گنجائش نکل سکتی ہے۔ اس کی مثال تو ایسی ہی ہوگی جیسے حضرت خضرؑ کا کشتی کو توڑنا، لڑکے کو قتل کرنا وغیرہ (تفسیر معارف القرآن ج ۵ ص ۱۰۵) جو اگرچہ بظاہر درست نہ تھے مگر بعد میں پتہ چلا کہ حضرت خضرؑ یہ سب کچھ باذن خداوندی خاص مصالح کے تحت کر رہے تھے۔ ہاں كذلك كدنا لیوسف سے یہ مسئلہ معلوم ہوتا ہے کہ کسی شرعی مصلحت کی بناء پر معاملہ کی صورت میں کوئی ایسا حیلہ اختیار کرنا جس کو فقہاء کی اصطلاح میں حیلہ شرعیہ کہا جاتا ہے شرعاً جائز ہے اور اس پر فقہاء نے جا بجا تصریح بھی کی ہے۔ احناف اس قسم کے حیلوں کے جواز اور اس پر عمل درآمد کرنے میں مشہور ہیں۔

اس قسم (حیلہ شرعیہ) کے حیل کے لئے شرط یہ ہے کہ ان سے شرعی احکام کا ابطال لازم نہ آتا ہو ورنہ ایسے حیلے بھی ناجائز اور حرام ہوں گے۔ جیسے زکوٰۃ سے بچنے کا حیلہ وغیرہ یا رمضان سے پہلے کوئی غیر ضروری سفر اس لئے اختیار کرنا کہ روزہ نہ رکھنے کی گنجائش نکل آئے ایسے ہی حیلے کرنے پر تو بعض اقوام سابقہ پر عذاب الہی نازل ہوا ہے یاد رہے کہ ناجائز حیلوں سے کوئی ناجائز کام جائز نہیں ہو جاتا بلکہ دوہرا گناہ لازم آتا ہے ایک تو اصل ناجائز کام کا گناہ دوسرے ناجائز حیلہ پر عمل درآمد کا جو ایک حیثیت سے اللہ اور اس کے رسولؐ کیساتھ چالبازی کا مترادف ہے اس قسم کے حیلوں کے عدم جواز پر امام بخاری نے اپنی کتاب ”البخاری“ میں کتاب الحیل کے عنوان کے تحت تصریح کی ہے (دیکھئے بخاری ج ۲، کتاب الحیل ص ۱۰۲۸)

حرمت حیل اور عہد سابق :

قرآن کریم پر نظر ڈالی جائے تو یہ بات روز روشن کی طرح عیاں ہو جاتی ہے کہ حیلے صرف دور حاضر میں حرام نہیں بلکہ سابقہ اقوام و امم کے لئے بھی حرام اور ممنوع تھے۔ بنی اسرائیل کیلئے ہفتہ کا دن معظم اور عبادت کے لئے خاص تھا، یہاں تک کہ

مچھلی کا شکار بھی اس دن ممنوع تھا۔ یہ لوگ سمندر کے کنارے آباد تھے اور مچھلیوں کے شکاری اور شوقین تھے انہوں نے صاف طور پر حکم شرعی کی مخالفت نہیں کی تھی بلکہ ایسے حیلے اور طریقے اختیار کر لئے تھے جن سے حکم شرعی کا ابطال لازم آتا تھا، مثلاً ہفتہ کے دن مچھلی کی دم میں ایک ڈور کا پھندا لگا کر دریا میں چھوڑ دیا اور یہ ڈور زمین پر کسی چیز سے باندھ دی پھر اتوار کے دن اس کو پکڑ کر کھالیا (معارف القرآن ج ۱ ص ۲۴۲)

یہ ایک حیلہ انہوں نے ایجاد کر کے اپنا لیا۔ یہی وجہ ہے کہ اللہ تعالیٰ نے بنی اسرائیل کی اس سرکش قوم کی ایسی سرزنش کی کہ نہ بنی اسرائیل سے پہلے کسی قوم کو یہ سزا ملی اور نہ بعد میں آج تک کوئی ایسی سزا کا مستحق ہوا۔ اس قوم پر مسخ صورت کا عذاب نازل ہوا، عذاب نازل ہونے کے تین دن بعد سب ہلاک ہو گئے۔ قرآن پاک نے اس واقعہ کو بڑے بلیغ انداز میں یوں بیان کیا ہے:

ولقد علمتم الذین اعندوا منکم فی السبب فقلنا لہم کونوا قردۃً خاسئین
فجعلہنا نکالا لما بین یدہما وما خلفہما و موعظۃً للمتقین (بقرہ : ۶۵-۶۶)
” اور تم خوب جان چکے ہو ان لوگوں کو جنہوں نے تم میں سے زیادتی کی تھی، ہفتہ کے دن تو ہم نے کہا ان سے کہ ہو جاؤ بندر ذلیل، پھر کیا ہم نے اس واقعہ کو عبرت ان لوگوں کیلئے جو وہاں تھے اور جو پیچھے آنے والے تھے اور یہ نصیحت ہے ڈرنے والوں کے واسطے۔“

آیت بالا سے ثابت ہے کہ حیلہ سازی یہود کی بدعت ہے۔

عصر حاضر کے حیل:

مسلمانوں میں سے جن اہل ہوانے اپنے مذموم مقاصد کے حصول کی خاطر اسلامی احکامات میں رد و بدل کرنے کے لئے مختلف قسم کے حربے استعمال کئے ان میں حیلہ سازی اور جعل سازی سرفہرست ہے۔ اگلے صفحات میں ایسے ہی چند حیلوں کا تذکرہ ہوگا۔

رشوت کو تحفے سے موسوم کرنا

رشوت کو تحفے کی صورت میں پیش کرنے کی حیلہ سازیاں اس دور کی ایک رسم بن گئی ہے۔ حکمران طبقے اور سرکاری افسروں کے صاحبزادوں کی شادیوں، منگنیوں اور دیگر خوشی کی تقریبات خوشحالیوں میں لوگ بڑے بڑے قیمتی تحائف پیش کرتے ہیں، یہ حقیقت تحائف نہیں بلکہ رشوت ہے۔ شریعت نے اس کی تعریف رشوت سے کی ہے۔

الرشوة ما يعطيه الشخص لحاكم او غيره ليحكم له او يحمله به

علی ما یرید

”رشوت اس عطیہ کو کہا جاتا ہے جو ایک آدمی کسی حاکم یا غیر حاکم کو اس نیت سے دیتا

ہے کہ وہ اسکے حق میں فیصلہ کرے یا وہ اسے اسکی مطلوبہ چیز کا سزاوار ٹھہرائے“

(جریمۃ الرشوة فی الشریعۃ الاسلامیۃ، ص ۵۱)

بعض عوام اور حکام کا خیال یہ ہے کہ نقدی کی صورت میں اگر کچھ لیا دیا جائے تو وہ رشوت ہے، بصورت دیگر رشوت نہیں۔ بناء بریں حکام اپنے ماتحتوں اور عوام کو اپنے بیٹے بیٹیوں کی شادی پر مدعو کر کے گراں قدر تحائف، زیور، کپڑے، ٹی وی سیٹ، بکرے اور پھلوں کے ٹوکڑے وغیرہ وصول کر لیتے ہیں۔ اور یہ احساس تک نہیں ہوتا کہ کہیں یہ تحائف رشوت کے زمرے میں تو نہیں آتے اور یہ بھی نہیں دیکھا جاتا کہ اگر وہ حاکم نہ ہوتے تو کیا پھر بھی یہ تحائف بھیجے جاتے۔

حضور کا سرکاری اہلکاروں کو تنبیہ:

حضور نے سرکاری اہلکاروں کو سختی سے تنبیہ دی کہ وہ سرکاری عہدے پر ہو کر تحفے تحائف قبول نہ کریں۔ ایک موقع پر آنحضرت ﷺ نے ابن اللتیہ کو صدقات کی وصولی کیلئے بھیجا۔ جب واپس آئے تو کہنے لگے۔ یہ مال آپ کیلئے اور یہ مال مجھے بطور تحفہ ہدیہ

دے دیا گیا ہے۔ حضورؐ نے فرمایا:

”عالموں کو کیا ہو گیا ہے کہ ہم انہیں عامل بنا کر بھیجتے ہیں تو وہ واپس آ کر کہہ دیتے ہیں کہ یہ تمہارے لئے ہے اور یہ مجھے ہدیہ دیا گیا ہے۔ وہ اپنے باپ کے گھر کیوں نہیں بیٹھتا تا کہ یہ دیکھ لے کہ اُسے ہدیہ دیا جاتا ہے یا نہیں۔“ (بحوالہ جریمۃ الرشوة صفحہ ۷۶)

پیغمبر ﷺ نے اس قسم کے تحفے تحائف کو خیانت میں شمار کیا ہے۔ روایت میں ہے:

ان النبي ﷺ قال هدايا الامراء غلول

حضور ﷺ نے فرمایا کہ امراء کے تحفے قبول کرنا امانت میں خیانت ہے۔ (بحوالہ جریمۃ الرشوة صفحہ ۷۷)

اس سے یہی مستنبط ہوتا ہے کہ رشوت لینے اور دینے کیلئے حیلہ سازی اور جعل سازی حرام ہے رشوت کیلئے جو بھی نام رکھا جائے یا اُس کو جس لباس میں بھی ملبوس کیا جائے۔ اُس کا حکم وہی رہے گا۔ جو قرآن و سنت میں مذکور ہے۔ اللہ تعالیٰ دلوں کا حال جاننے والا اور عالم الغیب ہے لہذا یہ جعل ساز اللہ کی گرفت اور سزا سے نہیں بچ سکیں گے اور یہ حیلے اور بہانے میدان حشر میں کام نہیں آئیں گے۔

حیلہ سازیوں کے بارے میں آنحضرتؐ کی پیشنگوئی:

آنحضورؐ نے ایسی ہی جعل سازیوں کی پیشنگوئی اور ان کی حرمت کا ذکر ان الفاظ میں کیا ہے

يأتى على الناس الخ (ابوداؤد، ص ۵۱۹)

”مطلب یہ کہ لوگوں پر ایسا وقت بھی آئے گا جس میں وہ پانچ چیزوں کو حلال سمجھیں گے شراب کا نام اپنی طرف سے گھڑ کر حلال سمجھیں گے۔

رشوت کا نام ہدیہ یا تحفہ رکھ کر، قتل کا نام رصبہ، زنا کا نام نکاح رکھ کر اور سود کو بیع کہہ کر حلال سمجھیں گے۔ مطلب یہ کہ حیلہ ساز احکامات الہی سے صاف انکار تو نہیں کریں گے مگر تمام مہنیاات کے جواز کیلئے کوئی نہ کوئی شکل اور نام رکھیں گے جس کے بہانے وہ اپنی غلط خواہشات کو پورا کریں گے۔

فوٹو چینج کا حیلہ

آجکل لوگ اپنی معاشی حالت بہتر بنانے کیلئے مختلف طریقے اپنائے ہوئے ہیں اسی خاطر لوگ بیرونی دنیا خصوصاً یورپ اور خلیج وغیرہ کا رخ اختیار کرتے ہیں جس کے لئے انہی ممالک کے جائز ویزے حاصل کیے جاتے ہیں۔ لیکن بعض لوگوں کو جائز طریقے سے ویزا حاصل کرنے میں جب دشواریاں پیش آتی ہیں تو اسکے لئے ناجائز طریقے اپنالیتے ہیں مثلاً کسی شخص کا پاسپورٹ (جس پر ویزا ہوتا ہے اور جس کی معیاد ابھی ختم نہیں ہوئی) حاصل کر لیتے ہیں۔ اس پاسپورٹ سے اصل تصویر ہٹا کر اپنی تصویر چسپاں کر دیتے ہیں جس کے لئے ماہر افراد کی خدمات حاصل کی جاتی ہیں پھر اسی طریقے سے یہی بعض حضرات بیرونی ممالک میں داخل ہو جاتے ہیں۔

تعلیمی میدان میں بھی اکثر طلبہ فوٹو چینج کا طریقہ استعمال کرتے ہیں۔ ایک طالب علم اپنے فارم میں کسی اور کا فوٹو چسپاں کرتا ہے پھر اس کو اپنی جگہ بٹھا دیتے ہیں اور اس کے ذریعے اپنا امتحان پاس کرنے کی کوشش کرتا ہے۔ تعلیمی بورڈز اور یونیورسٹیوں نے بروقت ادراک کرتے ہوئے طلبہ کے DMCS پر تصاویر جاری کئے۔ جس سے اس مشکل کا حل سامنے آ گیا۔

اقربا پروری اور کرپشن بنام اثر و رسوخ

اقربا پروری اور کرپشن نے ہمارے معاشرے میں اثر و رسوخ اور اپروچ کے نام سے ایسا نفوذ کیا ہے کہ اب اس نے ایک سرطان اور ناسور کی حیثیت اختیار کی ہے جس کی وجہ سے معاشرہ میں ایسا فساد پیدا ہو گیا ہے۔ جس کی اصلاح انتہائی مشکل اور ناممکن ہے۔ یہ دونوں لعنتیں بظاہر تو صرف دو چیزیں معلوم ہوتی ہیں لیکن اس کا ارتکاب کئی برائیوں کے لئے متضمن ہے جس شخص کو امور مملکت میں کوئی عہدہ تفویض کیا جائے تو چاہیے کہ وہ اپنے عہدے کے ساتھ انصاف کرے اور اپنے امور اور فرائض کی بجا آوری میں کسی قسم کی کوتاہی نہ کرے اگر وہ کسی ادارے کا مسؤل اور سربراہ ہے تو اس کے لئے ضروری ہے کہ اپنے ماتحتوں پر بھرپور نظر رکھے ان کی نگرانی کرے تاکہ ان سے ایسا عمل سرزد نہ ہو جائے جس سے ملک و ملت قوم اور عوام کو نقصان ہو اور خود بھی وہ اس طریقے سے اپنے فرائض کی انجام دہی میں مصروف رہے جو کہ دوسروں کیلئے نمونہ ہو اس کے اس دیانتدارانہ عمل سے اس کے ماتحت ضرور متاثر ہوں گے۔ اور وہ بھی اپنی ذمہ داریوں کی بجا آوری میں تساہل اور سہل انگاری سے کام نہیں لیں گے۔

حیلوں سے کسی کی حق تلفی مذموم فعل:

اسلامی تعلیمات میں یہ بات انتہائی اہم اور خصوصیت کی حامل ہے کہ کسی حقدار کی حق تلفی اس طرح کی حیلہ سازیوں سے نہ ہو کسی مستحق کی جگہ غیر مستحق کو اس کا حق نہ دیا جائے اور جو شخص جس کام کا اہل ہو وہ ہی اس کے سپرد کر دیا جائے کیونکہ رسول اللہ ﷺ کا ارشاد مبارک ہے کہ جب کسی غیر اہل کو ایک عہدہ یا ذمہ داری و منصب سونپا جائے۔ تو پھر قیامت کا انتظار کریں یعنی وہ شخص وہ کام کما حقہ طریقہ سے ادا نہیں کرے گا تو اس سے اس محکمہ میں افراتفری پھیلے گی اور اس کام اور اسی طرح مفوضہ امور میں گڑ بڑ پیدا ہوگی۔ فساد کے ساتھ ساتھ یہ بدترین خیانت بھی ہے، جھوٹ بھی ہے اور دوسرے مسلمان بھائی یا کسی

بھی مستحق شخص کی حق تلفی بھی یہ تمام چیزیں انتہائی مذموم اور قبیح افعال ہیں قرآن و حدیث میں ان اوصاف ذمیرہ کی بہت مذمت آئی ہے۔

اقربا پروری ملک و ملت کے لئے باعث نقصان :

کتنی افسوس کی بات ہے کہ ایک شخص کو مثلاً کسی ادارے کا سربراہ بنایا گیا۔ یا اس کو اس میں اختیار دیا گیا تو اس نے اہلیت اور میرٹ کی دھجیاں بکھیرتے ہوئے اللہ اور رسول کے قانون اور اسی طرح اخلاقیات کو بالائے طاق رکھ کر اپنے رشتہ داروں بھائی بیٹے باپ اور دوسرے قرابت داروں کو ایسے مناصب پر براجمان کیا جو ان کے اہل نہ تھے محض اس وجہ سے کہ اپنے عزیزوں رشتہ داروں قرابت داروں اور دوستوں کو فائدہ پہنچے اس کو اس سے غرض نہیں کہ اس کے اس کام سے ملک و ملت اور قوم اور عوام کا کتنا نقصان ہوگا۔ اس کے اس عمل سے اللہ ناراض ہو جائے گا اس کو اس بات کی بھی پروا نہیں کہ میرا یہ کام کس قدر ظلم اور ناانصافی پر مبنی ہے، اس کو صرف اور صرف اپنا مفاد عزیز ہے۔

شرائط پر پورا ہو کر عہدے کا مطالبہ کرنا:

جو امیدوار شرائط پر پورا ہو، وہ عہدے کا مطالبہ کر سکتا ہے اور اس کا حق ہے کہ اس کو میرٹ کی بنیاد پر حق دیا جائے، اس حوالے سے قرآن کریم میں حضرت یوسف علیہ السلام کا واقعہ ذکر کیا گیا ہے اس میں حضرت یوسف علیہ السلام عزیز مصر سے مطالبہ کرتے ہیں کہ اجعلنی علی خزائن الارض انی حفیظ علیم۔ یعنی مجھے ملک مصر کی وزارت خزانہ تفویض کی جائے اور میں اس عہدہ کے مطالبہ میں حق بجانب ہوں، کیونکہ وزارت خزانہ تو انتہائی اہم حساس اور ذمہ دارانہ عہدہ ہے اس کے لئے جو شرائط چاہیے وہ مجھ میں بدرجہ اتم موجود ہیں۔ یعنی حفاظت اور اس میں تصرف کا علم۔ ان دونوں اوصاف اور شرائط میں سے اگر ایک بھی شرط مفقود ہو جائے تو پھر وہ اس اہم عہدہ سے عہدہ برآ ہونے میں ناکام ہوگا۔ مثلاً وہ اس میں تصرف کرنے کا علم رکھتا تو ہو لیکن وہ اس کی حفاظت نہیں

کر سکتا۔ اسکی عدم حفاظت کی کئی صورتیں ہیں مگر بہر صورت وہ پھر اس عہدے کا اہل نہیں۔ اور اگر حفاظت تو کر سکتا ہو۔ اس میں خیانت نہیں کرتا امین ہے لیکن اس کے تصرف پر قارڈ نہیں اس کے مصارف اس کو معلوم نہیں تو بھی ایسے شخص کو یہ عہدہ سپرد کرنا قوم کے ساتھ مذاق ہے اسلئے آپ نے بطور علت کے یہ جملہ کہا کہ میں حفیظ اور علیم ہو۔ یہ نہیں کہا کہ انی حسین و جمیل کہ میں حسن و جمال میں یکتا ہوں۔ اس لئے مجھے یہ عہدہ دیا جائے۔ اسلئے کہ حسن و جمال کے ساتھ اس عہدے کا تعلق نہیں۔ اب رہی یہ بات کہ آپ نے کیوں اپنے لئے یہ عہدہ مانگا۔ حالانکہ شریعت میں اس کی ممانعت ہے لاتزکوا انفسکم تو علماء حضرات فرماتے ہیں کہ ایسے وقت میں اپنے آپ کو کسی عہدے کے لئے پیش کرنا جائز ہے کہ کسی شخص کو معلوم ہو کہ میں اس کام میں ماہر ہوں یا مجھ جیسا تجربہ کسی کو اس کام میں نہیں اور واقعتاً بھی ایسا ہے۔

میرٹ کے خلاف ورزی خیانت ہے:

میرٹ کی خلاف ورزی خیانت اور گناہ ہے، اقربا پروری سے نااہل لوگوں کو عہدے تفویض کرنے کی تمام تر ذمہ داری اس افسر پر ہوگی جس نے یہ کام کیا۔ ابو یعلیٰ نے سیدنا حذیفہ سے مرفوع سند کے ساتھ یہ روایت نقل کی ہے کہ جس شخص نے دس آدمیوں پر کسی شخص کو کار گزار بنایا اور اسے معلوم ہے کہ اس گروہ میں اس سے بہتر بھی کوئی شخص ہے تو وہ اللہ تعالیٰ اور اس کے رسول ﷺ اور جماعت مسلمین کے ساتھ خیانت کا مرتکب ہوگا۔ (الدار یہ فی تخریج الہدایہ ۱۶۵/۲)

دغا باز حکمران پر جنت حرام ہے:

حکمران کو اس دنیا میں اختیارات دیئے گئے ہیں لیکن اس کے ساتھ آخرت کی ذمہ داری بھی نہایت بھاری ہے۔ حضرت امام بخاری نے حضرت معقل بن یسار سے روایت نقل کی ہے سرکار دو عالم نے ارشاد فرمایا ہر وہ والی جو مسلمانوں کی جماعت کی نگہداشت کرتا ہے۔ اگر وہ اس حال میں مرے کہ اس نے لوگوں کے ساتھ دھوکہ اور

فریب کیا ہے تو اللہ تعالیٰ اس پر جنت کو حرام کر دیتا ہے (فتح الباری: ج ۱۶، ص ۲۳۶)
 اور حضرت عمر رضی اللہ عنہ فرماتے ہیں کہ جو شخص مسلمانوں کے کسی کام کا والی ہو پھر اس نے
 کسی شخص کو باہم دوستی یا قرابت داری کی بنیاد پر کسی عہدہ یا منصب پر فائز کیا تو اس نے
 اللہ تعالیٰ اس کے رسول اور عام مسلمانوں کیساتھ خیانت کی (السیاسة الشرعية لابن تیمہ ص ۱۰)
 نااہل کو عہدہ تفویض کرنا قومی خزانے کا ضیاع:

نااہل شخص کو کوئی عہدہ تفویض کرنا جہاں ایک طرف انتہائی نازیبا حرکت ہے تو
 دوسری طرف یہ قومی خزانے کا ضیاع بھی ہے کیونکہ وہ حکومت سے تنخواہ لیتا ہے اور اس
 کیلئے حکومت نے حق الخدمت مقرر کیا ہے ظاہر ہے وہ جب نااہل ہے اور عہدے کے
 تقاضے کے مطابق اچا کام سرانجام نہیں دے سکتا تو وہ جو تنخواہ قومی خزانے سے وصول کرتا
 ہے وہ حرام اور ناجائز ہے حالانکہ قومی خزانے کی حفاظت کی بہت زیادہ تاکیدات ذخیرہ
 احادیث میں موجود ہے۔

مولانا مفتی محمد تقی صاحب عثمانی مدظلہ فرماتے ہیں آج ہم پر یہ بلا جو مسلط ہے
 کہ اگر کسی کا سرکاری دفتر میں کوئی کام پڑ جائے تو اس پر قیامت ٹوٹ پڑتی ہے اس کا کام
 آسانی سے نہیں ہوتا۔ بار بار دفتروں کے چکر لگانے پڑتے ہیں کبھی افسر صاحب سیٹ پر
 موجود نہیں ہے کبھی کہا جاتا ہے کہ آج کام نہیں ہو سکتا کل آنا۔ جب دوسرے دن پہنچے تو
 کہا کہ پریسوں آنا۔ چکر پر چکر لگوائے جا رہے ہیں اس کی وجہ یہ ہے کہ اپنے فرض اور
 امانت کا احساس ختم ہو گیا ہے اگر کسی کے پاس کوئی منصب ہے تو یہ نہ کوئی منفعت ہے اور
 نہ پھولوں کی بیج ہے بلکہ یہ ذمہ داری کا ایک پھندہ ہے حکومت اقتدار منصب عہدہ یہ سب
 ذمہ داری کے پھندے ہیں یہ ایسی ذمہ داری ہے کہ حضرت عمرؓ فرماتے ہیں کہ اگر دریائے
 فرات کے کنارے کوئی کتا بھی بھوکا پیاسا مر جائے تو مجھے یہ ڈر لگتا ہے کہ قیامت کے روز
 مجھ سے سوال نہ ہو جائے کہ اے عمر تیرے عہد خلافت میں فلاں کتا بھوکا پیاسا مر گیا تھا۔

کرپشن کا معاشرے پر اثر:

کرپشن جیسی بدترین لعنت جس کیلئے ہمارے معاشرے میں ہدیہ، تحفہ، اپروچ وغیرہ خوشنما الفاظ استعمال ہو رہے ہیں اس مصیبت سے ہمارا معاشرہ خالی نہیں اور اس کے خطرناک اور مہلک ترین مظاہرے ہم آئے روز مشاہدہ کرتے ہیں۔ اس کی وجہ بھی وہی مفاد پرستی اور زر پرستی و دولت طلبی ہے یہ بھی انتہائی ظلم کے زمرے میں آتا ہے کہ ملکی دولت قومی خزانہ اور عوام کے خون پسینہ سے تعمیر کردہ بیت المال ایسی بے دردی سے لوٹا جائے۔ جسکے نقصان کا اثر پھر سارے معاشرے پر پڑتا ہے خواہ یہ مہنگائی کی شکل میں ہو یا بلوں میں اضافہ کی صورت میں ہو یا کسی اور طریقہ سے یعنی ایک شخص اپنی دولت پرستی کی خاطر تمام ملک اور قوم و عوام کو مشکلات اور مصائب کے گرداب میں پھنسانے کی مذموم کوشش کرتا ہے۔ آجکل ہمارا وطن عزیز اس لعنت کا بدترین شکار ہے۔

مقام حیرت ہے کہ وہ ادارے یا وہ محکمے جو کہ خالص منفعت بخش ادارے ہیں اور بظاہر ان میں خسارے کا زیادہ احتمال نہیں ہوتا۔ انکے بارے میں بھی خبریں تو اتر کے ساتھ آتی ہیں کہ فلاں محکمہ میں اس سال اتنے اربوں کا خسارہ ہوا اور فلاں محکمہ خسارے میں جا رہا ہے۔ یہ اسی کرپشن اور لوٹ کھسوٹ کی کرشمہ سازیاں ہیں۔ اگر ہر ذمہ دار شخص جسکا تعلق کسی بھی شعبہ سے ہو۔ وہ ایمانداری اور دیانت و امانت سے اپنے فرائض اور ذمہ داری کا احساس کرے تو کوئی وجہ نہیں کہ ملک کسی بحران کا شکار ہو جائے۔ ملکی دولت اور قومی خزانہ ایک مقدس امانت سمجھ کر اس میں جائز تصرف کرے۔ اپنے فرائض منصبی کی بجا آوری میں خوفِ خدا اور محاسبہ آخرت کو ملحوظ خاطر رکھے۔ اس میں ہماری بھی بھلائی ہے اور ملک و ملت کی بھی خیر ہے۔ ہماری دعا ہے کہ اللہ تعالیٰ اس ملک اور وطن عزیز کو اقربا پروری کرپشن اور معاشرتی اور سماجی برائیوں سے پاک رکھے اور اس ملک کو امن و سلامتی کا گہوارہ بنادے۔ آمین

اسلام اور جدید میڈیا

غلط پروپیگنڈے اور برائی کی تشہیر کا موثر ذریعہ

انسان کی تہذیبی اور تمدنی ترقی کے ساتھ ساتھ ابلاغ کے نئے طریقے سامنے آتے رہے یہاں تک کہ دورِ حاضر میں ابلاغ کے ذرائع نے سائنس و ٹیکنالوجی کی مدد سے اس قدر ترقی کی کہ دنیا کو ایک گلوبل ویلج بنا دیا۔ سائنس و ٹیکنالوجی کی مدد سے ابلاغ کو اس قدر ترقی دی گئی ہے کہ کل تک بادشاہ اور مطلق العنان حکمران ملکی حالات سے باخبر رہنے کیلئے ہر کاروں اور مواقع نگاروں کا اہتمام کرتے تھے اور حالات و واقعات سے صرف اہل اقتدار طبقہ ہی باخبر رہ کر استفادہ کرتا تھا لیکن دورِ جدید نے ذرائع ابلاغ کو امیر و غریب کے گھر تک پہنچا دیا ہے۔

دورِ حاضر میں ذرائع ابلاغ کی کئی اقسام وجود میں آچکی ہیں جنہیں دو حصوں میں تقسیم کیا جاسکتا ہے۔ ۱۔ مطبوعہ ذرائع ابلاغ ۲۔ برقی ذرائع ابلاغ

”مطبوعہ ذرائع ابلاغ میں روزنامے، ہفت روزہ اخبار، علمی و ادبی مجلے، پیشہ ورانہ رسالے، سہ ماہی اور سالانہ جریدے اور اب طباعتی صحافت میں پوسٹرز، اسٹیکرز، ہینڈ بلز اور ٹی بورڈز کو بھی شامل کیا جاتا ہے۔

”برقی ذرائع ابلاغ“ میں ریڈیو، ٹیلی ویژن، فلم، وی سی آر، سلائیڈز اور ہیڈ پروجیکٹر اور انٹرنیٹ ای میل وغیرہ شامل ہیں۔

جہاں تک مطبوعہ ذرائع ابلاغ کا تعلق ہے تو ان کے ذریعے ہر شعبہ زندگی میں رہنمائی ممکن ہوگئی ہے۔ اخبارات و رسائل کے اجراء نے ابلاغ کی دنیا میں انقلاب برپا کر دیا ہے، دنیا بھر کی خبریں، خیالات و افکار ایک دوسرے کو تیزی کے ساتھ منتقل ہو رہے ہیں۔

الیکٹرونک میڈیا کی اہمیت بھی مسلم ہے جس میں ریڈیو، فلم وی سی آر، سلائڈ پروجیکٹر وغیرہ شامل ہیں، ان میں موثر ذریعہ ابلاغ ٹیلی ویژن ہے جس کے اثرات کی گہری چھاپ بآسانی دیکھی اور محسوس کی جاسکتی ہے، اور یہ انسانی معاشرے کی ناگزیر ضرورت بنتا جا رہا ہے، چنانچہ آج کے دور کو ٹیلی ویژن کا دور کہا جاتا ہے، اس کے ذریعے دنیا بھر میں رونما ہونے والے واقعات حالات کو دیکھا اور سنا جاسکتا ہے۔ بعض چینلز ایسے شروع کئے گئے ہیں کہ جیسے دنیا سکر کر ٹی وی سکرین میں سما گئی ہے۔

دورِ حاضر میں ٹیلی ویژن انسانی زندگی کا ایک ایسا حصہ بن گیا ہے کہ اس کے بغیر دورِ حاضر کی زندگی کا تصور بھی شاید مشکل ہو۔ جدید ترین ایجادات اور خصوصاً تصویری صحافت نے موجودہ دور میں قوسِ قزح کی صورت اختیار کر لی ہے۔ اس صورتحال کے پیش نظر انسان شعوری کوشش کے بغیر بھی ذرائع ابلاغ کی زد سے بچ نہیں سکتا۔

کمپیوٹر کے عام استعمال کے بعد ٹیلی ویژن کی افادیت کم ہو گئی ہے، کیونکہ ٹیلی ویژن کے ذریعے محدود پروگرام محدود طبقے تک پہنچائے جاسکتے تھے، انٹرنیٹ اور ای میل کی وجہ سے ساری دنیا ابلاغ کے سیلابِ بلاخیز کی زد میں آ گئی ہے اور ہر شخص ہر طرح کی معلومات ساری دنیا تک پہنچا سکتا ہے اور دنیا بھر سے وہ معلومات حاصل کی جاسکتی ہیں جو انٹرنیٹ پر موجود ہیں۔

جس طرح پہلے ذکر ہوا کہ میڈیا سے ہر شخص کو ہر طرح کے معلومات پہنچائی جاسکتی ہے تو اس حوالے سے غلط اور بے بنیاد کی تشہیر بھی بہت آسانی سے ہو سکتی ہے۔ آج کا دور میڈیا کا دور ہے۔ اور اسی کے ذریعے مختلف قسم کے پروپیگنڈوں سے لوگوں کے ذہنوں کو متاثر کیا جاتا ہے۔

افسوس سے کہنا پڑتا ہے کہ ہمارے ٹی وی اینکرز میڈیا کے ذریعے حقائق کو مسخ کرنے کے درپے ہیں، زیرو کو ہیرو اور ہیرو کو زیرو بنانا ان کا بنیادی مشغلہ ہے۔ پاکدامن

لوگوں کے خلاف زہریلے پروپیگنڈے کرنا میڈیا کا مقصود گردانا جاتا ہے۔

جدید ذرائع ابلاغ کی شرعی حیثیت:

تعلیمات اسلامی کے مطابق اللہ تعالیٰ نے روئے زمین پر کوئی ایسی چیز پیدا نہیں کی جو فی نفسہ بری ہو، البتہ اس کے اچھے یا برے استعمال کا اختیار انسانوں کو دیا ہے۔ اگر کسی چیز کو اچھائی کیلئے استعمال کیا جائے تو وہ اچھی بن جاتی ہے اور برائی کے لئے استعمال کیا جائے تو وہ بری بن جاتی ہے۔ مثبت سوچ کا حامل انسان ہر چیز کو مثبت انداز میں لینے کی کوشش کرے گا اور بری سوچ کا حامل انسان ہر چیز کو منفی رنگ میں ڈھالنے کی کوشش کرے گا۔

اگر کسی معاشرے میں خرابیاں موجود ہوں تو اس میں ذرائع ابلاغ کو مورد الزام نہیں ٹھہرایا جاسکتا بلکہ معاشرتی بگاڑ کے دو اسباب ہو سکتے ہیں ایک تو یہ کہ معاشرتی بگاڑ اس انتہاء کو پہنچ جائے کہ وعظ و نصیحت سے اصلاح ممکن ہی نہ رہے۔ دوسرا یہ کہ ذرائع ابلاغ کو اصلاح احوال کیلئے استعمال ہی نہ کیا گیا ہو اور نہ ہی اس ضمن میں کوششیں کی گئیں ہوں۔ بقول امین احسن گیلانی: ”ذرائع ابلاغ کو اگر برائیاں پھیلانے میں موثر سمجھا جاتا ہے تو اسی طرح یہ اچھائیاں پھیلانے میں بھی موثر کردار ادا کر سکتے ہیں، انہیں اس حوالے سے استعمال میں لانے کی ضرورت ہے“

معروف مذہبی سکالر علامہ یوسف قرضاویؒ اس بات کے حق میں ہیں کہ: ”جدید ذرائع ابلاغ کو خیر و شر دونوں کے لئے استعمال کیا جاسکتا ہے اور ان کا انحصار استعمال کرنے والے پر ہے یہاں تک کہ سینما بھی کوئی حرج کی چیز نہیں بلکہ اس کا شرعی حکم اس بات پر موقوف ہے کہ اسے کس مقصد کیلئے استعمال کیا جاتا ہے، اس بناء پر سینما حلال اور طیب ہے، فلم مباح ہے اور اس میں فی نفسہ کوئی خرابی نہیں لیکن اگر کوئی فلم گناہ سے بھری ہوئی یا فساد پر آمادہ کرے تو ایسی فلم کو حرام قرار دیا جاسکتا ہے

اور اس پر پابندی عائد کی جاسکتی ہے۔“

مولانا تقی امینی کے نزدیک جو چیز مصلحت عامہ اور امت مسلمہ کے ظروف و احوال کی رعایت سے ہو اسے استعمال میں لایا جانا وقت کا اہم تقاضا ہے، قرآن کریم نے اس لئے امر بالمعروف و نہی عن المنکر“ کی کوئی شکل متعین نہ کر کے ایک طریقہ کا پابند نہیں بنا دیا۔ یہی وجہ ہے کہ قرآن کریم میں کیفیت کی تحدید نہیں کہ کس طرح اس واجب کی ادائیگی کی جائے جس سے معلوم ہوتا ہے کہ محض مسلمانوں کی مصلحت اور ان کے ظروف کی رعایت سے کیفیت کے بیان کو چھوڑا ہے۔

بقول قائد اعظم محمد علی جناح: ”اگر تم ٹھیک ہو تو قلم بھی ٹھیک کام کرے گا، صحافت بڑی قوت ہے جو فائدہ بھی پہنچا سکتی ہے اور نقصان بھی۔“

انبیائے کرامؑ اور مروجہ ذرائع ابلاغ:

مختلف انبیائے کرامؑ نے اپنے اپنے مخالفین کی ذہنی اور ثقافتی سطح کو پیش نظر رکھتے ہوئے تعلیم دی انبیائے کرامؑ کا طریقہ دعوت و تبلیغ تغیر و تبدل اور تمدنی ترقیوں کے ساتھ تبدیل ہوتے رہے، جو اس بات پر واضح دلیل ہے کہ انبیائے علیہم السلام نے کسی ایک طریقہ دعوت پر دوام نہیں کیا۔

ابتدائی دور میں جب فن تحریر کا عام رواج نہ تھا تو زبانی طریقہ دعوت سے کام لیا گیا، فن تحریر کے رواج کے ساتھ انبیائے علیہم السلام نے اس ذریعہ ابلاغ کو اپنایا، حضرت موسیٰ علیہ السلام نے زبانی تبلیغ کے علاوہ اپنی قوم کو تختیوں پر لکھے ہوئے احکامات دیئے، عربوں کو دینی تعلیم قلم کے ذریعے بھی دی گئی اللہ تعالیٰ نے انہیں اپنا احسان یاد دلاتے ہوئے فرمایا:

”اقرأ وربك الأكرم الذي علم بالقلم علم الإنسان ما لم يعلم“

(علق: ۵۳)

”پڑھ اور تیرا رب بڑا ہی کریم ہے جس نے قلم کے ذریعے تعلیم دی اس نے انسان کو وہ کچھ سکھایا جو وہ نہیں جانتا تھا۔“

انبیاء کرامؑ کا طریقہ دعوت جامد نہیں بلکہ متحرک تھا، حضور ﷺ نے دعوت کے ان تمام طریقوں سے استفادہ فرمایا جو عرب کی سوسائٹی میں مروج تھے اور جنہیں وقت کے جدید ذرائع ابلاغ سمجھا جاتا تھا یہ ذرائع ابلاغ اس وقت کے لحاظ سے عرب کی سوسائٹی کا حصہ سمجھے جاتے تھے، علم و ادب کی محفلوں کے انعقاد کے موقع پر آپ ﷺ تشریف لے جاتے اور دعوت اسلام پیش کرتے۔

اطراف مکہ میں عرب کے مروجہ طریقہ کے تحت ہر سال تجارتی و ثقافتی میلے لگتے، آپ ﷺ ان میں تشریف لے جاتے اور دعوت دیتے، سردران مکہ و طائف کو دعوت دینے کیلئے آپ ﷺ نے ملاقات کے طریقہ کو مناسب سمجھا اور سردران طائف سے ملنے خود تشریف لے گئے جہاں ضرورت و حالات کے پیش نظر جو طریقہ مناسب سمجھتے اس طریقہ کو کام میں لاتے۔ بعض مقامات پر ضرورت کے پیش نظر اپنے نمائندگان کی تشکیل کر کے بھیج دیتے دوران حج قبائل کے لوگوں سے ملتے اور انہیں دعوت دیتے۔ بادشاہوں اور سلاطین کیلئے آپ ﷺ نے تحریری طریقہ ابلاغ کو مناسب سمجھا اور انہیں اس طریقہ سے دعوت دی۔ الغرض حضور ﷺ نے وقت کے تمام مروجہ ذرائع ابلاغ سے نہ صرف کام لیا بلکہ حصول علم کیلئے تمام ذرائع ابلاغ کو استعمال میں لانے کی ہدایت بھی فرمائی۔

پاک میڈیا کی ضرورت:

اگرچہ انفرادی طور پر ہر فرد کی اصلاح اہمیت کی حامل ہے لیکن انفرادی طور پر اصلاح بھی اجتماعی زندگی کی اصلاح کے بغیر ناممکن ہے اور اجتماعی زندگی کی اصلاح کیلئے دغا بازی سے پاک میڈیا کی ضرورت ہے۔ کیونکہ اجتماعی زندگی کی درست ہی انفرادی زندگی کی راستی کی ضمانت ہے، اس کے بغیر انفرادی زندگی کا راہ راست پر قائم رہنا ممکن نہیں

کیونکہ انفرادی زندگی کا قیام وثبات ربط ملت ہی سے ممکن ہے، اجتماع سے کٹ کر انفرادی زندگی تباہی کے گھاٹ اتر جاتی ہے، علاوہ ازیں انسانی زندگی اور اسکے اعمال کی قدر و قیمت جماعتی زندگی کے بغیر صفر ہے، سچائی کا خیر ہونا اور شر کا جھوٹ ہونا اس وقت تک بے معنی ہے جب تک جماعتی زندگی سے واسطہ نہ پڑے کیونکہ انفرادی زندگی کو خیر و شر سے واسطہ ہی نہیں پڑتا۔ چنانچہ کسی بھی قوم کی ترقی کا پیمانہ اسکے افراد اور جماعتوں کے اعمال کے اعتبار سے بنتا ہے۔

ابن خلدون کے بقول افراد اور جماعتوں کے اعمال کا دار و مدار شعور اجتماعی پر مبنی ہے، جس کا پیدا ہونا اضطراری عمل، بخت یا اتفاق کا نتیجہ نہیں بلکہ اس کیلئے نظم و ضبط، تعلیم و تبلیغ اور اشاعت کی ضرورت ہے۔ قرآنی تعلیمات کا مقصود انسانی زندگی کا انفرادی و اجتماعی سطح پر تزکیہ ہے، اور انسانی زندگی کو ایسے اصول مہیا کرنا ہے جس پر چل کر انفرادی و اجتماعی زندگی کا قلبی و روحانی تزکیہ ہونے کے ساتھ ساتھ عملی و اجتماعی زندگی نیز عقائد اور ضابطہ عمل میں ربط و توازن اور اعتدال پیدا کر سکے۔ لیکن جب میڈیا غلط نہج پر رواں ہوں تو پھر ایسی معاشرے کی تعمیر مشکل ہوگی۔

میڈیا کی فریب کاریاں اجتماعی ہلاکت کا باعث:

قرآن کریم کے نزدیک انسان کی اجتماعی ذمہ داری کا تصور یہ ہے کہ صرف مفادات انسانی کا تحفظ ہی نہ کیا جائے بلکہ افراد کے جملہ مادی و روحانی مقاصد کی تکمیل کی جائے، مادی حالات کی بہتری، معاشرتی تضاد کی درستی، سیاسی نظم و استحکام، روحانی تربیت و تزکیہ اس وقت تک ممکن نہیں جب تک اجتماعی کوششیں نہ کی جائیں۔ (مادی و روحانی) زندگی کی صحیح تعمیر و ترقی کے لئے ضروری ہے کہ افراد میں اس کی لگن پائی جائے اور اجتماعی زندگی ان تعمیری کوششوں کی ذمہ داری قبول کرے کیونکہ اگر سماج غلط رخ پر جا رہا ہے تو اس کے انجام سے ہر فرد کو دوچار ہونا پڑے گا، خواہ اس کا ذاتی رجحان کچھ بھی ہو۔ اجتماعی

فساد ہلاکت اور زوال ہے جو نیکوکار لوگ انفرادی طور پر اس فساد سے بچتے رہے ہوں وہ بھی انجام کی لپیٹ میں آئے بغیر نہیں رہ سکتے۔ قرآن کریم نے اس صورت حال سے خبردار کرتے ہوئے فرمایا ہے کہ **وَ اتَّقُوا فِتْنَةً لَا تُصِيبَنَّ الَّذِينَ ظَلَمُوا مِنْكُمْ خَاصَّةً** اور اس فتنہ سے بچو جس کی شامت مخصوص طور پر صرف ان ہی لوگوں تک محدود نہ رہے گی جنہوں نے تم میں سے گناہ کیا ہو بلکہ معاشرہ کے وہ نیکوکار لوگ بھی اس کی لپیٹ سے نہ بچ سکیں گے جنہوں نے ان برائی کے مرتکب افراد کو منع نہیں کیا۔ نبی کریم ﷺ نے امر بالمعروف ونہی المنکر کی اہمیت کو یوں واضح کیا۔

”روایت ہے کہ نبی ﷺ نے فرمایا کہ اللہ عزوجل کی مقرر کردہ حدود کی پابندی کرنے والوں کی مثال بالکل ایسی ہے کہ کچھ لوگ ایک کشتی کے اوپر اور نیچے کے حصوں میں قرعہ ڈالیں ایک گروہ کو اوپر کا حصہ ملے اور دوسرے کو نیچے کا حصہ ملا۔ نیچے والوں کو جب پانی کی ضرورت پیش آئے تو انہیں اوپر جانا پڑتا ہو یہ دیکھ کر وہ یہ منصوبہ بنائیں کہ اگر ہم کشتی کے نیچے والے حصہ کے پیندے میں سوراخ کر لیں تو اوپر والے زحمت دینے سے بچ جائیں گے نیچے والوں کے اس منصوبے پر اگر اوپر والے خاموش رہ جائیں اور جو کچھ وہ چاہتے ہیں انہیں کر گزرنے دیں تو اسکا لازمی نتیجہ یہ ہوگا کہ سب کے سب ایک ساتھ ہلاک ہو جائیں گے اور اگر اوپر والے نیچے والوں کو روک دیں تو اس طرح وہ خود بھی محفوظ رہیں گے اور سب کو تباہی سے بچالیں گے۔“

قرآنی تاریخ سے پتہ چلتا ہے کہ وہ قومیں جنہیں ہلاکت و تباہی سے دو چار کیا گیا وہ ایسی قومیں تھیں کہ جب اللہ نے انہیں دنیاوی نعمتوں سے نوازا تو ان کا ضمیر اجتماعی خوش حالی کے نشے میں بگڑ کر اس حد تک پہنچ گیا کہ ان میں کوئی روکنے اور منع کرنے والا نہ رہا یا ایسے لوگوں کی کچھ تعداد موجود بھی تھی تو اس قدر کم تھی کہ ان کا روکنا غیر موثر ہو کر رہ گیا۔ سنۃ اللہ کی رو سے کسی قوم کو بتلائے عذاب کرنے یا نہ کرنے کا آخری فیصلہ دعوت خیر پر لبیک کہنے والوں اور شر سے روکنے والوں کے حساب سے ہوتا ہے چنانچہ اگر شر سے منع کرنے والوں کی تعداد اس قدر موجود ہو جو برائی پر قابو پاسکیں تو پھر اصلاح کا موقع دیا جاتا ہے۔

میڈیا کی دغا بازیوں کا تدارک ایک اہم قومی اور ملی ذمہ داری ہے۔ اس ذمہ داری کو بروقت

نہ نبھانے کی وجہ سے نقصان اور خسارہ ہوگا۔ قرآن کریم میں اللہ تعالیٰ نے بنی اسرائیل کا ایک واقعہ بیان فرمایا ہے بنی اسرائیل کیلئے سبت (ہفتہ) کے دن کسی قسم کا دنیاوی کام کرنا حرام تھا بنی اسرائیل کی ایک آبادی سمندر کے کنارے آباد تھی وہ حیلہ بہانہ کر کے سبت کے دن مچھلیاں پکڑ لیتی تھی اس موقع پر اس آبادی کے درج ذیل تین گروہ ہو گئے۔

- ۱۔ شریعت سے انحراف پر روکنے والا کوشاں گروہ۔
- ۲۔ غیر جانب دار گروہ جو نہ تو اس فعل میں شریک تھا نہ منع کرتا تھا اس وجہ سے کہ اس گروہ کے نزدیک گناہ کے مرتکب گروہ پر نصیحت کارگر نہیں بلکہ ان کے گناہ کے سبب خود اللہ تعالیٰ انہیں عذاب میں مبتلا کرے گا۔
- ۳۔ گناہ کا اعلانیہ مرتکب گروہ۔ چنانچہ جب عذاب الہی آیا تو صرف پہلا گروہ بچ نکلا باقی سب کو جرم کی پاداش میں ہلاک کر دیا گیا پہلا گروہ جو عذاب الہی سے بچ نکلا اسکی خصوصیت یہ تھی کہ وہ اپنے تبلیغی فرائض انجام دیتا رہا۔

وَ اِذْ قَالَتْ اُمَّةٌ مِّنْهُمْ لِمَ تَعِظُونَ قَوْمًا اللّٰهُ مُهْلِكُهُمْ اَوْ مُعَذِّبُهُمْ عَذَابًا شَدِيْدًا قَالُواْ مَعْدِرَةٌ اِلٰى رَبِّكُمْ وَاَعْلَاهُمْ يَتَّقُوْنَ ۝ فَلَمَّا نَسُواْ مَا ذُكِّرُوْاْ بِهٖ اَنْجَبْنَا الَّذِيْنَ يَنْهَوْنَ عَنِ السُّوْءِ وَاَخَذْنَا الَّذِيْنَ ظَلَمُوْا بِعَذَابٍ بَّيْسٍ بِمَا كَانُوْا يَفْسُقُوْنَ (الاعراف)

”اور جب ان میں سے ایک فریق بولا کہ تم کیوں ایسے لوگوں کو نصیحت کرتے ہو جن کو خدا برباد کرنے والا ہے یا سزا دینے والا ہے انہوں نے جواب دیا کہ تمہارے رب کے آگے اپنے آپ پر الزام اتارنے کیلئے ان کو نصیحت کرتے ہیں اور شاید کہ یہ نیک بن جائیں تو جب وہ بھول گئے جو ان کو سمجھایا گیا تھا تو ہم نے ان کو جو منع کرنے والے تھے بچالیا اور گناہ گاروں کو ان کی نافرمانی کے سبب بڑے عذاب میں پکڑا۔“

ان آیات اور احادیث سے بخوبی اندازہ کیا جاسکتا ہے کہ اسلام میں ابلاغ کی کس قدر اہمیت ہے اور کسی بھی نظریہ عقیدہ فکر اور دین کے باقی رہنے ترقی کرنے اور قبول عام حاصل کرنے کی ضمانت ابلاغ میں ہے۔

فحش تصاویر کی اشاعت

اس دور میں میڈیا کا کام فحش اور گمراہ کن لٹریچر شائع کرنا ہے۔ اخلاق سوز تصاویر میڈیا کی ترقی تصور کیا جاتا ہے۔ افسوس کہ بعض اوقات ماں، بہن اور بیٹیوں کے ساتھ مل کر ٹی وی کی سکرین کو دیکھنے کی سکت باقی نہیں رہ سکتی ہے۔ اسلام نے فحش تصاویر کی اشتہار بازی کو منع فرمایا ہے۔ قرآن کریم میں ایک جگہ یوں آیا ہے:

وَ مِنَ النَّاسِ مَنْ يَشْتَرِي لَهْوَ الْحَدِيثِ لِيُضِلَّ عَنْ سَبِيلِ اللَّهِ بِغَيْرِ عِلْمٍ
وَ يَتَّخِذَهَا هُزُوًا أُولَٰئِكَ لَهُمْ عَذَابٌ مُّهِينٌ (سورة لقمان)

”اور انسانوں میں کوئی ایسا بھی ہے جو غافل کرنے والا کلام خرید کر لاتا ہے تاکہ لوگوں کو بغیر علم کے اللہ کے راستے سے بھٹکا دے اور حق کا مذاق اڑائے ایسے لوگوں کیلئے رسوا کن عذاب ہے۔“

متذکرہ بالا آیت کریمہ میں ”لھو الحدیث“ کا لفظ اپنے وسیع تر مفہوم کی بناء پر ہر قسم کی فحش گوئی گمراہ کن اشاعت، گانے بجانے کو شامل ہے۔

فرمان نبوی ﷺ کی رو سے بھی ہر قسم کی جھوٹی اشتہار بازی، اشاعت اور دھوکہ دہی کی ممانعت آئی ہے، ایک مرتبہ آپؐ کا گزر غلے کے ایک ڈھیر کے پاس سے ہوا اور آپؐ نے اس میں ہاتھ ڈالا تو نمی کو محسوس کیا۔ غلے کے ڈھیر کے مالک سے استفسار کیا تو وہ کہنے لگا کہ بارش پڑنے سے ایسا ہوا ہے۔ آپؐ نے ناراضگی کا اظہار کرتے ہوئے فرمایا کہ تو نے نمی والے مال کو اوپر کیوں نہیں رکھا تاکہ لوگ دیکھیں جو شخص دوسروں کو دھوکا دے وہ مجھ سے نہیں۔

برائی کی تشہیر زیر و کوہیر و بنانے کے سکیئنڈلز

برائی کی تشہیر بھی برائی کے زمرے میں شامل ہے، موجودہ مغربی تصور کے مطابق معاشرے کے ان گنت افراد اور گروہوں کا مثبت کام خبر کا درجہ حاصل نہیں کرتا، لیکن جرائم کی غیر معمولی تشہیر برائی کو اچھالنے کے ذیل میں شامل ہے، برائی کو اچھالنا صرف صحافت عامہ کے مسلمہ ضابطے کی خلاف ورزی ہی نہیں بلکہ تعلیمات اسلام کے سراسر منافی ہے۔

افسوس کہ میڈیا کا کام ہی برائی کی تشہیر ہے۔ مقاصد کے حصول کیلئے ایک عام آدمی کو یا ایک عام واقعہ کو بڑھا چڑھا کر پیش کرتے ہیں۔ خصوصاً بے حیائی کے حوالے سے مختلف سکیئنڈلز کی تشہیر میڈیا کا بنیادی ہدف ہوتا ہے۔ ہمارا روزمرہ کا مشاہدہ ہے کہ میڈیا پر سینکڑوں واقعات جو نہایت اہمیت کے حامل ہوتے ہیں۔ اس کو معمولی سرخی کے ساتھ لگا دیتے ہیں جبکہ برائی کی تشہیر کے حوالے سے معمولی واقعہ کو شاندار الفاظ میں لگا دیتے ہیں۔

اسلام نے برائی کی تشہیر سے بھی منع کیا ہے کیونکہ برائی کی تشہیر نہ کرنے میں جو حکمت پوشیدہ ہے وہ محتاج بیان نہیں، قرآن حکیم میں ارشاد ربانی ہے۔

إِنَّ الَّذِينَ يُحِبُّونَ أَنْ تَشِيعَ الْفَاحِشَةُ فِي الَّذِينَ آمَنُوا لَهُمْ عَذَابٌ أَلِيمٌ

فِي الدُّنْيَا وَالْآخِرَةِ (النور)

”جو لوگ مسلمانوں میں بے حیائی کی اشاعت پسند کرتے ہیں، ان کے لئے دنیا اور

آخرت میں دردناک عذاب ہے“

جو ذرائع ابلاغ، الیکٹرانک میڈیا اور صحافت میں بے حیائی کی اشاعت کرتے ہیں، سکیئنڈلز چھاپتے ہیں، ایسے اشتہارات، تصاویر اور مواد طبع کرتے ہیں جو بے حیائی کا باعث ہیں انہیں اسلامی قوانین کی رو سے اذیت ناک سزا دینی چاہیے تاکہ دوسروں کیلئے مرقع عبرت بنیں۔

ابلاغ عامہ کے رپورٹر اور اینکرز باوثوق ذرائع کا سہارا

لیں

کسی بھی پیغام کی قبولیت اور عدم قبولیت میں اس کے ذرائع کا باوثوق اور قابل اعتماد ہونا اہم حیثیت رکھتا ہے۔ اعتماد کے ذرائع مندرجہ ذیل ہیں:

۱: انسانی تجربہ ۲۔ پیغام دینے والے کی حیثیت اس کا مقام اور اہلیت انسانی صحت کے متعلق مشورہ دینے والے کے متعلق اعتماد اسی صورت میں قائم ہو سکتا ہے جب یہ معلوم ہو کہ مشورہ دینے والا ڈاکٹر ہے، اسی طرح تعلیمی میدان میں تعلیم دینے والے کی علمی حیثیت کو دیکھا جاتا ہے، عمر رسیدہ لوگوں کی باتوں پر لوگ اس لئے زیادہ یقین کرتے ہیں کہ ان کے تجربات پر یقین ہوتا ہے ساتھ ہی ان کی عمر کے اس تقاضے کو دیکھا جاتا ہے جس میں جھوٹ کا احتمال کم ہوتا ہے۔

اگر کسی شخص یا ادارے سے لوگوں کا اعتماد اٹھ جائے تو اس کی دی ہوئی سچی اطلاعات پر بھی لوگ یقین نہیں کرتے، اسی طرح ریڈیو ٹیلی ویژن کی نشریات سے لوگوں کا یقین اٹھ جائے تو پھر وہ غیر ملکی اور دوسرے ذرائع سے اطلاعات کی یقین دہانی کرتے ہیں، اس لئے ضروری ہے کہ جس قدر ذرائع ابلاغ اور ان سے پہنچائی جانے والی معلومات، آراء و توضیحات پر یقین ہوتا ہے اسی قدر ذرائع ابلاغ پر بھی اعتماد ہونا چاہیے۔

بااعتماد خبر کیلئے امانتدار اتھارٹی کی ضرورت:

تعلیمات قرآنی کی رو سے کسی خبر یا اطلاع کو صرف اسی صورت میں تسلیم کیا جاسکتا ہے جب خبر دینے والے کی حیثیت اس کی ثقاہت، عدالت، حفظ و ضبط، امانت داری، اس کا مقام، عزت و حرمت، سیرت، لوگوں کا اس پر اعتماد، اس کا عمل، عقل و دانائی معتبر ہو۔

یہ بھی دیکھا جاتا ہے کہ کون سی اتھارٹی اور کون سی آئیڈیالوجی خبر یا اطلاع کے پس پشت کار فرما ہے، خبر پر اعتماد کے ضمن میں ایک اور اہم بات یہ ہے کہ خبر کا منبع تو صحیح ہو لیکن وہ خبر متعلقہ ہدف تک پہنچتے پہنچتے راستے میں تغیر و تبدل کا شکار نہ ہوگی۔
بقول ابوالحسن علی ندوی:

”یہ بھی ہوتا ہے کہ کسی علم یا اطلاع کا منبع تو پوری طرح محفوظ ہو لیکن کسی شخص کیلئے اس کا ذریعہ قابل اعتماد نہ ہو یا یہ بھی ہو سکتا ہے کہ کوئی چیز اپنے اصل سرچشمہ سے پوری طرح محفوظ رودانہ ہوئی ہو لیکن معتدی تک پہنچتے پہنچتے اس میں تبدیلی واقع ہوگی ہو چنانچہ کوئی بھی پیغام اسی صورت میں قابل اعتماد ہو سکتا ہے جب اس کے تمام ذرائع محفوظ اور قابل اعتماد ہوں جس کی مثال اللہ تعالیٰ نے اپنے کلام میں دی ہے کہ قرآن کریم کے کلام الہی ہونے کا بڑا ثبوت یہ ہے کہ اس کے تمام ذرائع قابل اعتماد ہوں“

”انہ لقول رسول کریم۔ ذی قوۃ عند ذی العرش مکین مطاع ثم امین۔ وما صاحبکم بمجنون۔ ولقد راہ بالافق المبین۔ وما ہو علی الغیب بضنین‘ وما ہو بقول شیطان رجیم۔“

”بے شک یہ رسول کریم (جبریل علیہ السلام) کا لایا ہوا قول ہے جو بڑا طاقتور فرشتہ ہے اور عرش کے پاس مکین ہے جس کی آسمانوں میں اطاعت کی جاتی ہے اور تمہارے صاحب مجنون نہیں ہیں اور انہوں نے اسے روشن کنارے پر دیکھا ہے اور وہ غیب کی باتیں بتانے میں بخل نہیں کرتا اور یہ شیطان مردود کا قول نہیں ہے۔“

با اعتماد رپورٹر کی ضرورت:

پیغام کا اپنے منبع سے نکلنا اور راستے کے جو ذرائع ہیں ان کے قابل اعتماد ہونے کے علاوہ جس شخص کے ذریعے یہ پیغام پبلک تک پہنچایا جاتا ہے، اس کے متعلق بھی تسلی و اطمینان کر لینا ضروری ہے جیسا کہ آیت متذکرہ سے بطور اصول یہ بات ظاہر ہو جاتی ہے اسی

طرح مبلغ کے مقام پر اور اس کی خصوصیات کو سامنے رکھنا بھی پیغام کے قابل اعتماد ہونے کا ثبوت ہوتا ہے اس اصول کو قرآن کریم نے یوں واضح کیا ہے:

فقد لبثت فيكم عمراً من قبله افلا تعلقون

ان اہل مکہ کی توجہ اس طرح مبذول کرائیے کہ اس سے ذرا یقین دہانی کے لئے تمہیں اور کیا ثبوت چاہیے کہ اس سے قبل میں تمہارے درمیان عمر کا ایک حصہ گزار چکا ہوں تو کیا تم اس بات کو نہیں سمجھتے

ابلاغ کے حوالے سے آنحضرت کی امانتداری:

اعتماد کی اس سے بڑھ کر اور کیا مثال ہو سکتی ہے کہ جب رسول اللہ ﷺ نے پہلی بار کوہ صفا پر چڑھ کر اہل مکہ سے خطاب کرتے ہوئے فرمایا کہ ”اگر میں تم سے کہوں کہ اس پہاڑ کے دوسری طرف ایک لشکر چھپا ہوا ہے اور وہ تم پر حملہ کرنا چاہتا ہے تو کیا تم یقین کر لو گے سب اہل مکہ نے کہا کہ ہم یقین کر لیں گے کیونکہ آپ ﷺ نے کبھی جھوٹ نہیں بولا۔“

امانتداری کی اس سے بہتر مثال کہیں اور نہیں مل سکتی کہ جو دشمن آپ ﷺ کو قتل کرنے کے درپے اور آپ ﷺ ان کی شر اور ایذا کی وجہ سے مکہ چھوڑ رہے ہیں، انہوں نے آپ ﷺ کو ”الصادق الامین“ کا لقب دیا۔ اس اعتماد اور سچائی کے نتائج جلد ہی سامنے آئے اور تھوڑے ہی عرصے میں پورا عرب آپ ﷺ کی سچائی کا معترف ہو گیا۔

رپورٹرز کی ذمہ داریاں

۱: فاسق کی خبر کی تحقیق: قرآن کریم میں حکم دیا گیا ہے:

يا ايها الذين امنوا ان جاءكم فاسق بنبأ فتبينوا

”اے ایمان والو اگر تمہارے پاس کوئی فاسق خبر لائے تو تحقیق کر لیا کرو“

ابو بکر جصاص آیت کریمہ کی تشریح میں رقم طراز ہیں کہ کسی آدمی کی خبر کو اس وقت تک قبول نہ کیا جائے جب تک دوسرے ذرائع سے اس کی تصدیق نہ ہو جائے لیکن بعض حالات میں (خبر کی اہمیت کے پیش نظر) اسے قبول کیا جاسکتا ہے۔ جس میں کسی نقصان کا احتمال نہ ہو مثلاً کسی کی طرف سے بھیجا ہوا ہدیہ یا کوئی ایسی ہی چیز وغیرہ۔ پیغام یا خبر قبول کرنے اور اس پر محاکمہ کرنے کے جتنے بھی ذرائع ہیں قیامت کے روز ان کے متعلق باز پرس ہوگی۔

ان السمع والبصر والفؤاد كل اولئك كان عنه مسؤولاً

”بیشک سماعت بصارت اور دل ان سب کے متعلق پوچھا جائیگا“

مصطفیٰ السباعی آیت کریمہ کی تشریح میں لکھتے ہیں کہ آیت کریمہ میں جن چیزوں کا ذکر ہوا ہے۔ تحقیق، علم اور یقین کے یہی تین ذرائع ہیں۔ یعنی خبر صحیح کے لئے سماعت، مشاہدہ کے لئے بصارت اور ان پر محاکمہ کے لئے دانش یعنی عقل کا استدلال قیامت کے روز ان کے متعلق انسان جواب دہ ہوگا۔

۲: بلا تحقیق بات آگے نہ بڑھانا:

کسی بات کو بلا تحقیق قبول کرنے اور پھر اسے آگے پہنچانے والے کے متعلق

نبی ﷺ نے فرمایا: كفى بالمرء كذباً ان يحدث بكل ما سمع

”کسی آدمی کے جھوٹا ہونے کے لئے یہی کافی ہے کہ وہ سنی سنائی بات کو آگے پہنچاتا

پھرے۔“

اسی حدیث نبوی اور قرآنی احکام کے باعث مسلمانوں میں شروع سے ہی تحقیق و جستجو کا شوق پیدا ہوا اور اس کا آغاز حدیث نبوی کی تحقیق سے ہوا، چونکہ سب سے بڑا اندیشہ اس امر کا تھا کہ رسول اللہ ﷺ کی طرف بے سرو پا باتیں منسوب نہ کی جائے۔

۳: تحقیق کیلئے شہادت کی ضرورت:

حدیث نبوی کے بارے میں تحقیق کا آغاز عہد صحابہ سے ہی ہو گیا تھا۔ حضرت ابوبکر صدیقؓ نے ایک صحیفہ تیار کیا تھا لیکن اس خیال سے تلف کر دیا کہ مبادہ رسول اکرم ﷺ کی طرف کوئی ایسی بات منسوب نہ ہو جائے جو آپؐ نے نہ فرمائی ہو۔ حضرت ابوبکر صدیقؓ اور حضرت عمر فاروقؓ کے سامنے کوئی معروف ثقہ شخص بھی حدیث بیان کرتا تو بغیر شہادت کے اسے قبول نہ کرتے جب شہادت مل جاتی تو اس پر سختی کے ساتھ عامل ہو جاتے تھے، حضرت علیؓ کے سامنے کوئی شخص حدیث روایت کرتا تو آپ اس سے قسم لیتے تھے، اسی طرح دوسرے صحابہ بھی قبول روایت کے معاملے میں بہت محتاط تھے کیونکہ نبی کریم ﷺ کا یہ ارشاد سب کے پیش نظر تھا کہ:

من کذب علی متعمدا فلیتبوأ مقعدہ من النار

”جس نے جان بوجھ کر مجھ پر جھوٹ کہا اس نے اپنا ٹھکانہ آگ میں بنا لیا۔“

صحابہ کرامؓ کے عہد میں کسی روایت کی صحت جانچنے کے لئے یہی کافی تھا کہ راوی سے شہادت طلب کی جاتی تھی۔ تابعین کے عہد میں چونکہ سلسلہ سند قائم ہو گیا تھا اس لئے صرف شہادت کافی نہیں ہو سکتی تھی بلکہ جو شخص کوئی حدیث روایت کرتا تو اسے بتانا پڑتا تھا کہ اس نے کس سے سنی اور اس نے کس سے سنا، تاکہ یہ سلسلہ نبی کریم ﷺ تک پہنچ جاتا۔

۴: تحقیق کیلئے سند بیان کرنا:

شروع شروع میں اسناد کے بیان کی زیادہ اہمیت نہیں تھی کیونکہ کوئی شخص دانستہ آفتاب رسالت ﷺ کی طرف غلط بات منسوب کرنے کی جرات نہیں کرتا تھا لیکن جب

طرح طرح کے فرقے پیدا ہو گئے اور بد باطن لوگوں نے اپنے اپنے عقائد باطلہ کو ثابت کرنے کیلئے امامیث وضع کرنی شروع کیں تو سند حدیث کی روایت کے لئے ایک لازمی اور اہم شرط قرار دے دی گئی۔ حضرت سفیان ثوری فرماتے ہیں:

روایوں نے جھوٹ کی آمیزش شروع کر دی تو ہم نے تاریخ سے کام لینا شروع کر دیا۔

محمد بن سیرین کا قول ہے:

پہلے لوگوں سے اسناد کے متعلق سوال نہیں کیا جاتا تھا۔ پھر جب فتنہ واقع ہو گیا تو محدثین نے کہا ہم سے اپنے راویوں کے نام بیان کرو تا کہ یہ دیکھا جائے کہ وہ اہل سنت میں سے ہیں یا نہیں؟ اگر ہیں تو ان کی حدیث قبول کر لی جائے اور اگر وہ اہل بدعت میں سے ہیں تو ان کی حدیث ترک کی جائے۔

اسناد کی اہمیت کا اندازہ اس سے لگائیں کہ حضرت عبداللہ بن مبارک فرماتے تھے:

”اسناد دین کا جزو ہے اگر یہ نہ ہوتی تو جس کے جی میں جو آتا کہہ گزرتا“

اسناد کے بارے میں تحقیق ایک بہت مشکل کام ہے لیکن فن اسماء الرجال کی تدوین کی وجہ سے لاکھوں افراد کے حالات مدون ہو گئے۔

۵: خبر دینے میں اصول تحقیق بر عمل کرنا:

کسی بھی واقعہ کی صحت کو جانچنے کے لئے یہی کافی نہیں ہوتا کہ اس کو بیان کرنے والا شخص قابل اعتماد ہے بلکہ اگر وہ واقعہ ایسا ہے کہ عام تجربے اور مشاہدے کے خلاف ہے، گرد و پیش کے واقعات سے مناسبت نہیں رکھتا، عقل اس کے وقوع کو تسلیم نہیں کرتی تو اس واقعے کی صداقت جانچنے کے لئے مزید تحقیق و تفتیش کی ضرورت ہوتی ہے، روایت حدیث میں چونکہ راوی کے فہم و سماع کی وجہ سے فرق پڑنے کا امکان ہوتا ہے اور جوں جوں سلسلہ سند طویل ہو یا امکان اسی قدر بڑھتا جاتا ہے مزید برآں وضع حدیث کی وجہ سے یہ تحقیق اور بھی ضروری ہو جاتی اس لئے محدثین و فقہا نے قبول روایت کیلئے متن حدیث کی تحقیق کے بھی اصول وضع کئے ہیں:

۶: صحیح خبر کے لئے اصول و روایت و درایت کا تعین:

اصول روایت کی طرح درایت بھی قرآن حکیم سے ماخوذ ہیں: حضرت عائشہ صدیقہؓ پر جب منافقین نے تہمت لگائی اور کچھ مخلص مسلمان بھی شک و شبہ میں مبتلا ہو گئے تو قرآن نے حضرت عائشہؓ کی برأت بیان کرتے ہوئے کہا:

وَلَوْلَا إِذْ سَمِعْتُمُوهُ قُلْتُمْ مَا يَكُونُ لَنَا أَنْ نَتَكَلَّمَ بِهَذَا سُبْحَانَكَ هَذَا بُهْتَانٌ عَظِيمٌ

”جب تم نے اس خبر کو سنا تو ایسا کیوں نہیں کہا کہ ہمارے لئے ایسی بات کرنا مناسب ہی نہیں۔ سبحان اللہ یہ بڑا بہتان ہے۔“

یعنی منافقین کی یہ روایت درلیہ غلط تھی اسلئے تمہیں اس بات کا تذکرہ تک نہیں کرنا چاہتے تھا۔ درایت کی ابتداء عہد صحابہ سے ہو چکی تھی اور ذخیرہ احادیث میں بعض صحابہ سے متعدد ایسی روایت ہیں جنہیں دوسرے صحابہ نے درایت کی بناء پر صحیح تسلیم نہیں کیا۔ محدثین نے اصول روایت کی طرح اصول درایت بھی متعین کئے ہیں جن کا خلاصہ درج ذیل ہے:

ایسی روایت قبول نہیں کی جائے گی۔

☆ جس میں لفظی و معنوی رکاکت پائی جائے یعنی الفاظ اور جملوں کے اعتبار سے

فصاحت و بلاغت کے معیار سے گری ہوئی ہو اور خلاف عقل ہو۔

☆ مسلمہ اصولوں، محسوسات اور مشاہدے کے خلاف ہو۔

☆ قرآن حکیم، حدیث متواتر یا اجماع قطعی کے خلاف ہو۔

☆ معمولی بات پر سخت عذاب یا معمولی کام پر بڑے انعام کا وعدہ ہو۔

☆ ایسی روایت ہو کہ تمام لوگوں کو اس سے واقف ہونا چاہیے لیکن ایک آدمی

کے سوا اسے کوئی روایت نہ کرتا ہو۔

☆ کسی ایسی پیشگوئی سے متعلق ہو جو مہینے اور سال کے تعین کے ساتھ ہو مثلاً

دنیا کی عمر سات ہزار سال ہوگی وغیرہ۔

☆ کسی ایسے واقعے سے متعلق ہو اگر وہ وقوع میں آتا تو اس کے سینکڑوں راوی ہوتے لیکن صرف ایک آدمی اس کو روایت کر رہا ہے۔

۷: مبلغ کیلئے مستند روایات کا سہارا لینا:

اسلام کے داعی اور مبلغ کیلئے ضروری ہے کہ وہ اپنے خطبے، دعوت، پیغام اور گفتگو کو مستند ثقہ قابل اعتماد روایات اور معلومات سے مزین کرے۔ عام طور پر دیکھنے میں آیا ہے کہ وعظ کو موثر بنانے اور گفتگو کی دلاویزی کیلئے بے سرو پا حکایات اور من گھڑت قصے کہانیوں کو گفتگو اور وعظ میں شامل کر لیا جاتا ہے جس کی وجہ سے پڑھے لکھے طبقے میں یہ تاثر پیدا ہوتا ہے کہ یہ مبلغ، داعی یا مؤلف بغیر تحقیق کے گفتگو کرتا ہے، نتیجتاً ایسا طبقہ جو معاشرے میں موثر کردار ادا کر سکتا ہے ایسے افراد کی گفتگو نہیں سنتا۔

۸: وعظ و تقریر کے حوالے سے افسوسناک پہلو:

جب وعظ اور تقریر میں تاریخی حوالے دینے ہوں تو انتہائی افسوس ناک امر یہ ہے کہ ایسی شخصیات کو یکجا کر دیا جاتا ہے جن کے درمیان صدیوں کے فاصلے ہوتے ہیں۔ یہ جانے بغیر کہ ایک شخصیت کی ولادت سے پہلے دوسری شخصیت کا انتقال ہو گیا تھا۔ ان شخصیات کو ایک مجلس میں جمع کر کے کہانی بنا دی جاتی ہے۔ ایک مستند کتاب میں لکھا ہوا تھا کہ ”امام بخاری نے بچپن میں امام محمد سے فقہ کی تعلیم حاصل کرنا شروع کی“ حالانکہ جب امام بخاری پیدا ہوئے (۱۹۴ھ) اس سے ساہا سال پہلے ۱۴۹ھ میں امام محمد کا انتقال ہو گیا تھا۔

جب تاریخ سے واقف اہل علم اس قسم کی تحریریں پڑھتے ہیں یا ایسے مواعظ اور گفتگو سنتے ہیں تو ان کے دل سے اس شخصیت کا احترام سرے سے اٹھ جاتا ہے جو ایسی بے سرو پا گفتگو کر رہی ہو۔

یہ صورت حال اس وقت سنگین ہو جاتی ہے جب موضوع گفتگو تصوف یا تصوف سے وابستہ کوئی شخصیت ہو اس حوالے سے کرامات اور خوارق عادات واقعات کا ایک طوفان

کھڑا کر دیا جاتا ہے جب کہ کسی بھی متقی اور خدا رسیدہ شخصیت کی عظمت اس میں نہیں کہ ان سے کرامات کا ظہور کس قدر ہوا بلکہ عظمت اس میں ہے کہ وہ سنت نبوی کی تتبع کس قدر تھی۔ معجزات اور کرامات ایسے امور نہیں جو کسی کے بس میں ہوں۔ یہ محض اللہ کی دین ہے جو جب چاہے دیتا ہے اور جب چاہے واپس لے لیتا ہے جو چیز انسان کے بس میں ہے وہ اس کے کردار کی پختگی، اس کی اہلیت، خلوص، نیکی اور خدمت خلق ہے جو انسان کو عظمت عطا کرتی ہے۔

بہر حال اصل ضرورت اس بات کی ہے کہ ہر شخص جو کوئی بات کہے یا لکھے وہ مستند ہونی چاہیے تاکہ اس کی بات کا اعتبار اور اعتماد ہو۔

بے سرو پا حکایات اور روایات بیان کرنے سے انسان کی اپنی شخصیت بھی بے اعتبار ہو جاتی ہے اور دین کو نقصان پہنچانے کا خدشہ بھی۔ جو بہت بڑا جرم اور ناقابل معافی عمل ہے۔

الحمد للہ آج مورخہ ۳۱ مارچ ۲۰۱۲ء کو کتاب کا کام اختتام پذیر ہوا۔ ہم دونوں (اظہار الحق) اور سعید الحق رب ذوالجلال کا شکر ادا کرتے ہیں کہ اس عظیم کام کی توفیق اللہ تعالیٰ نے ہمیں بخشی۔ آخر میں ہماری یہی دعا ہے کہ اللہ کریم قارئین کتاب ہذا کو ہمارے سمیت اس پر عمل کرنے کی توفیق عنایت فرمائے۔

وآخر دعوانا ان الحمد لله رب العالمین

نوٹ

میرے ایک دوست مولانا رومان حکیم صفدر نے میرے تعارف کے حوالے سے کچھ کلمات اس خواہش کے ساتھ تحریر کئے ہیں کہ اس کو کتاب ہذا کا حصہ بنایا جائے گا۔ لہذا عام رواج کے برعکس اس تحریر کو کتاب کے آخر میں ”تمت بالخیر“ کی جگہ دے دی گئی۔ قارئین انکی رائے سے اتفاق یا اختلاف کا حق محفوظ رکھتے ہیں ”ذرا سوچئے“ کے عنوان سے ان کی تحریر ملاحظہ کیجئے۔..... (اظہار الحق)

ذرا سوچئے

زندگی میں بسا اوقات آپ کا ایسے لوگوں کے ساتھ بھی واسطہ پڑتا ہے کہ جن کے ساتھ پہلے سے قریبی تعلق نہ ہونے کے باعث انکے بارے میں کئی غلط فہمیاں جنم لیتی ہیں مثلاً کہ یہ شخص مغرور ہوگا، متکبر ہوگا، گستاخ ہوگا اور پتہ نہیں کیا کیا القابات و خطابات سے ان کو نوازا جاتا ہے یہ مسئلہ تو اس وقت اور بھی سنگین ہو جاتا ہے جب اس قسم کی شخصیت کو آپ نظریات اور افکار و خیالات کے زوایے سے دیکھتے ہیں یا ان کے بارے میں سنتے ہیں اور جب آپ انکے نظریات و خیالات کو بالعموم فردی مسائل اور مجتہدات کے بارے میں اپنی قائم کردہ رائے سے مختلف پاتے ہیں تو پھر تو یہ تو ہم حق الیقین تک جا پہنچتا ہے۔

لیکن اگر آپ کو اسی شخص کے قریب جا کر تبادلہ خیالات کا موقع ہاتھ آ جاتا ہے تو رفتہ رفتہ آپ کے تاثرات اور خیالات میں واضح فرق آنا شروع ہو جاتا ہے اور یوں بندہ منفی سے مثبت کی طرف یوٹرن لیتا ہے۔ بعض اوقات تو بندہ اس قسم کے معاملات میں خصوصاً علمی شخصیات کے بارے میں قائم کردہ منفی رائے پر اتنا پشیمان اور اس سوچ پر مجبور ہو جاتا ہے کہ یہ بندہ مغرور متکبر اور گستاخ تو کیا؟ یہ تو اس معاشرے میں بھی ایک مظلوم مفید اور درد دل رکھنے والا شخص ہے۔

میرے ساتھ کچھ اس طرح ہوا، مدارس کی دنیا میں قدم رکھتے ہی مدرسہ شاہ منصور کا نام متواتر سنتا رہا، کچھ وقت چکوال اور دیگر مدارس میں گزارنے کے بعد دورہ موقوف علیہ کے لئے شاہ منصور کے لئے عازم سفر ہوا۔ داخلہ مل گیا۔ اسباق جاری تھے جس مسجد میں میرا قیام تھا وہاں بعد از نماز عشاء لاؤڈ اسپیکر پر درس قرآن ہوا کرتا تھا۔ عوام کے علاوہ کالج کے طلبہ اور تعلیم یافتہ

حضرات کا ایک جم غفیر جمع ہوتا تھا اور بڑے انہماک سے درس سن کر سوال و جواب کا سلسلہ شروع ہو جاتا تھا۔ بعض لوگ درس دینے والے کے بارے میں عجیب قسم کے خیالات رکھتے تھے مثلاً تجدید پسند ہے اپنے اسلاف کے باغی، مجتہد ہونے کا مدعی اور پتہ نہیں کیا کیا ہیں۔ اور یوں ہم ان کے زیادہ قریب جانے سے کتراتے تھے مگر پھر بھی اپنے کمرے میں بیٹھ کر ان کو مسلسل اور انہماک سے سننا ہماری مجبوری تھی اور بالآخر ان کے خیالات و افکار اور درس کے انداز اور گفتار کے حوالے سے میرے اندر کی دنیا بدل گئی۔ میری کیا بلکہ ایک ماہ کے اندر اندر بہت سارے طلبہ کی بھی۔ میں ان کے قریب گیا اور قریب سے دیکھا اور سنا۔ ہر بات دلیل و برہان کے ساتھ کرنے کی ان کی عادت مجھے بہت اچھی لگی۔ کہیں کسی بات پر تنقید کرتے تو بڑے مودبانہ انداز میں میرے ذہن میں اس شخص کی تصویر پہلے کچھ اور اور اب کچھ اور ہو گئی۔

میں کئی کئی گھنٹے ان کے ساتھ بیٹھ کر سوالات بلکہ تحفظات اور اعتراضات کرنے لگتا تھا۔ وہ بڑے خندہ پیشانی سے سنتا، دلائل سے مطمئن کرانے کی کوشش کرتا۔ ہر وقت طمانیت، خودی اور خود اعتمادی ان کی آنکھوں سے جھلکتی تھی، میں جس کتاب کا نام لیتا یا جو بھی مسئلہ زیر بحث لانے کی کوشش کرتا تو ایسا محسوس ہوتا کہ گویا انہوں نے اس کے لئے آج ہی کوئی خاص تیاری کر رکھی ہے۔

میرا ان کے ساتھ تعلق اب قریب تر ہوتا گیا اور علماء، زعماء سیاسی اکابرین، علمی شخصیات اور اعلیٰ تعلیم یافتہ طبقے سے ان کی گفتگو کو کئی بار سننے کا موقع ہاتھ آ گیا، صوبے کے بڑے بڑے اور اعلیٰ تعلیم یافتہ لوگ خصوصاً ڈاکٹرز، اشرافیہ اور انتظامیہ کے اعلیٰ افسران ان کے مداح تھے اور اپنی علمی پیاس بجھانے کیلئے ان کے ساتھ رابطے میں رہتے۔ سیمینارز اور کانفرنسز میں ان کو بلا تے اور اپنے سوالات ان کے سامنے رکھتے تھے۔

دوسری طرف صرف و نحو قرآن اور دیگر دینی علوم پر دسترس بھی ان کی قابل دید تھی۔ دارالعلوم حقانیہ کے قابل ذکر فضلاء اور طلباء میں ان کا نام نمایاں تھا۔ شنید ہے کہ اکثر کتب حدیث خصوصاً بخاری، ترمذی، ابوداؤد کی عبارات وہ پڑھتے تھے اور دارالعلوم کے اکثر مشائخ کی خواہش ہوتی تھی کہ عبارت وہ ہی پڑھتے رہیں۔ ایک مرتبہ میں نے انہی کے ساتھ درس میں شریک ایک اور بڑی علمی شخصیت کے بارے میں شیخ مغفور اللہ مدظلہ العالی سے تذکرہ کیا تو

حضرت شیخ نے ان کے بارے میں بھی اچھے تاثرات دیتے ہوئے فرمایا کہ صاحب حق صاحب شاہ منصور کا علمی مقام کچھ اور ہے۔

دوسری طرف انسان دوستی ان میں کوٹ کوٹ کر بھری ہوئی تھی۔ کسی انسان کو تکلیف میں دیکھتا یا کسی غریب اور بے سہارا طالب علم کے بارے میں سنتا تو ہمہ تن گوش ہو کر فوراً ان کی مدد کے لئے پہنچ جاتے۔ مجھے یاد ہے کہ ایک مرتبہ ان کے گاؤں میں ایک غریب خاتون کو گردوں کا عارضہ لاحق ہوا اس کے خاوند مزدور کار تھے بات ڈائلاسنز تک پہنچ گئی تو پشاور تک ان کے ساتھ تگ و دو میں عملاً شریک رہے۔ پھر جب اس خاتون کا انتقال ہوا تو کافی حد تک بے چین رہے۔ پتہ چلا کہ پشاور آنے جانے اور وہاں ڈائلاسنز کے اخراجات کا بوجھ نہ اٹھا سکنے کے باعث موت کے منہ میں چلی گئی اور یوں کرتے کرتے شاہ منصور کے ہسپتال میں چار ڈائلاسنز مشینوں کا انتظام ہو گیا۔ جو آج تک جاری ہے اور ضلع صوابی اور ضلع بونیر کے گردوں کے مریض اس ڈائلاسنز سنٹر سے مفت استفادہ کرتے رہتے ہیں۔ آپ سوچتے ہوں گے کہ شاید ان کے پاس پیسے کی فراوانی ہوگی؟ نہیں! بس وہ اپنے دوستوں سے اس قسم کے اجتماعی فائدے کیلئے درخواست کرنے میں کوئی عار محسوس نہیں کرتے اور یہ بھی اسی طرح ہوا۔ مولانا ادریس چیمبرمین امہ ویلفیئر ٹرسٹ سے ان کی پکی یاری تھی اور اب بھی ہے۔ انکو پورا ماجرا سنایا اور مہینوں میں نہیں بلکہ ہفتوں میں ڈائلاسنز سنٹر کا انتظام ہو گیا۔

کتنے غریب لیکن باصلاحیت سٹوڈنٹس آج ان کی وجہ سے ڈاکٹرز اور انجینئرز بن کر کام کر رہے ہیں ان کے سامنے اپنی بے بسی، غربت اور مالی کمزوری کبھی دیوار بن کر کھڑی نہیں ہوئی۔ جب ملاکنڈ کے IDP's صوابی آئے تو یہ شخص حرکت میں آ گیا۔ دن رات کام کیا اور ان کے واپس جانے تک چین سے نہیں بیٹھا۔ 2010ء کا سیلاب ہوا یا 2008 کا زلزلہ ہر تکلیف اور مصیبت کے وقت میں نے ان کو اس حدیث کا مصداق پایا۔

تری المومنین فی تراحمهم وتعاطفهم وتوادهم كمثل الجسد اذا اشتكى

عضو منه تداعى له سائر الجسد بالسهر والحمى

میں ان کی خدمات پر کب تک لکھتا رہوں گا، ان کے وسیع تعلقات کا کہاں تک

تذکرہ کرتا رہوں گا مگر ایک بات کا تذکرہ ضرور کروں گا کہ گریڈ 20 کے اعلیٰ منصب پر فائز

ہوتے ہوئے بھی ان کی مالی حالت یہ ہے کہ 2011ء میں وہ اور ان کی اہلیہ نے جب حج پر جانے کا ارادہ کیا تو ان کی اہلیہ کو اپنے زیورات بیچنے پڑے۔ ان کے پاس نہ اپنی ذاتی کار ہے نہ گھر۔ والد صاحب سے تر کے میں ملے ہوئے گھر میں رہتے ہیں۔ اور خودی اور خودداری کا مجسمہ بنے ہوئے بڑے خوش ہیں۔

اپنے گاؤں کے جرگے کا 6 سال تک صدر رہا اور اصلاح بین الناس کا بیڑہ اٹھایا ضلع کے جرگہ کا موثر اور نمائندہ ممبر رہا۔ اور دل کی گہرائیوں سے اس کام کو موثر انداز میں نبھایا۔ اب بھی ان تمام کاموں کو بحسن و خوبی جاری رکھے ہوئے ہیں اور اب یہ کتاب ”دغا بازی ایک ناسور“ بھی اسی سلسلے کی ایک کڑی ہے۔ وہ ہمیشہ بڑے نالاں رہتے ہیں کہ ہمارے مسلمان کیوں اسلام اور دغا بازی کو جمع کرتے ہوئے بھی اس حسن ظن میں مبتلا ہیں کہ ہم جنت کے مستحق اور اللہ کے برگزیدہ بندے ہیں۔ یہ کتاب بھی ان کے اس قومی درد کا شاخسانہ ہی سمجھ لیجئے۔

آپ سوچتے ہوں گے کہ یہ میں کس کا تذکرہ کر رہا ہوں تو قارئین! یہ اس کتاب کے مولف پروفیسر اظہار الحق کی بات کر رہا ہوں جو کہ استاد العلماء حضرت مولانا عبدالرؤف کڈی کے نواسے، حضرت شیخ الحدیث مولانا فضل الہی کے فرزند اور سلسلہ نقشبندیہ کے سرخیل شیخ شمس الہادی کے بھتیجے ہیں۔ دارالعلوم حقانیہ کے فاضل اور دینی و عصری علوم پر دسترس رکھنے والے پروفیسر ہیں جو آج کل گورنمنٹ کالج لاہور میں پڑھا رہے ہیں۔

اثر کرے نہ کرے سن تو لے میری فریاد
نہیں ہے داد کا طالب یہ بندہ آزاد




دغا بازی

ایک

ناسور

ایک ایسی کتاب جس میں جھوٹ، جھوٹی گواہی، ملاوٹ، دھوکہ دہی، الزام تراشی، ناپ تول میں کمی، دھاندلی، ہارس ٹریڈنگ، ذخیرہ اندوزی، پیشہ ورانہ گداگری، چور بازی، قومی و عالمی منڈیوں کی دغا بازی، جعلی کرنسی کا استعمال، فوٹو چیخ، ناجائز سفارش، جعل سازی، ناجائز حیلے، نام نہاد تحائف کی شکل میں رشوت، فریب کاری، اپریل فول، بے بنیاد سیاسی پروپیگنڈے، سٹہ بازی، اور اسٹاک ایکسچینج کے علاوہ دیگر شعبہ ہائے زندگی سے متعلق دغا بازی کے مختلف پہلوؤں پر اسلامی اور رائج الوقت قوانین کی روشنی میں مدلل بحث کی گئی ہے۔



تالیف

پروفیسر ظہیر الحق

معاون

الحق

مکتبہ شیخ الہند